

हिन्दी समिति ग्रन्थमाला—२२

शक्ति, वर्तमान और भविष्य


[मानवीय आवश्यकताओं के लिए ऊर्जा का उपयोग]

लेखक

फ्रैंक शेरउड टेलर एम० ए०, पी-एच० डी०

अनुवादक

सत्य प्रकाश गोयल एम० एस-सी०, जे० डी०, प्रभाकर



प्रकाशन शाखा, सूचना विभाग

उत्तर प्रदेश

प्रथम संस्करण

१९५९

मूल्य

चार रुपया

मुद्रक

पं० पृथ्वीनाथ भार्गव,

भार्गव भूषण प्रेस, गायघाट, वाराणसी

प्रकाशकीय

राष्ट्रभाषा हिन्दी के साहित्य की उन्नति और उसके विविध अंगों की सम्पूर्ति में योग प्रदान करने के लिए उत्तर प्रदेश की सरकार ने जो योजना बनायी थी, उसके अनुसार हिन्दी के लेखकों की चुनी हुई उत्तमोत्तम पुस्तकों पर प्रतिवर्ष कोई ५०-६० हजार रुपये पुरस्कार स्वरूप दिये जाते हैं। इसके अतिरिक्त विविध विषयों के विद्वानों का सहयोग प्राप्त कर हिन्दी समिति के तत्त्वावधान में अनेक मौलिक तथा अनूदित ग्रन्थों का प्रणयन कराया जा चुका है और पचासों अन्य ग्रन्थों की रचना शीघ्र समाप्त हो जाने की आशा है। इस योजना के अनुसार अभी तक २६ पुस्तकें प्रकाशित हो चुकी हैं तथा अन्य कितनी ही पुस्तकों के अल्पावधि में ही प्रकाशित हो जाने की संभावना है।

“शक्ति, वर्तमान तथा भविष्य” हिन्दी समिति ग्रन्थमाला की बाईसवीं पुस्तक है। इसके मूल लेखक डा० शेरवुड टेलर हैं, जिन्होंने अंग्रेजी में अनेक पुस्तकें लिखी हैं। विज्ञान के गहन तत्त्वों का भी विवेचन सरल से सरल भाषा में करना, जिससे वे सामान्य पाठकों की भी समझ में आसानी से आ जावें, यही आपकी शैली की विशेषता है। हिन्दी का यह अनुवाद सागर विश्वविद्यालय के भौतिकी विभाग के प्राध्यापक श्री एस० पी० गोयल का है जो स्वयं भी इस विषय के विद्वान् हैं। इन्होंने भी यथासंभव सरल और सुबोध भाषा में मूल का भाव प्रकट करने का प्रयत्न किया है। यद्यपि कतिपय पारिभाषिक शब्दों के कारण पाठकों को आरम्भ में कुछ कठिनाई का अनुभव हो सकता है किन्तु बाद में यह दूर हो जाती है और भावार्थ स्पष्ट होता जाता है।

जैसा कि लेखक ने कहा है, उद्योगों की उन्नति के लिए शक्ति का प्राप्त होना नितान्त आवश्यक है। आदिम अवस्था में मनुष्य यह शक्ति अपने ही स्नायुओं से या घोड़े, बैल आदि के स्नायुओं से प्राप्त करता था। बाद में दासों तथा युद्ध में बन्दी बनाये गये व्यक्तियों से काम लिया जाने लगा और फिर पनचक्कियों से भी शक्ति प्राप्त की जाने लगी। आधुनिक युग में कोयला, तेल और विद्युत् के प्रयोग का प्रसार हुआ और अब नाभिकीय ऊर्जा की संभावना पर विचार होने लगा है। इस दृष्टि से

हमारे देश में कोयले की स्थिति तो उतनी असन्तोषजनक नहीं है किन्तु तेल के एक जलविद्युत् के उत्पादन में हम अब भी बहुत पिछड़े हुए हैं, यद्यपि इस दिशा में भी अब, स्वतन्त्रता-प्राप्ति के बाद से, हमने अधिक तेजी से प्रयत्न करना आरम्भ कर दिया है।

परमाणु शक्ति के क्षेत्र में अन्वेषण और विविध व्यावहारिक उपयोगों के सम्बन्ध में भी भारत बहुत पीछे नहीं है। संसार के पहले छः राष्ट्रों में उसका क्रम आता है। बम्बई के पास ट्राम्बे में जो परमाणु शक्ति का केन्द्र है, उसका काम काफी आगे बढ़ चुका है।

पुस्तक में उद्योगों के लिए, और घरेलू उपयोग के लिए भी, शक्ति-प्राप्ति के विविध स्रोतों का सम्यक् विवेचन किया गया है जिससे आज की आवश्यकताओं तथा समस्याओं का दिग्दर्शन हो जाता है। लेखक ने ठीक ही कहा है कि हमारा अन्तिम प्रश्न निरन्तर यही रहना चाहिए कि “हलके परमाणुओं की नाभिकीयों से क्या किया जा सकता है ?” आपने जो यह आशा व्यक्त की है कि इसका उत्तर आनेवाले दशाब्द में अधिक स्पष्ट हो जायगा, उसके शीघ्र पूर्ण होने की सम्भावना भी दिखाई देने लगी है। जिस समय पुस्तक लिखी गयी थी, राकेट का अभियान २५० मील की ऊँचाई तक ही सफल हो सका था, पर आज उसके लगभग २॥ लाख मील अर्थात् चन्द्रमा से भी आगे बढ़ जाने का स्वप्न पूरा हो गया। आशा है, शक्ति के सम्बन्ध में वर्तमान तथा भावी स्थिति समझने में हमारे इस प्रकाशन से पाठकों को यथेष्ट सहायता मिलेगी।

भगवतीशरण सिंह
सचिव, हिन्दी समिति

प्राक्कथन

यदि कोई एकमात्र सत्त्व ऐसा है जिससे सारे भौतिक संसार की रचना हुई है, तो वह सत्त्व ऊर्जा है। इसका अधिकांश द्रव्य से संयोजित रहता है और अपेक्षया अनधिगम्य है; इसका अवशेष पूरे विश्व को अविरत प्रवाह में रखता है और मनुष्य के दैनिक कार्य का किया जाना सम्भव बनाता है। ईंधन और शक्ति वे साधन हैं जिनके द्वारा मनुष्य अपने और अपने पशुओं के स्नायुओं से प्राप्त होनेवाली ऊर्जा से अधिक ऊर्जा पर अधिकार स्थापित करता है; अतः मनुष्य की भौतिक सफलता उसके ईंधन के प्रदाय (सप्लाई) और शक्ति के दूसरे साधनों के अनुपात में होती है। इसी प्रदाय से मानवीय सभ्यता की विशेषता निर्धारित होती है और इसलिए शिक्षित मनुष्य के लिए उन साधनों के साधारण सिद्धान्तों का समझना आवश्यक है जिनसे मनुष्य ऊर्जाकी प्राप्ति और उसका उपयोग करता है। एक शिक्षित मनुष्य को, जो वैज्ञानिक नहीं है, इस विषय के बारे में जितना ज्ञान होना चाहिए, उसे प्रस्तुत करना इस पुस्तक का उद्देश्य है।

ईंधन और शक्ति के आपरीक्षण में कुछ आँकड़े आवश्यक रूप से सम्मिलित रहते हैं। जिस सूचना की आवश्यकता होती है वह कभी अप्राप्य रहती है, कभी अनिश्चित; कभी बहुत ही संकीर्ण रूप में उपस्थित की जाती है, और जितना सम्भव हो सके इस पुस्तक को उतना सरल और स्पष्ट बनाने के लिए, इसमें दिये गये आँकड़ों की वैधता का वाद-विवाद छोड़ देना पड़ा है। लेखक का विश्वास है कि इससे कोई गलत धारणा न उत्पन्न होगी किन्तु वह यह आशा भी करता है कि इसे प्रमाण के रूप में उद्धृत भी न किया जायेगा।

मैं साउथ कैन्सिंगटन साइंस लायब्रेरी के कर्मचारियों के प्रति आभारी हूँ जिन्होंने मुझे बहुत सहायता दी है। ईंधन और शक्ति मंत्रालय के कर्मचारियों के प्रति भी मैं अपनी कृतज्ञता प्रकट करता हूँ जिन्होंने कृपापूर्वक पांडुलिपि को पढ़ा है किन्तु उसमें आये किसी भी कथन या मत के लिए वे उत्तरदायी नहीं ठहराये जा सकते। विज्ञान संग्रहालय के, और लोक-निकायों तथा समवायों, विशेषकर नेशनल कोयला बोर्ड, बोर्ड ना मोना, शैल पेट्रोलियम कम्पनी और आगा हीट लिमिटेड, के बहुत से कर्मचारियों की कृपापूर्वक प्रदत्त सहायता का भी मैं स्वीकरण करना चाहता हूँ।

लेखक

पाठकों से

श्री फ्रैंक शेरउड टेलर की पुस्तक 'पावर टुडे एण्ड टुमोरो' (Power To-day and Tomorrow) का हिन्दी में अनुवाद करते हुए मुझे एक संतोष-सा हो रहा है। जहाँ तक बन सका, प्रयत्न किया गया है कि श्री टेलर की लेखन-शैली और विचारों को ज्यों का त्यों हिन्दी में प्रस्तुत किया जाये। अनुवाद-कार्य सरल नहीं है, यह अनुवाद करने पर ही जाना जा सकता है; क्योंकि अनुवादक को, भाषा का परिवर्तन होते हुए भी, शैली और विचारों में मूल लेखक का अनुसरण करना पड़ता है। अनुवाद-कार्य में अनुवादक को अपनापन, अपनी छाया और छाप को मिटा देना पड़ता है। जब भाषा में वैज्ञानिक शब्दों की कमी होती है तो वैज्ञानिक पुस्तकों का अनुवाद और भी कठिन हो जाता है। आज हिन्दी में हर प्रकार की पुस्तकों का अनुवाद हो रहा है तथा मूल पुस्तकों लिखी जा रही है। ऐसा होना आवश्यक भी है यदि हम हिन्दी को वास्तव में प्रत्येक प्रकार के विचार व्यक्त करने का माध्यम बनाना चाहते हैं। स्वतंत्रता के पश्चात् हिन्दी को राष्ट्रभाषा बनने का जो गौरवपूर्ण पद मिला है, यह भाषा प्रत्येक रूप से उसकी अधिकारिणी है, यह सिद्ध करना हिन्दी के प्रत्येक लेखक का कर्तव्य है।

आज का युग विज्ञान का युग है। विज्ञान ने मनुष्य के रहन-सहन के ढंग को विलकुल ही बदल दिया है। पाश्चात्य देशों का औद्योगिकीकरण और उनकी महान् प्रगति, विज्ञान के ही कारण सम्भव हो सकी है। भारतवर्ष में भी आज प्रगति करने की होड़-सी लगी है। स्पष्ट है कि यह प्रगति विज्ञान और विज्ञान से उत्पादित मशीनों का उपयोग करने से ही हो सकती है। किन्तु इतना ही काफी नहीं है। जब तक भारत के रहनेवाले अंधविश्वास, रूढ़िवाद और परम्परा इत्यादि को छोड़कर वैज्ञानिक विचारों को नहीं अपनाते, उस समय तक हमारा यह महान् देश आगे नहीं बढ़ सकता। भारतीय जन-साधारण तक विज्ञान को पहुँचाना एक महान् और पुण्य कार्य है। अतः आवश्यक हो जाता है कि हिन्दी और दूसरी प्रादेशिक भाषाओं में वैज्ञानिक पुस्तकों लिखी जायें तथा दूसरी भाषाओं से उनका अनुवाद किया जाये। इस पुस्तक के

अनुवादक का यह दृढ़ विश्वास है और इसी विश्वास के साथ उसने यह अनुवाद कार्य पूरा किया है। अनुवाद में त्रुटियाँ हो सकती हैं, भाषा भी अटपटी हो सकती है, किन्तु बराबर प्रयत्न किया गया है कि भाषा सरल रहे जिससे इस पुस्तक की पहुँच अधिक से अधिक मनुष्यों तक हो सके। जहाँ नये या कठिन शब्दों का उपयोग किया गया है, वहाँ पृष्ठ के निचले भाग में उनके तुलनात्मक अंग्रेजी शब्द दे दिये गये हैं।

उत्तर प्रदेश सरकार हिन्दी में वैज्ञानिक पुस्तकें लिखवाने तथा उनका अनुवाद करवाने के लिए जो कार्य कर रही है वह बहुत ही उचित, सामयिक तथा प्रशंसनीय है और उसी के अन्तर्गत इस पुस्तक का अनुवाद किया गया है। अनुवाद-कार्य करने में डा० रामप्रसाद त्रिपाठी, भूतपूर्व उपकुलपति, सागर विश्वविद्यालय, से जो प्रेरणा मुझे मिली है उसे सम्भवतः व्यक्त भी नहीं किया जा सकता, न ही उनके प्रति अपनी कृतज्ञता प्रकट करने के लिए मेरे पास शब्द है। डा० निहालकरण सेठी, भूतपूर्व आचार्य आगरा कालेज आगरा, के प्रति भी मैं आभारी हूँ जिन्होंने यह कार्य पूरा करने में मेरा उत्साह बढ़ाया है। श्री महावीरप्रसाद श्रीवास्तव, रीडर भौतिकी विभाग सागर विश्वविद्यालय, के साथ इस पुस्तक के सम्बन्ध में मेरा जो विचार-विमर्श हुआ है और उन्होंने जो सुझाव मुझे दिये हैं वे बहुत ही लाभदायक और महत्त्वपूर्ण सिद्ध हुए हैं। उनके प्रति कृतज्ञता प्रकट किये बिना अनुवादक को संतोष नहीं मिल सकता।

सत्यप्रकाश गोयल

विषय-सूची

अध्याय	पृष्ठ
प्राक्कथन	७
पाठकों से	९
१. ऊर्जा के स्रोत	१
२. कोयले का खनन	१४
३. ठोस ईंधन का दहन	३७
४. कोयले से व्युत्पन्न ईंधन	५५
५. पेट्रोलियम का निःसरण	७९
६. पेट्रोलियम से व्युत्पन्न ईंधन	९०
७. जलशक्ति	९८
८. पवन, ज्वारभाटा, पृथ्वी और सूर्य की उष्मा	१०९
९. उष्मा-पम्प	११९
१०. विस्फोटक पदार्थ और राकेट का ईंधन	१२४
११. नाभिकीय ऊर्जा	१३२
१२. वैद्युत शक्ति	१४२
१३. घर में ईंधन और शक्ति	१५६
१४. मनुष्य और शक्ति	१७२
पारिभाषिक शब्दावली	१८३

चित्रों की सूची

प्लेट		पृष्ठ
१.	अनावृत्त-क्षेपण-पद्धति द्वारा कोयले का खनन	१८
२.	खनक द्वारा कोयले का अधच्छेदन (पृ० २६)	१९
३.	क्षितिज-खनन	२४
४.	अविरत खनन (पृ० २७)	२५
५.	कोयले को साफ करना और छाँटना	३०
६.	कोयला काटने और लादनेवाली मेकोमूर मशीन (पृ० २७)	३१
७.	मशीन से पीट काटना (पृ० ५१)	३१
८.	तैलकूप की चोटी पर लगा 'क्रिसमस वृक्ष'	८६
९.	एक आधुनिक तैल-परिष्करण (पृ० ९६)	८७
	(मूल के प्लेट संख्या, ६, ११ तथा १२ नीचे चित्र नम्बर ७ क, ३५ तथा ३६ में मिलेंगे)	
अन्य चित्र		
१.	मनुष्य के ऊर्जा-प्राप्ति के स्रोत	३
२.	सौर ऊर्जा का ईंधन में रूपान्तर	८
३.	एक कोयला-क्षेत्र का खण्ड	१६
४.	हिमीकरण द्वारा गीली भूमि में ईषा का निमज्जन	२१
५.	दीर्घ प्राचीर कार्य-विधि	२२
६.	दीर्घ प्राचीर पद्धतिवाली कोयला खानि	२३
७ क	कोयला काटने की मशीन	२५
७.ख	बोर्ड और स्तम्भ कार्य-विधि	२६
८.	जब कोयला खुली अँगीठी में जलाया जाता है	३८
९.	लंकाशायर वाष्पित्र में कोयले का दहन	४१
१०.	गमन करनेवाली अँगीठी द्वारा कोयले की यांत्रिक झोक	४२

११. पेपित कोयले द्वारा जलनेवाला बड़ा वाष्पित्र संयंत्र	...	४४
१२. मोना-प्रधार टर्फ-ज्वालक		५२
१३. मधुकोष कोक-भ्राष्ट्र	...	५७
१४. उपजात भ्राष्ट्र	...	५८
१५. आधुनिक गैस कारखाने में बक-यंत्र-गृह	...	६३
१६. गैस-उत्पादक	...	६८
१७. पुनरुत्पादक-भ्राष्ट्र	...	७१
१८. जलगैस संयंत्र	...	७४
१९. प्रस्तर-तोरण के नीचे एकत्र हुआ तेल	...	८२
२०. घूमते हुए छिद्रणयंत्र का ढाँचा	...	८५
२१. तैल-परिष्करण के आसवन यंत्र का रेखाचित्र	...	९४
२२. जलशक्ति के स्रोत के रूप में सूर्य	...	९९
२३. खोखले बाँध के भीतर वरीवर्त और बिजली घर...	...	१०२
२४. एक विशिष्ट जलविद्युत् संस्थापन	...	१०३
२५. पेलटन पहिया	...	१०५
२६. प्रतिक्रिया वरीवर्त और जनित्र	...	१०६
२७. आँडरो आँफी जनित्र	...	११३
२८. उष्मा-पम्प का रेखाचित्र	...	१२१
२९. राकेट	...	१२७
३०. जर्मन V_2 राकेट	...	१२८
३१. V_2 राकेट मोटर का दहनकक्ष	...	१२९
३२. जब यूरेनियम २३५ के परमाणु की नाभिक विदारित होती है	...	१३६
३३. मद रिऐक्टर में होनेवाली घटनाओं का प्रदर्शक रेखाचित्र	...	१३७
३४. कमरो में वायु का चक्रण	...	१५९
३५. ऐगमैटिक वाष्पित्र	...	१६५
३६. आगा कुकर	...	१६८

शक्ति, वर्तमान और भविष्य

अध्याय १

ऊर्जा^१ के स्रोत^२

ऊर्जा की आवश्यकता

मनुष्य का अधिक समय और ध्यान घूमने-फिरने तथा अपने चारों ओर की वस्तुओं का रूप परिवर्तित करने में व्यतीत होता है। इसमें अवश्य ही ऊर्जा का रूपान्तर होता है, अतः किसी-न-किसी रूप में इसकी पूर्ति मानवीय अस्तित्व की एक शर्त है। मनुष्य अपने संसार पर जितना अधिक प्रभाव डालने का प्रयत्न करता है, उसे उतनी ही अधिक ऊर्जा की आवश्यकता होती है। आदिम मनुष्य अपने शरीर में भोज्य पदार्थों को भस्म कर और चौथाई अश्व-शक्ति^३ का उत्पादन कर, जिससे मानवीय-इजन निरन्तर उद्योग कर सके, कदाचित् संतुष्ट हो सकते हैं; किन्तु यदि वे अधिक कार्य करना चाहें, तो निश्चय ही उन्हें अधिक ऊर्जा मिलनी चाहिए। जिस ऊर्जा से प्रत्येक मनुष्य कार्य कर सकता है, उसकी वृद्धि ही आधुनिक विश्व का इतिहास है। इस ऊर्जा में आदिम मनुष्य के स्नायुओं की चौथाई अश्व-शक्ति से आज बीसवीं शताब्दी के अमेरिकन की २०० अश्व-शक्ति तक वृद्धि हुई है।

एक लारी लंदन से मानचेस्टर तक चलायी जाती है; द्रव्य^४ के भार को घर्षण^५ के विरोधी बलों के विपरीत ले जाने के लिए वायु और पेट्रोल की रासायनिक^६ ऊर्जा का उपयोग इस प्रक्रम^७ का मूल तत्त्व है। इसमें ऊर्जा का नाश नहीं होता (यह कभी हो ही नहीं सकता), किन्तु वायु और सड़क की थोड़ी-सी बढ़ी हुई उष्मा^८ के रूप में यह ऊर्जा निम्न श्रेणी में परिवर्तित हो जाती है अर्थात् ऐसा रूप ग्रहण कर लेती है कि फिर कभी भी मनुष्य द्वारा इसका उपयोग नहीं किया जा सकता।

एक वात-भ्राष्ट्र^९ में लोहे का एक टन अयस्क^{१०} कोयले से प्रद्रावित^{११} और लोहे में परिवर्तित किया जाता है। वास्तव में यहाँ रासायनिक प्रतिक्रिया^{१२} द्वारा

- | | | | |
|------------------|-------------|----------------|--------------|
| 1. Energy | 2. Sources | 3. Horse-power | 4. Matter |
| 5. Friction | 6. Chemical | 7. Process | 8. Warmth |
| 9. Blast-furnace | 10. Ore | 11. Smelted | 12. Reaction |

ऊर्जा का व्यय नहीं, वरन् उत्पादन होता है; फिर भी कोयले और अयस्क के गर्तखनन^१ के सारे प्रक्रम—उन्हें भ्राष्ट्र तक लाने, वायु का अनुवेधन^२ करने और उत्पादित पदार्थों को वहाँ से ले जाने—में कार्बन और लोह-आक्साइड^३ की प्रतिक्रिया से प्राप्त होने-वाली ऊर्जा की अपेक्षा बहुत अधिक ऊर्जा का उपयोग होता है। यही कारण है कि लोहा बनाने के लिए ऊर्जा का उपयोग करना पड़ता है।

वास्तव में मनुष्य के प्रत्येक उद्योग में यही होता है। यदि इसके बृहत् रूप में इस पर विचार किया जाये तो यह स्पष्ट हो जाता है कि ऊर्जा के प्रदाय^४ के बिना कोई कार्य नहीं किया जा सकता। मनुष्य के उपयोग में आनेवाली ऊर्जा के स्रोतों का निरीक्षण करना ही इस पुस्तक का उद्देश्य है।

उपयोगी ऊर्जा के स्रोत

हमारे चारों ओर के द्रव्य—भूपटल^५, वायु और महासागर—में जिनका ताप^६, ताप के परम शून्य^७ से लगभग २८५° से० ऊपर है, उष्मोजर्जा^८ की संगृहीत विशाल राशि प्रायः अनुपयोगी है। वास्तव में यह परमाणुओं^९ और अणुओं^{१०} की तीव्र गति की ऊर्जा है और इसका उपयोग केवल तभी किया जा सकता है जब कि इन कणों^{११} की गति को धीमा किया जा सके, अर्थात् हमारे विषय से संबंधित द्रव्य को ठंडा किया जा सके। परन्तु वास्तव में इनसे ठंडा हमारे पास कुछ भी नहीं है जिसमें यह ऊर्जा स्थानांतरित की जा सके और यही कारण है कि हम इसका उपयोग नहीं कर सकते। केवल उस ऊर्जा को उपयोग में लाया जा सकता है जिसमें हमें उष्मा मिल सके या निम्न-श्रेणी की बनाकर किसी इजन में जिसका उपयोग किया जा सके। यहाँ इंजन शब्द का उपयोग इसके अधिक से अधिक विस्तृत अर्थ में किया जा रहा है।

मनुष्य को प्राप्य ऊर्जा के प्राथमिक स्रोत केवल तीन हैं। पहिला स्रोत उन वस्तुओं की उष्मा है, जो हमारे चारों ओर की वस्तुओं से अधिक गर्म है; ये हैं सूर्य और पृथ्वी का भीतरी भाग। दूसरा स्रोत सूर्य, चन्द्रमा और पृथ्वी की आपेक्षिक^{१२} गति की यांत्रिक^{१३} ऊर्जा है। तीसरा स्रोत द्रव्य का ऊर्जा में परिवर्तन है जो कि नाभिकीय^{१४} भौतिकी^{१५} के द्वारा सम्भव हो सका है। ये सब स्रोत परिमाण में इतने विशाल हैं

- | | | | |
|------------------|----------------|------------------|----------------|
| 1. Winning | 2. Injecting | 3. Oxide of iron | 4. Supply |
| 5. Earth's crust | 6. Temperature | 7. Absolute zero | 8. Heat energy |
| 9. Atoms | 10. Molecules | 11. Particles. | 12. Relative |
| 13. Mechanical | 14. Nuclear | 15. Physics | |

कि० इनकी तुलना में मनुष्य द्वारा होनेवाला ऊर्जा का वार्षिक व्यय अत्यल्प है। मनुष्य के भविष्य में दृष्टिगोचर होनेवाली किसी भी आवश्यकता के लिहाज से ये स्रोत अनंत हैं—परन्तु इनसे ऊर्जा प्राप्त करना सरल नहीं है। ऊर्जा की अनुपाततः अधिक मात्रा का व्यय किये बिना ही मनुष्य उसे प्राप्त करना चाहता है और यही कारण है कि वह इसकी वहाँ खोज करता है, जहाँ अधिक-से-अधिक सरलतापूर्वक इसका उपयोग किया जा सके।

फलतः वर्तमान समय तक मनुष्य ने जितनी ऊर्जा का उपयोग किया है उसकी प्रायः संपूर्ण मात्रा उसने दो प्राकृतिक प्रक्रमों^१ द्वारा प्राप्त की है जो सूर्य की विकिरण^२ ऊर्जा को पाश में बाँधकर उसे सरलतापूर्वक कार्य में परिणत होनेवाले रूप में परिवर्तित करते हैं। ये प्रक्रम हैं —



चित्र नं० १—मनुष्य की ऊर्जा-प्राप्ति के स्रोत (१९५२)

(१) प्रकाश-संश्लेषण^१ अर्थात् हरे पौधों द्वारा कार्बन-डाइ-ऑक्साइड और पानी को शर्करा^२ तथा कार्बन के दूसरे यौगिकों^३ में परिवर्तित करने के लिए सूर्य के प्रकाश की ऊर्जा का उपयोग। हमारे सब इंधनों का स्रोत यही है।

(२) सूर्य की उष्मा द्वारा जल का वाष्पण और इसी साधन द्वारा वाष्प का बहुत ऊँचाई तक उठना। इस प्रकार वाष्प को स्थितिज^४ ऊर्जा मिलती है जो इसके वर्षा में सघनित होने के पश्चात् मुक्त हो जाती है और जिसे फिर से उस समय एकत्र किया जा सकता है जब कि गुरुत्वाकर्षण^५ के कारण वर्षा का जल समुद्र को लौटता है। यह प्रक्रम हमारी पूर्ण जल-शक्ति का स्रोत है।

पहिला स्रोत ही ऊर्जा का अधिक महत्वपूर्ण स्रोत है।

प्रकाश-संश्लेषण द्वारा ऊर्जा को अधीन करना

हम अभी तक जीवन के अत्यन्त महत्वपूर्ण प्रक्रमों में से किसी की भी अच्छी जानकारी नहीं प्राप्त कर सके हैं और प्रकाश-संश्लेषण, जिस पर समस्त जीवन निर्भर करता है, बहुत गवेषणा^६ के पश्चात् भी अभी तक अस्पष्ट ही बना हुआ है। फिर भी हम किसी ऐसे कारण को नहीं जानते जिससे यह कहा जाये कि प्रकाश-संश्लेषण की कभी भी व्याख्या न हो सकेगी, और इस प्रक्रम की प्रक्रिया^७ के ज्ञात हो जाने से कारखानों में इसे तैयार करना कदाचित् उसी प्रकार संभव हो सकेगा जिस प्रकार यह पौधों में होती है।

कल्पना को छोड़कर, वास्तविकता पर विचार कीजिए। संसृष्टि^८ के जिस वर्ग को हम हरे पौधे कहते हैं उसकी कुछ कोशिकाओं^९ में कुछ छोटे तत्त्व होते हैं जिन्हें हरितकणक^{१०} कहते हैं। इनमें हरे यौगिक होते हैं जो पर्णहरित^{११} के नाम से काफी प्रसिद्ध है। जल और कार्बन-डाइ-ऑक्साइड पर इनका अकेले कोई प्रभाव नहीं होता, किन्तु हरितकणक और उस कोशिका में, जिसका कि यह (हरित-कणक) कार्य करता हुआ एक अंग है, अतरभूत अणुओं (पर्णहरित, प्रोटीन इत्यादि) की अज्ञात और निस्सन्देह बहुत ही जटिल पद्धति द्वारा वह मौलिक रासायनिक परिवर्तन सिद्ध होता है जो जीवन को संभव बनाता है। निस्सन्देह यह परिवर्तन कई अवस्थाओं में घटित होता है किन्तु अन्तिम प्रभाव यह होता है कि जल के ३६ पौण्ड और

1. Photosynthesis

2. Sugar

3. Compounds

4. Potential

5. Gravitation.

6. Research

7. Mechanism

8. Organisms

9. Cells

10. Chloroplast

11. Chlorophyll.

कार्बन-डाइ-आक्साइड के ८८ पौण्ड प्रकाश की ऊर्जा* के लगभग ८४ अद्व-शक्ति घंटे अवशोषित कर लेते हैं और आक्सिजन गैस के ६४ पौण्ड और साथ-ही-साथ द्राक्ष-शर्करा^१ के ६० पौण्ड का उत्पादन करते हैं। इस द्राक्ष-शर्करा में सूर्य के प्रकाश की ऊर्जा संगृहीत रहती है। पौधा द्राक्ष-शर्करा को इक्षु-शर्करा^२, स्टार्च, सेलूलोज, तैल, मोम, प्रोटीन इत्यादि में परिवर्तित कर सकता है। परन्तु यह ऊर्जा कुछ बढी या घटी हुई मात्रा में उत्पादित पदार्थ में बनी रहती है। जब द्राक्ष-शर्करा (या इससे उत्पादित पदार्थ) आक्सीकरण^३ द्वारा कार्बन-डाइ-आक्साइड और जल में पुनः परिवर्तित होती है तो प्रकाश द्वारा मिलनेवाली यह ऊर्जा, उष्मा या कार्य के रूप में या किसी और प्रकार से व्यक्त होती है।

यही ईंधन की कहानी है। पौधा इसका निर्माण करता है और इसे तोड़कर हम इसे इसकी पूर्व दशा में पढ़ेंचा देते हैं और इससे निकलनेवाली ऊर्जा का उपयोग करते हैं। हम पौधे को खा सकते हैं जिससे द्राक्ष-शर्करा को हम अपने स्नायुओं में जला सकें और इसकी ऊर्जा को उष्मा और कार्य में परिवर्तित कर सकें; जिस लकड़ी के रूप में पौधे ने द्राक्ष-शर्करा को परिवर्तित किया था, हम उसे जला सकते हैं और उससे अपने कमरों को गर्म कर सकते हैं या एक इंजन चला सकते हैं। हम कोयला जला सकते हैं जो कि ६ करोड़ वर्ष पूर्व जीवित पौधों के रूप में था; हम तैल जला सकते हैं जिसका निर्माण प्राचीन काल में अणुवीक्षणीय^४ पौधों पर निर्वाह करनेवाले छोटे-छोटे समुद्री जन्तुओं द्वारा हुआ था—सिद्धान्त वही है, यद्यपि प्रक्रम की विधि और अर्थ-व्यवस्था कदाचित् भिन्न हो सकती है।

पूँजी या आय ?

संसार का अधिक भाग हरे पौधों से आच्छादित है। थल पर वे केवल वहीं नहीं देख पड़ते जहाँ जल की न्यूनता है या ताप बहुत ही कम है। इसी प्रकार समुद्री

*यह ऊर्जा की वह मात्रा है जो वास्तविक रासायनिक परिवर्तन में व्यय होती है किन्तु जिस जिस खेत में पौधे उगाये जाते हैं उसपर विकिरित होने वाली सौर^५-ऊर्जा का यह केवल $\frac{1}{100}$ से $\frac{1}{1000}$ तक है। उस ऊर्जा का ९८ प्रतिशत से अधिक भाग परावर्तित^६ या उष्मा में परिवर्तित हो जाता है और पुनः विकिरित होता है या नमी को वाष्प में परिवर्तित करने में व्यय होता है। अतः कृषि द्वारा सौर-ऊर्जा को उपयोग में लाने का तरीका बहुत ही निरूपयोगी है।

1. Sugar-glucose 2. Solar 3. Reflected. 4. Sucrose 5. Oxidation
6. Microscopic.

घास के अतिरिक्त, महासागर में क्षुद्र एक-कोशिय^१ हरे पौधों का आश्चर्यजनक बाहुल्य है जो इसके निवासियों के भोजन का अंतिम साधन है।

जिस इंधन को मनुष्य स्वयं अपने शरीर में जला सके और जिस पदार्थ से वह इसकी हानि की पूर्ति कर सके, वह मनुष्य की प्रथम आवश्यकता है। यह पौधों और पशुओं के कुछ ऊतकों^२ एवं स्राव^३ से मिलता है; हम इसे भोजन या आहार कहते हैं। प्रत्येक आहार एक इंधन है, किन्तु महंगा होने के कारण ऊर्जा का उत्पादन करने के लिए, मानव शरीर के अतिरिक्त, अन्यत्र इसका उपयोग नहीं किया जाता। पौधों के दूसरे प्रकार के ऊतक मनुष्य पशुओं को खिलाता है ताकि वह उन्हें खा सके या अपने लिए कार्य करने के हेतु मशीन की भाँति उनका उपयोग कर सके। पौधों के और दूसरे प्रकार के ऊतकों से उपयोग में आनेवाले पदार्थ बनाये जाते हैं—इमारती लकड़ी, वस्त्र-तन्तु^४ और रबड़ उदाहरण के रूप में दिये जा सकते हैं। अतः कोई भी वनस्पति-पदार्थ जिसका अधिक महत्त्वपूर्ण उपयोग नहीं हो सकता, इंधन के रूप में जलाया जा सकता है।

नाना प्रकार के वनस्पति-पदार्थ इस भाँति मनुष्य के उपयोग में लाये जा चुके हैं और लाये जाते हैं पर वास्तविक महत्त्व का ऐसा एकमात्र पदार्थ जलावन की लकड़ी है। सोलहवीं शताब्दी तक यह सामान्य घरेलू और औद्योगिक इंधन था, परन्तु जैसे-जैसे जनसंख्या बढ़ी और रहने का स्तर ऊँचा होता गया, धातु-शोधको^५, काँच बनानेवालों और कुम्हारों की माँग की पूर्ति अधिक समय तक करना संभव न हो सका। अतः लकड़ी की कमी के कारण कोयले का प्रयोग बढ़ने लगा। लकड़ी का महत्त्व क्रमशः कम होता गया, यहाँ तक कि आज विश्व की उष्मा और शक्ति की आवश्यकता के तीसरे भाग से भी कम की पूर्ति इससे होती है। आज केवल विशेष परिस्थितियों में ही लकड़ी इंधन के रूप में कोयले या तैल से प्रतिस्पर्धा कर सकती है।

इससे यह स्पष्ट हो जाता है कि अब इंधन के लिए मनुष्य सूर्य की ऊर्जा द्वारा उत्पादित नये वनस्पति-ऊतकों की वार्षिक आय पर निर्भर नहीं करता; क्योंकि उसे सौर-ऊर्जा के उस बहुत बड़े संग्रह को व्यय करना प्रारम्भ करना पड़ा है जो उसे तैल और कोयले के रूप में वसीयत में मिला है।

1. Single-celled
4. Textile fibre

2. Tissues
5. Metallurgist

3. Secretion


कोयले का सर्जन^१

इसमें कोई संदेह नहीं कि सभी प्रकार का कोयला वनस्पति-द्रव्य में होनेवाले मन्द परिवर्तनों से बना है यद्यपि इसके उद्भव और इसका रूपान्तर करनेवाली परिस्थितियों के विषय में कुछ कम विवाद नहीं है। हमें वस्तुओं की ऐसी अवस्था मान लेनी पड़ती है जिसमें वनस्पति को उसके सामान्यतया पूर्ण नष्ट होने से अंशतः बचा लिया गया और इस प्रकार उसका संचय हो सका। आधुनिक पीट-जल भूमि^२ की भी ऐसी ही अवस्था है। जब तल के ऊपर की वनस्पति नष्ट होने लगती है, तो वह उस जल द्वारा अंशतः बचा ली जाती है, जिसमें विच्छेदन^३ से उत्पादित पदार्थों के धर-णिक^४-अम्ल मिले रहते हैं। यदि भूमि की सतह धीरे-धीरे कम होती जा रही हो, तो यह प्रक्रम निरन्तर हजारों वर्ष तक चलता रह सकता है और इसका परिणाम पीट का एक स्तर^५ होता है जो कुछ अवस्थाओं में ३० फुट तक मोटा होता है। जैसा कि हम जानते हैं, कोयले का निर्माण पीट से नहीं, बल्कि ऐसी वनस्पतियों द्वारा हुआ जो पीट का निर्माण करनेवाली वनस्पतियों से भिन्न थी, यद्यपि इन्हीं की तरह वे भी जल द्वारा विनष्ट होने से बचायी गयी थीं। मान लीजिए कि वनस्पति का इस प्रकार का एक स्तर जल द्वारा लाये गये पल्लल^६ और दूसरे पदार्थों से ढका रहता है और लम्बे समय के लिए पृथ्वी की वायु-रहित गहराइयों में धीमी उष्मा और दबाव के प्रभाव में बना रहता है; तब यह क्रमशः भूरे^७ कोयले, खनिजांगार^८ में परिवर्तित होता हुआ बिटुमिनी^९ कोयले और संभवतः अंध्रेसाइट^{१०} में रूपान्तरित हो जायगा।

यही कोयले का बहुमान्य इतिहास है, परन्तु यह स्पष्ट है कि कोयले के कुछ स्तरों का निर्माण जलभूमि से नहीं हुआ बल्कि वनस्पति के उस विशाल संग्रह से हुआ जो प्राचीन नदियों द्वारा बहाकर लाया गया और उनके डेल्टों में एकत्र होता गया। इसके अतिरिक्त लिग्नाइट, कोयला और अंध्रेसाइट में पीट के कल्पित क्रमिक रूपान्तरों के विषय में भी अभी बहुत-सी बातें जानने को शेष है। कुछ प्रकार के लिग्नाइट कुछ प्रकार के अंध्रेसाइट की अपेक्षा अधिक प्राचीन है, अतः यदि एक प्रक्रम पहिले को दूसरे में परिवर्तित करता है, तो यह मानना पड़ेगा कि यह प्रक्रम सदा कार्य नहीं करता।

1. Formation 2. Peat-bog 3. Decomposition 4. Humic acid. 5. Bed
6. Alluvium 7. Brown 8. Lignite 9. Bituminous 10. Anthrasite

यह सब कह चुकने के पश्चात्, यह निश्चित है कि सभी प्रकार के कोयले का निर्माण उन वनस्पतियों से हुआ जो कि पृथ्वी के इतिहास के युगों में दस लाख से दस करोड़ या इससे भी अधिक वर्षों पूर्व पैदा हुई थीं। हमारे उद्देश्य के लिए यह पुराव-



चित्र नं० २—सौर ऊर्जा का ईंधन में रूपान्तर

शोषीभूत^१ प्रकाश समझा जा सकता है जिसकी ऊर्जा को हम पुनः प्राप्त कर सकते हैं। यह संग्रह विश्व के लिए कितने समय तक विद्यमान रह सकेगा? इसका उत्तर अत्यन्त अनिश्चित है। परन्तु यदि कोयले और लिग्नाइट की खपत नहीं बढ़ती, तो खनिक^३ की सीमा के भीतर (मान लीजिए ४५०० फुट*) जिन अवक्षेपों^३ के अस्तित्व का विश्वास किया जाता है, वे विश्व की ४००० वर्ष की आवश्यकता के लिए पर्याप्त होंगे, ऐसा माना जाता है। इन अनुमानों के सम्बन्ध में संदेह प्रकट किया गया

1. Fossilized
2. Miner

* अपेक्षया नये निमज्जनों में से कुछ ६००० फुट नीचे तक जा रहे हैं; खानों की गहराई की वृद्धि निश्चय ही विश्व के संसाधनों को बढ़ाती है।

3. Deposits

है और कुछ लोग ४००० वर्षों को घटाकर १००० वर्ष करना चाहते हैं। यदि यह कम अनुमान ही स्वीकार किया जाये, तो भी ऐसा प्रतीत होगा कि विश्वको कोयले के समाप्त होने के सम्बन्ध में फिक्र करने की अपेक्षा अधिक आवश्यक विषयों पर ध्यान देना चाहिए। कोयले की वर्तमान कमी इसकी न्यूनता के कारण नहीं बरन् राजनीतिक, सामाजिक और आर्थिक कारणों से है। हम केवल कोयला ही नहीं खोजने बरन् बिक जाने योग्य कोयला खोजते हैं और इसीलिए इसे ऐसे साधनों द्वारा प्राप्त करने में शीघ्रता नहीं की जा सकती जिनमें इतने थम और कार्य की आवश्यकता पड़े कि इसका और दूसरी उन सब वस्तुओं और कार्यों का जिनमें इसका उपयोग होता है, व्यय अत्यधिक बढ़ जाये।

कोयला उष्मा और शक्ति का विश्व का प्रमुख साधन है जिनका आधे से अधिक अंश इसीसे मिलता है; इसलिए यह इस पुस्तक का प्रमुख विषय रहेगा। इसका एकमात्र महत्त्वपूर्ण प्रतिस्पर्धी पेट्रोलियम है।

पेट्रोलियम का निर्माण

पेट्रोलियम (भूतैल) का उद्भव कोयले की अपेक्षा अधिक अंधकार में है। इसका वर्तमान सिद्धान्त, जिसकी रूपरेखा पर विशेष आपत्ति नहीं की जाती, यह है कि यह प्राचीन समुद्रों या झीलों के स्रावों^१ और काले पंक^२ से व्युत्पन्न हुआ है। इनमें असंख्य छोटे-छोटे जीवों और पौधों से व्युत्पन्न कार्बनिक द्रव्य^३ था।

सूर्य के प्रकाश ने छोटे हरे जीवाणुओं^४ को शर्करा, स्टार्च इत्यादि का सश्लेषण करने के योग्य बना दिया; ये जीवाणु अन्य प्रकार के जीवाणुओं का आहार थे जो स्वयं भी अपनी बारी में दूसरे जीवाणुओं का आहार बने। अन्त में पेदी के स्राव में उनके अवशेष नष्ट होने से बचे रह गये जो अन्तमें कठोर होकर चट्टान बन गये। भूपटल के संचालन द्वारा ये चट्टानें नीचे गहराई में ले जायी गयी और उन पर उष्मा और बहुत अधिक दबाव का प्रभाव पडा। कार्बनिक द्रव्य तैल या गैस में विच्छेदित हुआ जो तरल होने के कारण अभेद्य चट्टानों से आच्छादित सरध्र^५ बालुकामय स्तरों में संचित होकर छिद्रकों^६ द्वारा निकाले जाने की प्रतीक्षा करने लगा। यह प्रायः अविश्वसनीय-सा लगता है कि वहाँ जीवाणुओं की इतनी अधिक संख्या रही होगी कि उससे भूमि में तैल के संग्रह प्राप्त हो सके। फिर भी हमें स्मरण रखना

1. Ooze 2. Mud 3. Organic matter 4. Organisms. 5. Porous
6. Drill.

चाहिए कि सभवतः ये संग्रह कोयले की अपेक्षा कम विस्तृत है जिसके कार्बनिक उद्भव के संबन्ध में कोई सन्देह नहीं किया जाता ।

पेट्रोलियम, प्राकृतिक गैस और इनसे उत्पादित पदार्थों से विश्व की उष्मा और शक्ति के लगभग एक तिहाई अंश की पूर्ति होती है । विश्व को अभी भूगर्भस्थित तेल का और कितना सरक्षित भण्डार प्राप्त हो सकता है, इस सम्बन्ध में बहुत सदेह प्रकट किया जाता है । कुछ अधिक समय नहीं बीता है जब एक सुयोग्य वैज्ञानिक ने भविष्यवाणी की थी कि १९४७ ई० तक तैल दुष्प्राय हो जायेगा । किन्तु वास्तव में नये तैल-क्षेत्रों की खोज इतने पैमाने पर हुई है कि वे कितने समय के लिए पर्याप्त होंगे, इसका गम्भीर अनुमान हम कदाचित् ही लगा सकते हैं । ऐसा प्रतीत होता है कि वर्तमान शताब्दी में तैल की कमी नहीं होगी, किन्तु यह सत्य है इसके ज्ञात संग्रह कोयले के ज्ञात संग्रहों से तुलना के योग्य नहीं है ।

ऊर्जा के अन्य साधन

कोयला, तैल, लकड़ी और पीट से ऊर्जा की विश्व की आवश्यकताओं के ९८.५ प्रतिशत की पूर्ति होती है, शेष १.५ प्रतिशत ऊर्जा जल-शक्ति से प्राप्त होती है । सूर्य एक विशाल पप की भांति कार्य करता है । वह भूमि और समुद्र से जल का वाष्पण करता है; वह वायु को उष्ण बनाता है और उसे ऊपर उठाता है; जल-वाष्प और वायु को दूसरे और अधिक शीतल प्रदेशों में ले जाने के लिए वह पवनो को चलाता है । यहाँ जल-वाष्प सघनित होकर वर्षा या हिम का रूप ग्रहण करता है जिसका कुछ अंश पहाड़ियों पर गिर जाता है और जब यह समुद्र की ओर नीचे को प्रवाहित होता है, तो उस स्थितिज ऊर्जा को मुक्त करता है जो सूर्य द्वारा इसे मिली थी । सामान्यतः यह उष्मा के रूप में प्रकट होती है; इसीलिए किसी जलप्रपात की तली पर उसकी चोटी की अपेक्षा जल थोड़ा-सा अधिक गर्म होता है किन्तु यह अन्तर इतना होता है कि मापा जा सकता है । फिर भी, मनुष्य एक वरीवर्त्त-घूर्णक^१ को जल द्वारा घुमाने की युक्ति निकाल सकता है जो एक जनित्र^२ के धात्र^३ को घुमा सकता है और इस प्रकार बिजली उत्पन्न कर सकता है । विश्व की वर्षा की ऊर्जा की मात्रा बहुत विशाल है परन्तु शक्ति का उत्पादन करने के लिए इसके अल्पांश का ही उपयोग किया जा सकता है । इस उद्देश्य की पूर्ति में जल का प्रवाह तब तक व्यर्थ है जब तक जिस

नीच गति से विश्व की अधिकांश नदियाँ बहती हैं उसकी अपेक्षा यह अधिक वेग से नहीं गिरता और जब तक कि यह अविरत न हो। अतः व्यावहारिक रूप से जल-शक्ति का उपयोग केवल पहाड़ी प्रदेशों में या वहाँ हो सकता है जहाँ कि एक बड़ी नदी जल-प्रपात बनाती हुई ऊपर से नीचे गिरती हो।

स्पष्ट है कि विश्व के जल-शक्ति के संसाधन^१ पूर्णरूप से विकसित नहीं हुए हैं पर ऐसा प्रतीत होता है कि यदि वे विकसित भी होते तो भी उनसे विश्व की उष्मा और शक्ति की आवश्यकता की पूर्ति न होती।

अविकसित संसाधन^१

शक्ति के कई ऐसे साधन (स्रोत) हैं जिनका उपयोग बहुत ही कम होता है, क्योंकि कोयले या तैल से शक्ति कम व्यय पर या अधिक सरलता से प्राप्त हो सकती है। यह निश्चित है कि इनका विकास हो सकता है और होगा ही, यदि दूसरे अधिक सुविधा-जनक साधन न हों।

वायु सदैव गतिशील रहती है। इसकी ऊर्जा सूर्य की उष्मा से उत्पन्न होती है। यह उष्मा संवहन^२ धाराओं को उत्पन्न करती है जिसके कारण पवनें चलने लगती हैं। यात्रा करनेवाले जहाजों ने सभ्यता के आरम्भ से और पवन-चक्कियों^३ ने पिछले १००० वर्षों से शक्ति के इस स्रोत का उपयोग किया है। सैद्धान्तिक रूप से सुधरी हुई उत्तमतर पवन-चक्कियों से विद्युत-शक्ति का उत्पादन क्यों न किया जाये ? इसमें बहुत-सी आपत्तियाँ की जाती हैं, जिनमें कदाचित् सबसे महत्त्वपूर्ण यह है कि पवन की गति हमेशा अनियमित रहती है। कभी वह बिलकुल स्थिर सी रहती है और कभी विध्वंसकारी तूफानों तक में परिवर्तित हो जाती है। फिर, अभी शक्ति संचित करने का कोई संतोषजनक साधन भी नहीं है, इसलिए विद्युत-शक्ति की यह अनियमितता एक बड़ी त्रुटि है। जो हो, यदि मनुष्य को इंधन की कमी पड़े तो पवन से कार्य लिया जा सकता है।

समुद्र भी इसी प्रकार निरन्तर गतिशील रहता है। इस गति का उद्भव अंशतः संवहन धाराओं के कारण होता है और अंशतः ज्वारभाटे के कारण। सूर्य समुद्र को गर्म करता है जिससे संवहन धाराएँ उत्पन्न होती हैं। घूर्णन करती हुई पृथ्वी के जल पर सूर्य और चन्द्रमा के आकर्षण से ज्वारभाटे उत्पन्न होते हैं। बहुत बड़ी मात्रा में ऊर्जा प्रतिदिन उष्मा के रूप में समुद्र में नष्ट हो जाती है। परन्तु समुद्र की इस

गति का उपयोग करना बहुत ही कठिन है। इसके कुछ कारण हैं। समुद्र की उग्रतम मनष्य के सबसे ठोस और बहुमूल्य निर्माण-कार्यों को छोड़कर अन्य सभी का विनाश कर देती है। इसकी धाराएँ धीमी होती हैं; ज्वारभाटा एक-एककर आता है और उसका उतार-चढ़ाव बहुत अधिक नहीं होता। इसीलिये ज्वारभाटा-गतियन्त्र^१ कभी परीक्षण^२ अवस्था से आगे नहीं जा सके हैं। फिर भी हमारी सतान कदाचित् इन कठिनाइयों पर विजय पाने और अपने लिए प्रायः असीमित ऊर्जा प्राप्त करने में समर्थ हो सकती है।

सूर्य निरन्तर भूमि पर या इसके ऊपर मेघों पर चमका करता है और लगभग 250×10^{22} अश्व-शक्ति के हिसाब से ऊर्जा देता है। सप्ताह के कुछ प्रदेशों में दिन में सूर्य का प्रकाश प्रायः निरन्तर रहता है और प्रति वर्ग गज पीछे एक अश्व-शक्ति की दर से यह ऊर्जा प्रदान करता है। उत्तरी-अफ्रिका में कुछ सूर्य-वाष्पित्र^३ स्थापित किये गये हैं। दर्पणों द्वारा बड़े क्षेत्र से एक छोटे वाष्पित्र पर सूर्य का प्रकाश परावर्तित कराया जाता है जिसमें से निकलनेवाली भाप शक्ति का उत्पादन करने में प्रयुक्त की जाती है। यह संयंत्र^४ बड़े आकार का है और मँहगा है और दर्पणों को भी प्रचुर मात्रा में उड़नेवाली धूल से बचाना पड़ता है। विश्व की शक्ति की आवश्यकता पूरी करने के लिए सारे सहारा मरुस्थल को सूर्य-वाष्पित्रों से आच्छादित करना होगा— जो कि बेमतलब सी चीज है; पर इसका अर्थ यह नहीं होता कि जहाँ दूसरे ईंधन दुर्लभ हो वहाँ सूर्य-वाष्पित्रों का सीमित किन्तु बहुमूल्य उपयोग नहीं किया जा सकता।

पृथ्वी के अन्तस्तल में शक्ति का विशाल सग्रह विद्यमान है। हम जानते हैं कि पृथ्वी का यह भीतरी भाग बहुत गरम है, यद्यपि जहाँ तक मनुष्य पहुँच पाया है उससे अधिक गहराइयों पर ताप किस दर से बढ़ता है इसके विषय में तरह-तरह के अनुमान लगाये गये हैं। इटली के कुछ प्रदेशों में इस उष्मा का सफलतापूर्वक उपयोग किया गया है जहाँ भाप की प्रधाराएँ^५ भूमि से निकलती हैं और वरीवर्त्त^६ चलाने में उनका उपयोग किया जा सकता है। परन्तु ये परिस्थितियाँ कुछ ही स्थानों पर पायी जा सकती हैं। जिस गहराई पर उच्च ताप मिलता है वहाँ तक छिद्रण^७ करना इतना मँहगा होता है कि यह असंभव-सा कार्य है, सिवाय उन क्षेत्रों के जहाँ सक्रिय ज्वालामुखी विद्यमान हो। स्पष्ट है कि ऐसे स्थान बहुमूल्य संयंत्र स्थापित करने के लिए उपयुक्त नहीं माने जा सकते।

1. Tide-motors
2. Experimental.
3. Sun-boilers
4. Plant
5. Jets
6. Turbine.
7. Drill

नाभिकीय^१ ऊर्जा

आज विश्व परमाणुओं की नाभिकियों से उपयोगी ऊर्जा के उत्पादन की संभावना के बारे में प्रयोग कर रहा है। सर्वसाधारण को विदित है कि परमाणवीय-पुंज^२ बनाये जा सकते हैं और इनसे उष्मोर्जा की बड़ी मात्रा का उत्पादन हो सकता है। कोयला, तैल और जल से ये होड़े ले सकते हैं या नहीं, यह अभी अज्ञात है। यूरेनियम जो वर्तमान रिऐक्टर का इंधन है, दुर्लभ है, किन्तु यह निश्चित है कि अधिक हलके और प्रचुर मात्रा में मिलनेवाले तत्वों^३ के परमाणुओं में सैद्धान्तिक रूप से मुक्त हो सकनेवाली ऊर्जा का इतना संग्रह है जो मनुष्य की लाखों वर्षों की आवश्यकताओं से भी बहुत अधिक है; किन्तु यह तथ्य पवन, ज्वारभाटे और सौर-विकिरण की ऊर्जा के बारे में भी सत्य है। अगली चौथाई-शताब्दी के काल में परमाणवीय ऊर्जा का भविष्य अधिक स्पष्ट हो जायगा; संभव है कि शीघ्र ही कुछ विशेष प्रकार के कार्यों के लिए इसे ही शक्ति-साधन के रूप में चुना जाये, किन्तु २००० ई० से पूर्व विश्व की शक्ति सम्बन्धी आवश्यकता पूरी करने में इसका कोई महत्त्वपूर्ण अंशदान हो सकेगा, ऐसी आशा करना बड़ी नासमझी की चीज होगी।

अध्याय २

कोयले का खनन^१


कोयला सूर्य की ऊर्जा द्वारा प्रदान किया गया है जो भूमि के अभ्यंतर में परि-रक्षित है। मनुष्य की शक्ति की आवश्यकता पूरी करने के लिए इसे तल पर लाया जाता है। प्रत्येक उस वस्तु से जो कोयला नहीं है इसे पृथक् किया जाता है और उन स्थानों में यह भेज दिया जाता है जहाँ उष्मा और ऊर्जा का उत्पादन करना होता है।

जिन देशों में जलशक्ति बहुत थोड़ी होती है और पेट्रोलियम भी नहीं होता वहाँ अन्तर्दहन^२ इंजनों द्वारा चलाये गये परिवहन^३ के साधनों को छोड़कर उष्मा और ऊर्जा का प्रायः एकमात्र साधन कोयला ही होता है। प्रत्येक औद्योगिक प्रक्रम को ऊर्जा की आवश्यकता होती है; वास्तव में कोयले से मिलनेवाली ऊर्जा के बिना हमारी आधुनिक औद्योगिक सभ्यता उत्पन्न ही न हो पाती और न वह कायम ही रह सकती थी—इस सीमा तक हम आज खनक के परिश्रम पर अवलम्बित हैं। वे देश भी जिनमें पेट्रोलियम या जलशक्ति प्राप्य है, अधिकतर कोयले पर निर्भर करते हैं, अतः यह स्पष्ट है कि प्रायः हर वस्तु का मूल्य कुछ सीमा तक कोयले के मूल्य पर निर्भर करता है। फलतः कोयले को कारखाने तक ले जाने के व्यय में यदि कमी की जाती है या उतना ही कार्य करने के लिए कोयले की खपत में कमी की जा सकती है, तो इसका आशय यह हुआ कि इससे कुछ सीमा तक हर व्यक्ति के धन में थोड़ी-सी बचत हो जाती है। यह विज्ञान का कार्य है कि इस कमी को सम्भव बनाये और एक टन कोयले को जमीन के ऊपर तक लाने और आगे पहुँचाने के लिए आवश्यक वस्तुओं और श्रमिकों आदि के पीछे होनेवाले व्यय में कमी करे। इस अध्याय में हम इस कार्य के पहले भाग के बारे में कुछ कहेंगे।

वास्तव में विज्ञान द्वारा यह कार्य सम्पन्न हो सकता है और पहिले ही इसने कोयले के गर्त-खनन^४ को बहुत सरल बना दिया है; किन्तु विज्ञान मानवीय और राजनीतिक कारणों पर नियंत्रण नहीं कर सकता। कितना पैसा, अर्थात् वस्तुओं और सेवाओं

की कितनी मात्रा एक खनक को मिलेगी और उसके बदले में कितना काम उसे करना चाहिए, विदेश में उत्पादित पदार्थों को रोक रखने के लिए किस तरह एक देश अपनी सीमाओं को बन्द कर देना चाहता है और मशीनें खरीदने के लिए पूँजी की कमी— ये सब मानवीय समस्याएँ हैं जिनका कोयले के मूल्य से गहरा सबंध है किन्तु जिनका सामाधान पूर्णतः वैज्ञानिक के हाथ में नहीं है। फिर भी इनमें से कुछ समस्याओं पर वैज्ञानिक के कार्य का प्रत्यक्ष प्रभाव पड़ता है, जैसे कि कोयले का उत्पादन अशतः खनक बनने की मनुष्यों की तत्परता पर निर्भर करता है। खनक का कार्य खतरनाक और थकानेवाला होता है, इसलिए अधिकांश मनुष्यों के विचार से वह मजूरी की उच्च दर का अधिकारी है। यह मजूरी उस मूल्य से ही दी जा सकती है जो दूसरे मनुष्य खनक द्वारा खोदे गये कोयले के बदले दे सकते हैं। इसलिए यदि किसी प्रकार खनक द्वारा निकाले जानेवाले कोयले की मात्रा बढ़ती है, तो खनक को ज्यादा मजूरी देना और इस उद्योग में अधिक मनुष्यों को आकर्षित करना संभव हो जाता है। इसके अतिरिक्त प्रति खनक द्वारा कोयले के अधिक उत्पादन का अर्थ होता है, प्रति टन कोयले के मजूरी-व्यय में कमी, सस्ता कोयला और परिणामस्वरूप कोयले की अधिक माँग। इसका परिणाम यह होता है कि अधिक खनकों की आवश्यकता पड़ती है और इसीसे वे अधिक मजूरी माँगने के योग्य हो जाते हैं। इसके अतिरिक्त वैज्ञानिक आविष्कार खनन के संकटों और कष्टों को घटाने में सफल हो रहे हैं। अठारह सौ अस्सी ईसवी के पश्चात् दुर्घटनाओं से मरनेवालों की संख्या एक तिहाई कम हो गयी है और यद्यपि खनक को चोट लगने तथा औद्योगिक रोग होने की अब भी बड़ी संभावना रहती है, फिर भी हमें विश्वास है कि इनका होना निरन्तर कम होता जायगा। खनको की कितनी संख्या कोयले का खनन कर सकती है और करेगी, स्पष्टतया वह कोयले के उत्पादन की मात्रा निश्चित करने का एक घटक^१ है। यदि अधिक कोयले की आवश्यकता होती है, तो अधिक खनको का लगाया जाना आवश्यक है और अधिक अच्छी मशीनों की सहायता से प्रत्येक खनक का कोयले का उत्पादन भी बढ़ना चाहिए। अतः इस अध्याय का प्राथमिक उद्देश्य यह विचार करना है कि पृथ्वी की गहराइयों से कोयले या इसकी ऊर्जा को उपभोक्ता तक लाने के लिए क्या किया जाना चाहिए जिससे इस बहुमूल्य और आवश्यक पदार्थ के गर्तखनन की कठिनाइयों को हमारे पाठक समझ सकें जिन्हें ही अन्त में नीति सम्बन्धी अन्तिम निर्णय करना है।

1. Factor



प्लैक लेन कीथला—खनि नं० १ गत से गार्सवुड हाल नं० ९ गत तक का खंड जो स्तरों की वर्तमान स्थिति को दिखाता है।
 Section from Plank Lane Colliery No. 1 pit to Garswood Hall No. 9 pit showing present disposition of beds.

चित्र नं० ३—स्तरदोषों द्वारा कोयले के स्तरों में पड़ने वाले विघन को दिखाते हुए एक वास्तविक कोयला-क्षेत्र का खंड। [एच० एस० एस० की अनुमति से, विगन जिले के भूतत्व आपरीक्षण अनुसंधान-लेख से।]

जहाँ कोयला पाया जाता है

रोटी को छोड़े बिना सैडविच से मांस के टुकड़े को निकालने की क्रिया से खनन कार्य की तुलना की गयी है। कोयला स्तरों^१ में मिलता है और कोयले की पतें चट्टानों, सामान्यतः एक प्रकार के शिलास्तर^३ या चिकनी मिट्टी के किसी परिवर्तित रूप या बालुशिला^१ की पतों के बीच फँसी रहती है। यदि स्तर लगभग १५ इंच से पतले हों तो उनके खनन से कोई लाभ नहीं होता, क्योंकि खनक के लिए कोयले तक पहुँचने की काफी जगह बनाने के लिए घेरनेवाली चट्टानों के बड़े भाग को काटना पड़ता है। स्तरों की मोटाई एक इंच के भाग^२ से (एकाध बार) सैकड़ों फुट तक होती है। यदि स्तर क्षैतिज^४ हों, तो खनक का कार्य साधारणतः जैसा होता है उससे अधिक सरल हो जाता है। वास्तव में अधिकतर स्तर क्षैतिज की ओर झुके हुए रहते हैं। प्रत्येक स्थान पर जहाँ कहीं पूरी की पूरी चट्टानें भूपटल^५ के हिलने से फिसल जाती हैं या ढकेली जाती हैं वहाँ उनके फर्श और छत प्रत्येक स्थान पर चपटे (समतल) नहीं होते और यहाँ-वहाँ पतें दोपपूर्ण हो जाती हैं। फलतः कोयले की खानि में सड़कें और मार्ग समतल नहीं होते, बल्कि स्तरों के झुकाव के अनुसार उनमें भी झुकाव होते हैं। इन अनियमित झुकावों के कारण कोयला-तल^६ से, जहाँ कोयला काटा जाता है, ईषा^७ तक कोयले का लाना कठिन हो जाता है। इस प्रकार कोई भी एक खानि दूसरी खानि के पूर्ण रूप से सदृश नहीं होती और उपकरणों^८ का प्रामाणिकीकरण^९ एक सीमा तक ही संभव हो सकता है। खननकार्य में मशीनों^{१०} का सहारा लिया जा सकता है किन्तु प्रकृति द्वारा पैदा की गयी समस्याओं को हल करने के लिए खनक द्वारा मशीनों का उपयोग करने में बहुत निपुणता की आवश्यकता है। कोयले को मशीनों द्वारा खनन कर पूर्ण लाभ के साथ दोपरहित और सामान्य मोटाई के स्तरों में उठाया जा सकता है जो या तो समतल हो या बहुत थोड़े ही झुके हो और जिनका फर्श तथा छत अच्छा हो। इस दृष्टिकोण से ग्रेट ब्रिटेन के खनकों की अपेक्षा अमेरिकन खनकों को अधिक सुविधा रहती है, इसीलिए वे प्रति पुरुष अधिक उत्पादन कर सकते हैं। अमेरिका की खानों में ६ टन कोयला प्रतिदिन प्रति खनक का औसत उत्पादन है, जब कि दूसरे देशों में कुल तीन-चौथाई से डेढ़ टन तक प्राप्त किया जाता है। ब्रिटिश उत्पादन सवा टन से थोड़ा-सा कम है।

- | | | | |
|---------------|---------------------|--------------------|-------------|
| 1. Seams | 2. Shale | 3. Sandstone. | 4. Fraction |
| 5. Horizontal | 6. Earth's crust | 7. Coal-face | 8. Shaft |
| 9. Equipment | 10. Standardization | 11. Mechanization. | |

कोयला वैसी हर गहराई पर पाया जाता है जिस पर इसका खनन हो सकता हो¹ कभी-कभी यह तल से ऊपर की ओर निकल आता है और इसका उत्खनन² किया जा सकता है। कभी-कभी यह तल से केवल कुछ गज नीचे रहता है और इसके ऊपर की मिट्टी और प्रस्तर को यांत्रिक फावड़ों³ द्वारा खोदा और यंत्रों द्वारा हटाया जाता है। इस प्रकार अनावृत-क्षेपण-पद्धति³ द्वारा इसका खनन होता है (प्लेट १, देखिए)। इस प्रकार कोयले की सबसे अधिक मात्रा का खनन किया जाता है। खानि जितनी अधिक गहरी होगी, ईपा के निमज्जन⁴ और कोयले को ऊपर खींचने में उतना ही अधिक श्रम करना पड़ता है और इस समय लाभदायक कोयले के खनन की निचली सीमा लगभग ४५०० फुट है, यद्यपि इससे अधिक गहराइयों पर बहुत अधिक कोयला विद्यमान है।


इस प्रकार व्यावहारिक समस्या केवल सतह के नीचे कोयले के अस्तित्व का पता लगाना ही नहीं है बल्कि यह भी है कि उसे किस तरह खानों के बाहर निकाला जाय कि उससे जितनी आमदनी संभव हो, उससे अधिक की मशीनों तथा आदमियों की जरूरत उसे निकालने में न पड़े।

संसार के कोयले के संसाधन⁴

कोयला भूपटल में विस्तृत रूप से फैला हुआ है किन्तु कुछ क्षेत्रों में अभी इसके खनन-कार्य में हाथ भी नहीं लगाया गया है। यह कोयला भिन्न-भिन्न श्रेणी का है और अपने संक्षिप्त विवरण में हम भूरे कोयले⁵ और लिग्नाइट तथा बिटुमिनी⁶ कोयले और एथ्रोसाइट में जो अपेक्षया अधिक बहुमूल्य है, भेद करेंगे। केवल १४ देश ऐसे हैं जो प्रतिवर्ष दो करोड़ टन से अधिक कोयले का उत्पादन करते हैं। पृष्ठ १९ के मध्य भाग की सारिणी⁷ में ये देश क्रमानुसार दिये गये हैं। उत्पादन के इन आँकड़ों की तुलना पृष्ठ २० के ऊपरी भाग में दी गयी सारिणी में कोयले की पूर्ण संचित राशि के अनुमान से की जा सकती है।

यह स्पष्ट है कि यदि ये अक सही हैं तो संसार के पास कोयले का विशाल संग्रह विद्यमान है। फिर भी इसका अर्थ यह नहीं है कि ईंधन की कोई समस्या ही नहीं है। कुछ लोगो का कहना है कि सारिणी में दिये गये अंकों में अत्युक्ति की गयी है किन्तु फिर भी ऐसा नहीं प्रतीत होता कि वे घटाकर आधे किये जा सकें। यदि ऐसा हो भी

1. Quarried 2. Mechanical shovel, and grabs 3. Open-Cast system
4. Sinking 5. Resources 6. Brown coal 7. Bituminous 8. Table



प्लेट १—अनावृत क्षेपण पद्धति द्वारा कोयले का खनन (दे० पृ० १८)



प्लेट २—खनक द्वारा कोयले का अधश्छेदन (दे० पृ० २६)

छाय तो भी लगभग दो हजार वर्षों या ऐसे ही समय के लिए पर्याप्त कोयला रहेगा । अधिक जटिल कठिनाइयाँ तो इस मानवीय समस्या से उत्पन्न होती हैं कि खनक का कार्य ऐसा किस तरह बना दिया जाय कि मनुष्य उसे करना चाहें या मशीनों द्वारा वह किया जा सके । अन्तिम बात यह है कि संसार में कोयले का वितरण बड़ा असमान है । कुछ देश कोयले के क्षेत्र से बहुत दूर हैं; यह एक ऐसी परिस्थिति है जिससे इसके गर्त-शीर्ष^१ व्यय में परिवहन का एक भारी व्यय जुड़ जाता है । फिर भी मेरा विश्वास है कि इसके अन्तिम रूप से समाप्त^२ हो जाने के सिवाय दूर भविष्य में कोयले की ऐसी कोई समस्या नहीं है जिसे विज्ञान हल न कर सकता हो ।

कोयले का उत्पादन

(आँकड़े १९५० के हैं जब तक कि दूसरा वर्ष न दिया हो*)

देश	करोड़ मेट्रिक टनों में		
	एंथ्रोसाइट और बिटु-मिनी कोयला	भूरा कोयला, लिग्ना-इट और पीट	योग
सयुक्तराष्ट्र अमेरिका	५०.७	.३	५१.०
ब्रिटेन	२१९	-	२१.९
पश्चिमी जर्मनी	११.१	७.७	१८.८
पूर्वी जर्मनी (१९४९)	.३	१२.२	१२.५
रूस (१९३८)†	-	-	१३.३
पोलैण्ड	७.८	.५	८.२
फ्रांस	५१	.२	५.३
चेकोस्लोवेकिया	१.८	३.१	४.९
जापान	३.८	.१	३.९
भारतवर्ष	३.३	-	३.३
वेल्लिजयम	२.७	-	२.७
दक्षिणी अफ्रिका	२.४	-	२.४
आस्ट्रेलिया	१.७	.७	२.४

1. Pit-head. 2. Exhaustion

*विश्व-शक्ति-सम्मेलन^३ की सांख्यिकीय^४ वार्षिक पुस्तक नं० ६, १९५३ पर आधारित

† निष्संदेह उस वर्ष से इसमें बहुत वृद्धि हुई है ।

3. World-Power Conference 4. Statistical

कोयले का संचय^१

महाद्वीप	करोड़ मेट्रिक टनों में		
	एंथ्रेसाइट और विट्टु-मिनी कोयला	भूरा कोयला, लिग्नाइट और पीट	योग
यूरोप	१,५५,१००	३९,८००	१,९४,९००
उत्तरी अमेरिका	२,११,५००	९६,८००	३,०८,३००
एशिया	१,०९,७००	४००	१,१०,१००
ओशीनिया	१,४००	४,०००	५,४००
अफ्रिका	२०,६००		२०,६००
योग	४,९८,३००	१,४१,०००	६,३९,३००

कोयला प्राप्त करने के लिए क्या करना चाहिए


कल्पना कीजिए कि एक नयी खान आरम्भ करनी है। इसका अर्थ है कि जमीन की सतह के नीचे उपयोग हो सकनेवाले कोयले का अस्तित्व सिद्ध हो चुका है। इसके सिद्ध करने की एकमात्र निश्चित विधि बेधरंध्र^२ का निमज्जन करना है। एक बलयाकार^३ छिद्रक^४ का उपयोग किया जाता है जो चट्टान के एक बेलनाकार अंश को काटकर बाहर निकालता है जिससे क्रमिक^५ स्तरों की जाँच सम्भव हो जाती है। यह एक मँहगा कार्य है, क्योंकि एक बेधरंध्र पर १०,००० पौण्ड या २०,००० पौण्ड (तीन लाख रुपये) तक व्यय हो सकता है; यही कारण है कि जब तक इसका निश्चित सकेत न मिले कि नीचे कोयला है, यह कार्य आरम्भ नहीं किया जाता। भूतत्त्व-वैज्ञानिक^६ जानते हैं कि चट्टानों की किस प्रकार की रचना से कोयला मिलता है और साधारणतः क्षेत्र-विशेष में वे इसके अस्तित्व का अनुमान लगा सकते हैं, परन्तु निस्सन्देह कोयले के बहुत से क्षेत्र ऐसे हैं जो अभी तक पूर्णतः अज्ञात हैं, विशेषकर वे जो संसार के अधिक दूरस्थ भागों में हैं।

अब इजिनियर उस क्षेत्र की योजना बनाता है जहाँ खानि खोदी जानी है और दो आवश्यक ईषाओ का निमज्जन पहला कार्य होता है। इस पर अत्यधिक व्यय होता है और एक बड़ी तथा गहरी खानि में यह व्यय दस लाख पौण्ड या अधिक के क्रम

1. Reserves. 2 Bore-holes 3. Annular 4. Drill 5. Successive.
6. Geologists.

का हो सकता है। इससे पहले कि एक टन कोयला भी निकाला जा सके ऐसी खान पर लगनेवाली पूँजी का मूल्य यथार्थ में चालीस लाख पौण्ड के निकट पहुँच सकता है। यह भी एक कारण है जिससे कोयले के उत्पादन की समस्या का सीधा उत्तर, विशेषकर खनकों की सीमित और घटती हुई संख्या को सामने रखते हुए, केवल यह नहीं है कि “अधिक खानें खोदो।”

ईषा का निमज्जन एक लम्बा और ऐसा कार्य है जिसके लिए निपुणता की आवश्यकता होती है। चट्टान ऊपर से नीचे तक कठोर और सघन कदाचित् ही होती है। गीली वालू या चूर-चूर हुई शिलाएँ मिलती हैं। कभी-कभी ईषा को इस दुर्बल पदार्थ




चित्र ४—हिमीकरण द्वारा गीली भूमि में ईषा का निमज्जन

में संभालने की असम्भावना पर एक घेरे में कई नलों का निमज्जन करके विजय प्राप्त की जाती है। इस घेरे में से लवण-जल का चक्रण कराया जाता है जो कि जल के

हिमांक^१ से नीचे तक ठंडा किया गया होता है। गीली भूमि इस प्रकार क्रमशः जम जाती है और कठोर पदार्थ की एक दीवार सी बन जाती है। तब घरे के भीतर की कोमल या गीली भूमि का सुरक्षित रूप से उत्खनन किया जा सकता है और बर्फ की दीवार के भीतर लोहे या सीमेंट का एक आस्तरण^२ बनाया जा सकता है जिससे जल स्थायी रूप से पृथक् हो जाता है। या फिर, तरल सीमेंट के अनुवेधन^३ से भूमि को ठोस किया जा सकता है और तब उसका उत्खनन कर सकते हैं।

ईषा की तली पर खानि के अभिन्यास^४ में बहुत अतर होता है किन्तु साधारणतः मजबूती से बनायी गयी स्थायी सड़कें होती हैं जिनसे होकर खनक कोयला-तल तक जाते हैं। इन्ही सड़कों से कोयला पिजडों तक लाया जाता है जिनमें चक्कर खाता हुआ यह सतह तक पहुँचता है। इन्ही सड़को द्वारा उस वायु के लाने और वापस ले जाने का कार्य भी होता है जिसकी श्रमिकों को कोयला-तल पर आवश्यकता होती है।




चित्र ५—दीर्घप्राचीर कार्य-विधि

ज्यों-ज्यों कोयले की राशि समाप्त होती जाती है, उसका कार्यतल ईषा से दूर और अधिक दूर हटता जाता है और इसलिए खनक तथा कोयले दोनों की यात्रा अधिक लम्बी होती जाती है और गर्त से कोयले के निकालने^५ का व्यय बढ़ता जाता है। इंग्लैण्ड में ईषा से कोयला-तल तक की औसत दूरी एक मील से थोड़ी-सी कम होती है किन्तु कुछ पुरानी खानो में खनको को अपना कार्य प्रारम्भ करने से पहिले तीन मील तक चलना पड़ सकता है। कभी-कभी कोयला-तल के अधिक समीप एक नयी ईषा का निमज्जन लाभदायक होता है किन्तु साधारणतः पुरानी खानि में ऐसा करने का व्यय वसूल नही हो पाता।

1. Freezing point
3. Injection
5. Winning

2. Lining
4. Layout



चित्र ६—शीर्षप्राचीर-पद्धति पर कार्य करनेवाली एक कोयला खानि का अभिन्यास
(राष्ट्रीय कोयला बोर्ड की कृपा से)


- | | |
|---|---|
| १. गर्तशीर्ष गतिवाहक Pithead Gear | १३. परिवाहक Conveyor |
| २. उत्तोलक इंजन-गृह Winding Engine House | १४. भार-भरण बिन्दु Loading Point |
| ३. पंखा-गृह Fan House | १५. मुख्य पथ में भरी हुई द्रोगिब्रॉ Full tubs in main roadway |
| ४. दीप-कक्ष Lamp-room | १६. आश्रय Maintenance |
| ५. गर्त तट Pit bank | १७. गर्तपेदी Pit-bottom |
| ६. मनुष्य आरोहण Man-riding | १८. तोलन-मंच Weighbridge |
| ७. कोयला काटना Cutting Coal | १९. चुनन पट्टी Picking belts |
| ८. गोला निक्षेपण के लिए छिद्रण Drilling for shotfiring | २०. क्षालन Washery |
| ९. गैस के लिए परीक्षण Testing for gas | २१. गाडी-भारधारक ढंड Wagon-loading boom |
| १०. हाथ से भरा जानेवाला स्वयंचल परिवाहक Hand filling auto-conveyors | २२. भरी हुई कोयला-ट्रेन Loaded coal train |
| ११. अवलम्बन स्थापन Prop setting | २३. गर्तशीर्ष तापक Pithead baths |
| १२. संवेष्टन Packing | २४. केन्टीन Canteen |

खानों के भीतर निर्मित सारे कार्य-स्थान ऊपर फैली चट्टानों के निरन्तर और विशाल दबाव के नीचे रहते हैं। जब तक सड़कों और निर्मित-कार्य-स्थानों को दृढ़ता से सहारा न मिले, उनकी प्रवृत्ति बहरा पड़ने की रहती है। छतें झुक जाती हैं, फर्श उठ जाते हैं, गर्त-अवलम्बन^१ झुक जाते और टूट जाते हैं। खान का यह गुण स्वीकार कर लिया गया है। ईषा के निकट की स्थायी सड़कें प्रायः लोहे, कक्रीट या ईंटों से बहुत अधिक पक्की कर ली जाती हैं जिससे अधिक समय तक उनका उपयोग हो सके किन्तु खान के जिन भागों से कोयला निकाल लिया जाता है उन्हें गिर जाने दिया जाता है। यदि कोयले तक पहुँचने के लिए चट्टानों का बड़ा भाग काटकर हटाना पड़ता है तो उन कोयला निकाले भागों को बहुधा इन व्यर्थ के प्रस्तर-खण्डों से भर दिया जाता है, किन्तु हर अवस्था में उनकी छत क्रमशः नीचे गिर जाती है। तल तक पहुँचनेवाली सड़कों को उनके दोनों ओर काटी गयी चट्टानों इत्यादि के दृढ़ स्तम्भ बनाकर और बहुत-खण्डोवाले इस्पात के तोरण^२ लटका कर सम्हाला जाता है। कोयला-तल को टिम्बर के बदले, जैसी कि पुरानी परिपाटी थी, अब साधारणतः इस्पात के स्तम्भों और छतों द्वारा स्थिर रखा जाता है। यह सब होते हुए भी छतों का गिरना निरन्तर चिन्ता और घातक-दुर्घटनाओं का मुख्य कारण होता है। ऐसी स्थिति में सचमुच ही यह आश्चर्य की बात है कि ब्रिटिश खानों में काम करनेवाले खनक इतनी निपुणता और सावधानी से काम करते हैं कि इन घातक दुर्घटनाओं से प्रतिवर्ष ३००० भूमिगत^३ श्रमिकों के पीछे केवल एक की मृत्यु का ही औसत पड़ता है।


कोयला निकालने की कई विधियाँ हैं किन्तु अत्यधिक प्रचलित दीर्घ-प्राचीर^४ पद्धति है जिसमें कोयले की पूरी राशि कोयला-तल के साथ-साथ ले जायी जाती है। बोर्ड-स्तम्भ-पद्धति^५ दूसरी विधि है जिसमें सड़कें इस प्रकार बनायी जाती हैं कि कोयला बड़े स्तम्भों के चारखानेदार^६ रूप में विभाजित किया जाता है। बाद में ये स्तम्भ हटा दिये जाते हैं।

सबसे हाल का विकास क्षितिज-खनन^७ का हुआ है जिसमें सड़के क्षैतिज रूप से ऐसे तल पर बनायी जाती हैं कि उनसे कोयले का स्तर कई स्थान पर कट जाता है किन्तु वे स्तर के आकार का अनुकरण नहीं करती। जहाँ पर सड़क स्तर को काटती है वही से कार्य-स्थान प्रारम्भ होते हैं (प्लेट ३ देखिए)। इस पद्धति में

- | | | | |
|---------------------|------------------|--------------------|--------------|
| 1. Pit-props. | 2. Arches. | 3. Underground. | 4. Longwall. |
| 5. Bord-and-pillar. | 6. Chequer work. | 7. Horizon-mining. | |




प्लेट ३—शिक्षण भवन (दे० पृ० २४)



फोट ४—अविरत खनन (दे० पृ० २७)

मुख्य सड़कों का पत्थरों में से होकर बनाया जाना सम्भव है जो कि कोयले की अपेक्षा बहुत अधिक दृढ़ होते हैं। इन सड़कों की छते नहीं गिरती, इसलिए ये इतनी चौड़ी




चित्र ७ क-कोयला काटने की मशीन

बनायी जा सकती हैं कि खानों की बड़े आकारवाली कारों की ट्रैनों भी उनसे आ-जा सकती हैं। इस प्रकार कार्य-तल और ईपा या गर्त-शीर्ष के बीच में श्रमिकों और कोयले को शीघ्रता से तथा सस्ते में लाना और ले जाना सम्भव हो जाता है।

कोयले को काटना

यह वांछनीय है कि कोयला बड़े-बड़े टुकड़ों में निकाला जाय और जहाँ तक संभव हो वह टूटने-फूटने न पाये। खनक के सम्मुख कोयले की एक दीवार होती है, जिसकी ऊँचाई कदाचित् ५ फुट होती है और जिसके नीचे और ऊपर पत्थर होता है। कुछ दिशाओं में कोयला सरलता से विदारित हो जाता है जैसा कि आप कोयले की कोठरी में कोयले के एक टुकड़े को तोड़ते समय देख सकते हैं। इसलिए खनक कोयले को बड़े ढेलों में विदारण करने का प्रयत्न करता है।

इस कार्य को करने की प्रामाणिक' (स्टैंडर्ड) विधि कोयले के नीचे ६-८ इंच ऊंची और ४।-५ फुट गहरी ऐसी नाली बनाना है, जो कि कीलको^३ पर अबलम्बित रहती है। जब ये कीलक हटा लिये जाते हैं, तो कोयला स्वयं अपने भार से या विस्फोटको^३, कीलकों इत्यादि के प्रभाव से नीचे आ जाता है। (प्लेट २ देखिए) कोयले का अधश्छेदन^५ (छिद्रण) जब हाथों से किया जाता



चित्र ७ ख-बोर्ड तथा स्तम्भ
कार्य-विधि (पृ० २४)

था, तो यह बड़ा ही संकटमय कार्य होता था, क्योंकि कोयला अकस्मात् खनक के ऊपर गिर सकता था। किन्तु कोयला काटने का ८० प्रतिशत कार्य इन दिनों मशीनों द्वारा किया जाता है। कोयला काटने की मशीनों में (चित्र ७ क) साधारणतः एक भारी श्रृंखला^४ का उपयोग किया जाता है जिसमें छोटे खनित्र^६ लगे रहते हैं और जो सम्पीडित^७ वायु या विद्युत् द्वारा चलायी जाती है। यह श्रृंखला एक छोटी भुजा, उच्चालक हस्त^८ के चारों ओर दौड़ती है और कोयले को किसी श्रमिक की अपेक्षा बहुत अधिक शीघ्रता से और कम क्षय^९ के साथ काटती है। जब कोयले का खंड^{१०} अधश्छेदित हो जाता है तो बहुधा इसको बराबर और ऊपर से काटकर पृथक् किया जाता है। यह पिड या ढेर स्वयं ही नीचे को आ सकता है या नीचे लाने के लिए विस्फोटको की आवश्यकता हो सकती है जो इस प्रकार के होने चाहिए कि उनसे ज्वाला उत्पन्न न हो सके। तब, यदि आवश्यक हो तो, हटाने से पहिले कोयले को खनित्रों से तोड़ा जाता है।

धरातल तक कोयले का परिवहन

खनित कोयले का लगभग पाँचवाँ भाग अब भी हाथों से "द्रोणी"^{११} में लादा जाता है किन्तु शेष चार भाग शक्तिचालित परिवहाहको^{१२} में बेलचों द्वारा लादा जाता है जो इसे ले जाकर कारों या द्रोणियों में लादते हैं जिनके द्वारा यह ईषा तक ले जाया

1. Standard
2. Wedges
3. Explosives
4. Undercutting
5. Chain
6. Picks
7. Compressed
8. Jib
9. Waste
10. Block
11. Tubs
12. Conveyors

जाता है। कार्य करने की इन विधियों के सम्बन्ध में दो आपत्तियाँ की जाती हैं। सर्वप्रथम कोयले को बेलचों से भरने का कार्य भारी और धीमा है; दूसरे, कोयला छेदने के प्रक्रम में यह एक विघ्न बन जाता है। पहिले कोयले को काटना और फिर इसे लादकर अलग ले जाना, यह सामान्य प्रक्रम है किन्तु अब ऐसी मशीनों का विकास हो गया है कि कोयले का काटना और लादना साथ ही साथ हो सकता है। ए० बी० मैको-मूर^१ एक उदाहरण है (प्लेट ६) जिसमें काटनेवाली तीन श्रृंखलाएँ हैं जिनके द्वारा यह कोयला-तल से कोयले की एक फाँक^२ काट लेती है। कोयला घूर्णन करते हुए एक लादनेवाले डंडे^३ पर गिरता है जो आगे इसे एक छोटे परिववाहक तक ले जाता है जो अपनी बारी में इसे मुख्य परिववाहक-पट्टिका^४ तक पहुँचाता है। काटने-वाली मशीन और परिववाहक दोनों कोयला-तल और स्तम्भों की पहिली पंक्ति के बीच होते हैं जिससे छेदने, लादने और स्तम्भ स्थापित करने के कार्य एक-साथ तुरन्त किये जा सकें। यह प्रक्रम अविरत-खनन^५ कहलाता है (प्लेट ४ देखिए) और इससे कोयले का उत्पादन प्रति खनक पीछे प्रायः दुगना हो सकता है। किन्तु यह बात स्मरण रखनी चाहिए कि ऐसी बहुत-सी खानें हैं जिनमें इनका उपयोग नहीं हो सकता।

पिछले युद्धकाल में श्रम बचाने के लिए जर्मनी में कोयला-हलों^६ की उपज्ञा^७ हुई। हल ऊर्ध्वाधार^८ कोयला-तल के साथ खींचा जाता है और, मानो रन्दा फेरा जाय, इस तरह कोयले की एक फाँक परिववाहक-पट्टिका पर गिर पडती है। कोमल और सरलता से कट जानेवाले कोयले के लिए यह बड़ा कार्य-साधक है, परन्तु ब्रिटेन का अधिकांश कोयला इतना कड़ा है कि इसका उपयोग नहीं किया जा सकता। वहाँ इसके रूपान्तरों जैसे सैमसन-नग्नीकारक^९ का परीक्षण किया जा रहा है।

अब कोयला परिववाहक-पट्टिका के साथ-साथ चलता है जो कि इसे द्रोणियों या कारों में फेंक देती है; ये एक रज्जु-खिचाई^{१०} पद्धति द्वारा गर्त की पेदी तक खींच ली जाती है, यद्यपि अब परिवहन के इस साधन का स्थान डीजल और विद्युत्-बैटरी से चालित इंजन ले रहे हैं। द्रोणियाँ ईषा तक लायी जाती हैं, फिर पिंजड़ों में प्रविष्ट करा दी जाती हैं और खींचकर धरातल तक पहुँचा दी जाती हैं।

1. A.B. Meco-Moore 2. Slice 3. Bar 4. Conveyor-belt
 5. Continuous mining 6. Coal-ploughs 7. Invention (उद्भव) 8 Vertical
 9. Samson Stripper 10. Rope-haulage

धरातल पर कार्य

कोयले की खान में (चित्र ६) धरातल का संयंत्र बड़े आकार का और बहुमूल्य होता है। पहिले तो उत्तोलक-इंजन^१ होता है जो खनिकों और कोयले को ऊपर-नीचे लाता-ले जाता है। जब यह कार्य करता है, तो इसे बहुत शक्ति लगानी पडती है और वास्तव में १००० अश्व-शक्ति तक के इंजन स्थापित किये जाते हैं। सुरक्षा के बहुश्रमसाध्य पूर्वोपायों द्वारा यह निश्चित कर लिया जाता है कि जब यह धरातल या ईषा की पेंदी के निकट पहुँचे तो पिजडा धीमा हो जाये और इसके अंगो में किसी दोष के उत्पन्न होने से पिजडा अपने आप जहाँ का तहाँ रुक जाता है। खदान में एक वायु भरने^२ वाला पंखा भी होता है जो कि कार्य-स्थानों में हजारों टन वायु प्रति घंटा धौकने में समर्थ होता है। कुछ खानों में भस्मिगत यंत्रों को विद्युत् प्रदान करने के लिए बिजली उत्पन्न करनेवाले संयंत्र^३ लगे रहते हैं। बहुत-सी खानों में जल की समस्या गभीर होती है और इसे निरन्तर पम्पों द्वारा धरातल पर निकाला जाता है। आजकल साधारणतः विद्युत्-पम्प प्रयुक्त किये जाते हैं जिससे खान के भीतर भाप ले जाने की आवश्यकता न हो।

संवातन^४ और पंक-वायु^५

सभी खानों में संवातन (वेंटिलेशन) होना चाहिए, किन्तु कुछ में दूसरो की अपेक्षा इसकी आवश्यकता अधिक रहती है। मनुष्यों और जानवरों को अपने ऊतकों^६ में भस्म करने और शक्ति देने के लिए, वायु की आवश्यकता होती है। मानवीय स्नायु, यद्यपि एक बहुत कार्य-क्षम इंजन है, अपने इंधन के आधे भाग को भी कार्य में परिवर्तित नहीं करते और शेष इंधन से उष्मा उत्पादित होती है। मानवीय शरीर प्रायः एक ही ताप पर रहना चाहिए और इसलिए उसे इस उष्मा से छुटकारा दिलाने के लिए आवश्यक है कि यह गरमी चारों ओर की वायु को दे दी जाय और पसीने का वाष्पण हो जाय। उष्ण और आर्द्र^७ वायुमण्डल में इन प्रक्रमों में से कोई भी संभव नहीं है। बहुत गहरी खानों का ताप सचमुच में ग्रीष्म के सबसे अधिक तप्त दिनों के ताप के बराबर हो जाता है; यह उष्मा, खान के जल की आर्द्रता के साथ ऐसा वायुमण्डल बनाती है कि इसमें गरमी से छुटकारा^८ नहीं पाया जा सकता, अतः मनुष्यों के लिए कार्य करना

- | | | | |
|--------------------|----------------|---------------------|----------------|
| 1. Winding engine. | 2. Blowing-fan | 3. Generating plant | 4. Ventilation |
| 5. Firedamp | 6. Tissues. | 7. Humid | 8. Dissipation |

संभव नहीं होता। इसलिए यदि खान में मनुष्यों को पूर्ण शक्ति से कार्य करना है, तो ठंडी और पर्याप्त मात्रा में शुष्क वायु का खान के प्रत्येक भाग में प्रवाहित करना आवश्यक है।

इसके अतिरिक्त कोयले की खानों की अधिक संख्या में एक ज्वलनशील^१ गैस, मीथेन (पंक-वायु) अविरत और कभी-कभी बड़ी मात्रा में निकलती रहती है। वायु की एक तीव्रधारा गैस को दूर हटा ले जाती है और इसको इतना इकट्ठा नहीं होने देती कि यह ज्वलित हो सके। धूल भी एक खतरा है और बहुत से खनक फेफड़ों पर इसके प्रभाव से असमर्थ हो जाते हैं—जितना अधिक अच्छा संवातन होगा, वायु में उतनी ही कम धूल रहेगी।

खान में चक्रण करती हुई वायु के भार का औसत निकाले हुए कोयले के भार से छः से नौ गुने तक होता है और यह प्रतिदिन वायु के लगभग दस हजार टन तक हो सकता है। जिस पंखे से वायु का वहन होता है, उसे एक बहुत शक्तिशाली, २५०० अश्व-शक्ति तक के मोटर से चलाना होता है। संवातन का व्यय साधारणतः कोयले के प्रति टन पर दो या तीन पेंस होता है किन्तु यह नौ पेंस तक हो सकता है।

वायु खान के हर ओर पथों की एक संकीर्ण पद्धति में से ले जायी जाती है, लघु-परिपथ^२, रोधो और द्वारों के जरिये रोका जाता है; फिर भी कुछ कार्य-स्थानों के लिए वायु की पर्याप्त मात्रा का मिलना कठिन हो सकता है। अग्निकर्मा^३ नित्य पंक-वायु की रखवाली करता है।

गैस की उपस्थिति की परीक्षा कई प्रकार से की जाती है, किन्तु साधारणतः निरापद-दीप^४ की ज्वाला का प्रेक्षण^५ किया जाता है जिसकी चोटी गैस के विद्यमान होने पर नीले-पीले रंग की होती है। गैस एक सदैव उपस्थित रहनेवाला खतरा है। आग्नेय^६ खानों में यह हमेशा चुपचाप कोयले से निकलती है किन्तु कभी-कभी यह कोयले से प्रधाराओं^७ के रूप में फूट पडती है। इस गैस का निकलना एक सदैव-उपस्थित रहनेवाला खतरा ही नहीं है, बल्कि एक मूल्यवान् ईंधन की बड़ी भारी हानि भी है। कुछ खानों में गैस का भार कोयले के भार के दस प्रतिशत से अधिक होता है और कभी-कभी इसकी तापन-शक्ति^८ स्वयं कोयले की अपेक्षा अधिक होती है।

वेल्लियम की कोयले की कुछ खानों में, जो कि अत्यन्त आग्नेय हैं, कोयले को काटने के पूर्व इससे सफलतापूर्वक गैस अलग कर ली जाती है। जिस स्तर में कार्य किया

- | | | | |
|----------------|--------------------|------------|-------------------|
| 1. Inflammable | 2. Shortcircuiting | 3. Fireman | 4. Safty lamp |
| 5. Observing | 6. Fiery | 7. Jets | 8. Heating-power. |

जाता है उससे लगे हुए स्तरों में छिद्र बंधे जाते हैं। इनका संबंध पम्पों से कर दिया जाता है जो गैस को खींचकर इसे धरातल तक चले जाने को विवश कर देते हैं। इस पदार्थ में ९० प्रतिशत तक मीथेन रहती है और नगर-गैस^१ की अपेक्षा इसका उष्मीय-मान^२ अधिक होता है; जिन उद्देश्यों के लिए नगर-गैस सामान्यतः उपयोग में लायी जाती है, उनमें से अधिकतर के लिए इसे भी उपयोग में लाया जा सकता है।

ग्रेट-ब्रिटेन में भी मीथेन का बढ़ता हुआ उपयोग हो रहा है। उत्तरी वेल्स में आयिर-बिन्दु^३ की कोयला खान में इसे वाष्पित्रों के नीचे जलाया जाता है, कम्बर-लैंड में हे-कोयला-खान^४ में गैस-उद्योग को इसका प्रदाय किया जाता है। खान से निकलनेवाली वायु का जलना विकास का एक आशाजनक रूप है, यद्यपि इसमें मीथेन का केवल थोड़ा अनुपात होता है, इसे गैस-वरीवर्त्त^५ में जलाया जा सकता है जिसमें बहुत निम्न-कोटि के गैसीय ईंधनों का उपयोग हो सकता है।

कोयले का शुद्धीकरण

धरातल के ऊपर किया जानेवाला मुख्य कार्य कोयले को छोटना और विशुद्ध करना है। मैल की कुछ मात्रा को अर्थात् कोयले के अधश्छेदन के बीच उत्पादित चट्टानी पदार्थ को, धरातल तक आने से रोकना असंभव है। उपभोक्ता इस पदार्थ पर आपत्ति करते हैं; क्योंकि इससे उष्मा बहुत कम उत्पन्न होती है जब कि यह राख की मात्रा बढ़ाती है। अतः जितना सम्भव हो सके उतना पूर्णतः इसे पृथक् किया जाता है। इसके अतिरिक्त जो कोयला ऊपर आता है और जिसे शिरा-पथ^६ के नाम से जाना जाता है, वह सभी आकार का होता है और प्रायः सभी औद्योगिक उद्देश्यों के लिए इसे कई आकारों में छोटना पड़ता है।

पहले हाथों से छोटना एक नियत विधि हुआ करती थी। इस विधि में बच्चों, भूमि के नीचे कार्य करने के अयोग्य पुरुषों या स्त्रियों का एक दल चलती हुई पट्टिका पर जाते हुए कोयले को देखता रहता था और मैल को अलग करता जाता था या कोयले के भिन्न-भिन्न आकारों और जातियों को पृथक् कर लेता था (प्लेट ५)। अब श्रम अधिक महंगा पड़ता है इसलिए कोयले को पृथक् करने^७ और साफ करने के लिए यंत्रों का प्रयोग प्रचलित हो गया है। ब्रिटेन का कदाचित् आधे से अधिक कोयला

1. Town-gas

2. Calorific value

3. Point of Ayr

4. Haigh Colliery


5. Gas-turbines

6. Run-of-the-mine


7. Sorting



प्लेट ५—कोयले को साफ करना और छोटना (दे० पृ० ३०)



प्लेट ६—कोयला काटने और लादने वाली मेकोमूर मशीन (दे० पृ० २७)



प्लेट ७—मशीन से पीट काटना (दे० पृ० ५१)

इसी प्रकार छाँटा जाता है। कोयले और पत्थर के विषम टुकड़ों को पृथक् करने के लिए एक मशीन के बनाने की समस्या कठिन प्रतीत हो सकती है किन्तु वास्तव में इसे करने की अनेक विधियों का सफलतापूर्वक प्रयोग किया जा चुका है। ये सब कोयले और मैल (अर्थात् शिला या दूसरी चट्टान) के बीच थोड़े से अन्तर का लाभ उठाकर कार्य करती है।

पहले सामान्यतः उचित दूरी से लगी छड़ों के परदो या जालियों के द्वारा कोयले को आयतानुसार छाँटा जाता है और तब इसे कोयला-मार्जको^१ में भरा जाता है। शिला^२ कोयले से प्रायः दुगनी सघन होती है जिससे ऐसी व्यवस्था करना कठिन नहीं है कि पानी की एक धारा कोयले को उठाकर पृथक् ले जाय, किन्तु शिला को न उठा सके जो कि पेंदी में डूब जाती है। या फिर खान से निकलने वाले कोयले को एक भारी तरल में, जो एक घोल या पंक होता है, डाला जा सकता है जिसमें कोयला तैरता है और शिला डूब जाती है।

बहुत छोटा कोयला, जिसे प्रायः धूल ही समझना चाहिए, इस प्रकार पृथक् नहीं किया जा सकता, किन्तु यदि इसे एक उचित फेन^३ में डुबोया जाय तो कोयले से बुलबुले चिपक जाते हैं जो कि तैरता है, किन्तु पत्थर के चूरे से बलबुले नहीं चिपकते और वह डूब जाता है। इस प्रकार लगभग २५ लाख टन कोयला-धूल की पुनः प्राप्ति होती है जिसमें से अधिकांश का उपयोग धातु-शोधन कार्य में प्रयुक्त होनेवाले कोक के बनाने में किया जाता है।

तरल का उपयोग किये बिना कोयले को मैल से पृथक् करने के कई ढंग हैं। वायु की एक उचित रूप से नियमित धारा कोयले को उठा लेती है, किन्तु मैल को नहीं; कोयला काँच की एक पट्टिका से टकराकर उछलेगा किन्तु मैल नहीं; एक इस्पात-तल पर से कोयला मैल की अपेक्षा अधिक सरलता से फिसलेगा। कोयला और मैल को पृथक् करने के लिए बहुत सी भिन्न-भिन्न प्रकार की कार्यक्षम और प्रभावकारी मशीनों के बनाने में इन सब गुणों का लाभ उठाया गया है।

उपभोक्ता तक कोयले का परिवहन

यह भली-भाँति ज्ञात है कि कोयले के व्यापारी के स्थान की अपेक्षा गर्त-शीर्ष पर कोयले का मूल्य बहुत कम होता है। यह अन्तर परिवहन के व्यय के कारण होता है।

1. Coal-cleaners

3. Shale

2. Froth

कोयले का लादना, ले जाना, उतारना और उपभोक्ता तक पहुँचाना, ये सब अनिवार्य प्रतीत होते हैं और कोयले के परिवहन का व्यय इसके खनन के व्यय के बराबर हो सकता है। इसलिए युद्ध के पूर्व गर्त-शीर्ष पर जिस कोयले का मूल्य २५ शिलिंग प्रति टन होता था, गृहस्थों को वही ५० शिलिंग प्रति टन की दर पर बेचा जाता था और इस धधे से किसी को भी अधिक लाभ नहीं होता था।

मुझाव रखे गये हैं कि जलधारा में बहाकर एक चौड़ी नल-पाँत^१ के द्वारा तैल की भाँति कोयले का भी परिवहन किया जाय। राष्ट्रीय-कोयला-बोर्ड^२ भी कोयले की खानों^३ के शक्ति-केन्द्र^४ स्थापित करने और उनमें ऐसे ईंधन जलाने की योजना बना रहा है जो किसी भी प्रकार बेचे नहीं जा सकते, क्योंकि उनमें इतने शिला-खण्ड और पत्थर रहते हैं कि उनके परिवहन का व्यय बहुत ज्यादा हो जाता है। यद्यपि इन शक्ति-केन्द्रों द्वारा एक उपयोगी कार्य होगा, तथापि इनसे परिवहनसमस्या का हल नहीं होता, क्योंकि धातुशोधन आदि जैसे बहुत से कार्यों के लिए कोयले का उपयोग होता है जिनके लिए विद्युत् का उपयोग नहीं किया जा सकता। फिर भी, यह स्पष्ट है कि द्रव और गैसीय ईंधन और इनसे भी अधिक विद्युत् के परिवहन में ठोस ईंधन के परिवहन की अपेक्षा अधिक सुविधा होती ही है।

कोयले के भेद

विशिष्ट गुणों की दृष्टि से कोयले-कोयले में बहुत अन्तर होता है। सचमुच में यह कदाचित् ही स्वीकार किया जायगा कि एंथ्रेसाइट और लिग्नाइट दोनों का उद्भव एक है, किन्तु ये दोनों ही परिकुचित^५ और परिवर्तित वनस्पति हैं और कोयले के नाम से पुकारे जाने का अधिकार रखते हैं। कोयले में कार्बन के अनुपात के अनुसार श्रेणियों में उसके विभाजन की व्यवस्था की जा सकती है। उसका वर्गीकरण सामान्यतः इस प्रकार किया जाता है—

- (१) एंथ्रेसाइट (अंगार प्रस्तर)
- (२) बिटुमिनी कोयला (अद्रिज कोयला)
- (३) लिग्नाइट (खनिजांगार)

पर इन श्रेणियों में भी कई विभेद हैं।

1. Pipe-line

2. National Coal Board

3. Colliery

4. Power station.

5. Mummified.

कोयले के गुणों में इतना अन्तर होता है कि ग्राहक के लिए यह जानना आवश्यक हो जाता है कि अपने रुपये के बदले उसे क्या मिल रहा है। जो कोयला वह भोल ले रहा है उससे वह कितनी उष्मा का उत्पादन कर सकेगा, इस विषय से उसका सबसे अधिक सम्बन्ध होता है। इसकी अभिव्यक्ति इसके उष्मीय-मान से की जाती है। इंजीनियर उष्मा को ब्रिटिश-उष्मा-मात्रको^१ में मापते हैं। यह मात्रक उष्मा की वह मात्रा है जो एक पौण्ड जल का ताप एक अंश फारेनहाइट बढ़ा देती है। इसलिए कोयले और दूसरे ईंधनों की तापन-शक्ति सामान्यतः “इतने ब्रिटिश उष्मीय मात्रक प्रति पौंड” के रूप में व्यक्त की जाती है। एथ्रेसाइट का उष्मीय-मान १६००० ब्रिटिश उष्मीय मात्रक प्रति पौंड है। ऐसा कहने का तात्पर्य है कि जब एथ्रेसाइट का एक पौण्ड जलाया जाता है तो उत्पादित उष्मा १६००० पौंड जल को ६०° (फारेनहाइट) से ६१° फा० तक गर्म कर देगी या अधिक सामान्य मात्रकों का उपयोग करें तो दस गैलन (५२° फा०) शीतल जल को (२१२° फा०) उबाल देगी।

इस अंक का मूल्य निकालने के लिए जिस कोयले का परीक्षण किया जा रहा हो उसके तौले हुए थोड़े से नमूने को एक “बम-कैलारीमीटर” में जलाया जाता है जिसमें अधिक दबाव वाली आक्सिजन भरी रहती है और इसके ताप में होनेवाली वृद्धि को नापा जाता है।

जब कि कोयले का उष्मीय मान इसका सबसे महत्वपूर्ण गुण है, इसमें दूसरी अनेकों विशेषताएँ होती हैं जो उद्योगपतियों को आकर्षित करती हैं। इनमें सबसे महत्वपूर्ण इसका इष्टक^२ बनने का गुण है। कुछ प्रकार के कोयले इस्पात उद्योग के लिए आवश्यक दृढ़, कठोर कोक बनाते हैं, दूसरे कोयले कोमल चूर्णीय^३ कोक बनाते हैं, जब कि कुछ प्रकार के कोयले कोक बिलकुल नहीं बनाते। कोयले में जल और राख व्यर्थ के अंश हैं, राख का अनुपात १.५ और १० प्रतिशत के बीच रहता है। कुछ राख सरलता से पिघलकर झाँवाँ बन जाती है, जब कि कुछ चूर्ण के रूप में शेष रह जाती है। यह एक ऐसा विषय है जो वाष्पित्रों में अग्नि जलाने के लिए बहुत महत्वपूर्ण है। कुछ कोयलों में ५ प्रतिशत तक गंधक रहता है जो धातु पर प्रभाव डाल सकती है और कुछ में इतनी कम कि वह ४ प्रतिशत के लगभग ही होती है। इस कारण बड़ी राशि में कोयले का क्रय करनेवाले ग्राहक प्रयोगशाला में अपने कोयले का परीक्षण करते हैं और परीक्षण के फल के अनुसार ही वे इसे खरीदते हैं। कोयले का घरों में

उपयोग करनेवाले को उतना मूल्य देना चाहिए जो शिला, राख और नमी के अनुपात को मुजरा लेने पर बनता हो, किन्तु वह बहुत हद तक कोयले के व्यापारी के हाथों में होता है।

कोयले के तीन मुख्य भेद होते हैं जिनमें से हर एक के अनेको रूपान्तर मिलते हैं। ये भेद निम्नलिखित हैं—

(१) एंथ्रसाइट, जिसमें ९०% कार्बन होता है। यह शुद्ध, चमकीला और कठोर होता है, प्रायः बिना धुएँ और ज्वाला के जलता है और इसका उष्मीय मान बहुत अधिक, १६००० ब्रिटिश-उष्मीय-मात्रक प्रति पौण्ड तक, होता है। यह एक मूल्यवान् घरेलू ईंधन है और रासायनिक व्यापार में कार्बन के उद्गम के रूप में इसका उपयोग होता है।

(२) बिटुमिनो कोयला, जो व्यापार का साधारण कोयला है। यह कोक में परिवर्तित होनेवाले और परिवर्तित न होनेवाले दो भेदों में विभाजित किया जा सकता है। पहले प्रकार के कोयले का उपयोग कोक और गैस बनाने और दूसरे का उपयोग केवल भाप बनाने या घरेलू कार्य करने में किया जाता है। इसका उष्मीय मान सामान्यतः १२०००-१४००० ब्रिटिश उष्मीय मात्रक होता है।

(३) लिग्नाइट, इंग्लैण्ड में इसका अधिक मात्रा में खनन नहीं होता। यह एक भूरा या काला-सा पदार्थ होता है जिसमें से कुछ कठोर पीट की भाँति और कुछ निष्प्रभ कोयले की भाँति दीखता है। इसका उष्मीय मान ११०००-१२००० ब्रिटिश-उष्मीय मात्रक प्रति पौंड के लगभग है किन्तु कम भी हो सकता है।

कोयला क्या है ?

हमें पढ़ाया जाता था कि कोयला मुख्य रूप से कार्बन ही है, किन्तु इसमें इतना असत्य है कि इसमें मुक्त कार्बन न होकर कार्बन से मिले दूसरे तत्वों के यौगिक होते हैं। कुछ विलायकों में कोयले को घोला जा सकता है, किन्तु कार्बन को किसी में भी नहीं। अतः कोयला कार्बन नहीं है, पर इसमें कार्बन के यौगिक होते हैं।

निस्संदेह कोयला कोई एक यौगिक नहीं है, किन्तु जो यौगिक इसका अधिकांश है उसकी विशेषताओं के बारे में कुछ सिद्धान्त माने जाते हैं। कोयले के बारे में वर्तमान मत यह है कि यह बहुत बड़े अणुओं से बना हुआ है जो कार्बन के सैकड़ों पर-

माणुओं^१ से निर्मित होते हैं जो एक पड्-भुजाओं^२ वाले क्रम में व्यवस्थित रहते हैं और हाइड्रोजन एव आक्सिजन परमाणुओं से विशेष बिंदुओं पर जुड़े रहते हैं। एक सामान्य बिटुमिनी कोयले में कार्बन, हाइड्रोजन और आक्सिजन के परमाणुओं का अनुपात C_9H_6O के रूप में व्यक्त किया जा सकता है।

कोयले में मिश्रित गंधक और नाइट्रोजन भी होते हैं, किन्तु ये तत्त्व उन यौगिकों के अंश होते हैं जिनका उल्लेख ऊपर किया गया है या वे दूसरे पृथक् यौगिकों के अंश होते हैं, यह निश्चित रूप से ज्ञात नहीं है।

जब कोयला गर्म किया जाता है तब क्या होता है ?

जब कोयला धीरे-धीरे गर्म किया जाता है तो रासायनिक परिवर्तनों की एक परम्परा घटित होती है। २००° सेटीग्रेड तक तो जल और कार्बन-डाइ-आक्साइड का उत्पादन होता है और २०० तथा ३००° सेटीग्रेड के बीच कोयले के गंधक यौगिकों का विच्छेदन^३ आरम्भ हो जाता है जिनसे गंधक मिश्रित हाइड्रोजन उत्पन्न होता है। ३००° से० से ऊपर नाइट्रोजन यौगिकों से अमोनिया का निकलना आरम्भ हो जाता है और कुछ तैल दिखाई देने लगते हैं। यह सब केवल एक छोटा-सा प्रभाव है और कोयले का मुख्य विच्छेदन ३७५-४००° से० के लगभग (एक निम्न रक्त-उष्मा^४ के नीचे) प्रारम्भ होता है। पहले कार्बन-मोनो-आक्साइड बनती है, फिर हाइड्रोजन और साथ-ही-साथ कार्बन के वाष्पशील यौगिकों की एक बड़ी भिन्न संख्या। यह प्रक्रम ५००-६००° से० (एक निम्न रक्त-उष्मा) तक होता रहता है और इससे अधिक ताप होने पर कोयला कोक में परिवर्तित हो जाता है। गैस और दूसरे वाष्पशील पदार्थों की मात्रा कोयले के भार का १० से ४५ प्रतिशत तक हो सकती है।

कोयले को तपाने का फल ज्वलनशील^५ वाष्पशील द्रव्य की एक बड़ी मात्रा का निकास और कोक की रचना होता है जो अधिकतर कार्बन और राख होता है तथा जिसमें वाष्पशील द्रव्य बहुत कम या विलकुल ही नहीं होता। जब कोयले के साथ इस प्रकार का व्यवहार किया जाता है तो इसका कार्बनीकरण^६ किया गया है ऐसा कहते हैं। जब कभी कोयला ५००° से० या इससे अधिक ताप तक गर्म किया

1. Atoms 2 Hexagon 3. Decomposition 4. Red-heat 5. Inflammable
6. Carbonisation

जाता है तो कार्बनीकरण होता है, पर जिस ताप पर वास्तव में यह किया जाता है, वह कुछ अंश तक दोनों, कोक के गुण और निकसित वाष्पशील द्रव्य के भेद तथा मात्रा, पर प्रभाव डालता है। अतः हम उच्चताप के कार्बनीकरण, जो कि पीत-उष्मात् (c. १०००° से०) पर होता है, और निम्न-ताप कार्बनीकरण में, जो (c. ५००-६००° से०) पर किया जाता है, अंतर करते हैं।

अध्याय ३

ठोस ईंधन का दहन

साधारण सिद्धांत

ग्रेट ब्रिटेन में खानों से प्राप्त कोयले का तीन-चौथाई भाग कोयले के ही रूप में जलाया जाता है और इसका लगभग एक चौथाई व्युत्पन्न ईंधनों—कोक और बहुत-से प्रकार की गैसों—में परिवर्तित किया जाता है। तो यह समझना अत्यधिक महत्त्वपूर्ण है कि कोयला किस प्रकार जलाया जाय जिससे उसका सबसे अधिक प्रभाव पड़े।

कोयला कार्बन, हाइड्रोजन और आक्सिजन के यौगिकों का मिश्रण है, जिसमें साथ ही साथ गंधक-यौगिक, नाइट्रोजन-यौगिक और दूसरे खनिज पदार्थ मिले रहते हैं। कोयला-पदार्थ का एक सन्निकट रासायनिक सूत्र C_9H_6O का कोई गुणज^३ (अपवर्त्य) होगा। कोयले से जितनी उष्मा मिल सकती है उसे पूर्णतया प्राप्त करने के लिए कार्बन की पूर्ण मात्रा को जलाकर कार्बन-डाइ-आक्साइड और हाइड्रोजन को जल में परिवर्तित करना आवश्यक है। यदि कोई गैस, वाष्पशील पदार्थ या कज्जल^१—वास्तव में किसी भी प्रकार का धुआँ—बच निकले तो कोयले के जलने से पूर्ण लाभ नहीं उठाया जा रहा है, उष्मा व्यर्थ जा रही है और वायु दूषित हो रही है। यदि ग्रेट ब्रिटेन का कोयला इस प्रकार जलाया जाय तो शायद इस समय जलाये जाने-वाले कोयले का पाँचवाँ भाग बचाया जा सकेगा और हमारी कोयले की वर्तमान समस्या भी हल हो जायगी।


यदि हम यह भी मान लें कि कोयला इस प्रकार जलाया जाता है कि इसकी पूर्ण ऊर्जा उष्मा में परिवर्तित हो जाती है तो भी हमें अभी यह देखना है कि उष्मा व्यर्थ न जाने पावे। कोयले से उत्पादित उष्मा की किसी विशेष काम के लिए—भाप उत्पन्न करने, किसी कमरे को तपाने या लोहे को पिघलाने के लिए—आवश्यकता होगी और यदि किसी उत्पादित उष्मा द्वारा वह निश्चित कार्य नहीं होता तो वह व्यर्थ जा रही है।

1. Coal-substance

2. Multiple

3. Soot

तो कोयले का पूर्ण रूप से जलाया जाना और जहाँ आवश्यकता हो केवल वहीं पूर्ण उष्मा का उपयोग—ये ही इंजीनियर की समस्याएँ हैं। पहली समस्या को हल करना कठिन है; दूसरी का हल असम्भव है किन्तु इसके हल के अधिक निकट पहुँचने का सदा प्रयत्न किया जा सकता है।



चित्र ८. जब कोयला एक खुली अँगीठी में जलाया जाता है तब क्या होता है।

पहले एक साधारण घरेलू अँगीठी में कोयला जलाने के सबसे मामूली ढंग पर विचार कीजिए। आप अग्नि पर एक बेलचा भरकर कोयला डाल देते हैं। बहुत शीघ्र एक हरा-सा भूरे रंग का धुआँ उठता है जिसमें कोयले का कार्बनीकरण करने में

1. Carbonization

उष्मा के प्रभाव से उत्पादित तारकोल'-सा आसुत^३ पदार्थ और नमी रहती है; शीघ्र ही यह धुआँ समाप्त हो जाता है और वाष्पशील पदार्थ चमकीली ज्वालाओं के साथ काला धुआँ निकालते हुए जलने लगते हैं जिससे चिमनी पर कज्जल जम जाता है। कोयला इस प्रकार क्रमशः एक प्रकार के कोक में परिवर्तित होता जाता है जो अन्त में एक तीव्र उद्दीप्ति^३ और कार्बन-मोनो-आक्साइड की छोटी नीली ज्वालाओं के साथ जलता है। किसी भी समय पर चिमनी की गैसों के विश्लेषण^४ से ज्ञात होगा कि उनमें बिना जला दाह्य^५ द्रव्य रहता है और थर्मामीटर से पता चलेगा कि वे गर्म होती हैं। वास्तव में कोयले से निकली हुई उष्मा के पाँच अंशों में से चार को ये गैसें लिये रहती हैं। परन्तु इस उष्मा का कुछ अंश चिमनी की ईंटों की बनावट द्वारा अवशोषित हो जाता है और भवन की ऊपरी मंजिलों को तपाने में उसका उपयोग किया जा सकता है।

इस तरह कोयला जलाना किमी इंजीनियर को गवारा नहीं हो सकता। जब कि घरेलू अग्नि कोयले की ऊर्जा का पाँचवाँ अंश उपयोग में लाती है, इंजीनियर उसके अस्सी प्रतिशत का उपयोग करने की आकांक्षा रखता है और बड़े शक्ति-केन्द्रों^६ में वह इसे नब्बे प्रतिशत तक बढ़ा सकता है।

भाप उत्पन्न करना

कोयले का सबसे अधिक उपयोग (कुल का कदाचित् ४५ प्रतिशत) भाप उत्पन्न करने में होता है, जिसका प्रसार इंजन में शक्ति उत्पादन करने के लिए कराया जाता है। भाप-इंजनों का मुख्य उपयोग वैद्युत-शक्ति-केन्द्रों^७, सामान्य निर्माण-शालाओं की मशीनों, रेल के इंजनों और जहाजों में होता है।

साधारणतः रेल के इंजनों और छोटे औद्योगिक वाष्पित्रों^८ की अपेक्षा शक्ति-केन्द्रों के बहुत बड़े संयंत्रों और बड़े जहाजों में कोयला अधिक लाभदायक रूप से जलाया जा सकता है, किन्तु सभी में नियम प्रायः एक से ही हैं और वास्तव में यहाँ जो कुछ कहा जा रहा है उसका अधिकांश कोयला जलानेवाले किसी भी प्रकार के संयंत्र पर लागू होता है।

एक कार्यक्षम भाप-वाष्पित्र के लिए निम्नलिखित बातों का होना आवश्यक है—

(१) कोयले का पूर्णरूप से जलकर कार्बन-डाइ-आक्साइड और भाप में परिवर्तित होना।


- | | | | | |
|-------------------------|------------------------------|------------|-------------|----------------|
| 1. Tarry | 2. Distillation | 3. Glow | 4. Analysis | 5. Combustible |
| 6. Super-power-stations | 7. Electrical power-stations | 8. Boilers | | |

- (२) उष्मा का जलते हुए कोयले से वाष्पित्र के पानी में, यथासंभव पूर्ण रूप से स्थानान्तरित हो जाना ।
- (३) वाष्पित्र छोड़ देने के बाद भी गैसों में बची हुई उष्मा का उपयोग ।

कोयले का कार्यक्षम दहन


औसत किस्म के कोयले का एक टन जलाने के लिए दस टन हवा की आवश्यकता होती है । इस हवा में लगभग दो टन आक्सिजन और आठ टन नाइट्रोजन होता है । यह सब नाइट्रोजन, दहन से बनी भाप और कार्बन-डाइ-आक्साइड जब चिमनी स्तूप से निकलती है तो संयंत्र में डाले हुए कोयले और उसमें प्रविष्ट वायु की अपेक्षा अधिक गर्म होती है । इससे स्पष्ट है कि गर्म नाइट्रोजन, कार्बन-डाइ-आक्साइड इत्यादि को वायु में निकाल देने से प्रत्येक वाष्पित्र-संयंत्र में उष्मा का व्यर्थ व्यय होगा । यदि गैसों को वाष्पित्र छोड़ने के पश्चात् चिमनी स्तूप से प्रवाहित कराकर वायु में मिलाया जाय, तो वे अपने साथ कोयले की उष्मा का लगभग एक तिहाई अंश ले जा सकती है । इससे बहुत सी शिक्षाएँ मिलती हैं । प्रथम, कोयले को पूर्णतः जलाने के लिए जितनी वायु पर्याप्त हो उससे अधिक वायु का उपयोग नहीं करना चाहिए, नहीं तो अनावश्यक वायु को भी गर्म करना पड़ेगा । दूसरे, ईंधन शुष्क होना चाहिए, नहीं तो शीतल जल को गर्म भाप में परिवर्तित करने में उष्मा का अपव्यय होगा और तीसरे, वाष्पित्र से निकलने वाली गैसों की उष्मा का किसी लाभदायक कार्य करने के लिए उपयोग होना चाहिए ।

वाष्पित्र में अग्नि जलाना स्पष्टतया ही एक कला है, यदि हाथों द्वारा यह किया जाय और यदि यंत्रों द्वारा किया जाय तो यह एक विज्ञान है ! तो मान लीजिए कि हमारे पास हाथ से जलाया जानेवाला एक वाष्पित्र कार्य कर रहा है (चित्र ९) । उसमें तली में उद्दीप्त ईंधन का एक स्तर है (१) ; झोकनेवाले ने अभी अभी कोयले की एक पतली तह (५) को इसके ऊपर फेंका है । छड़ों के नीचे से वायु प्रवेश कर रही है, यह उद्दीप्त ईंधन को कार्बन-डाइ-आक्साइड में परिवर्तित कर देती है (२,३) ; पर इसमें से कुछ की प्रतिक्रिया श्वेत-तप्त कार्बन रूप से होती है जिससे कार्बन-मोनो-आक्साइड बनती है (४) ; जब तक वायु और गैसों ईंधन के तल तक पहुँचती हैं, वायु की समस्त आक्सिजन व्यय हो चुकती है । इसी बीच में तल के ऊपर का कोयला (५)



चित्र ९. एक लंकाशायर वाष्पत्र में कोयले का दहन (पृ० ४० देखिए)

गर्म होता जा रहा है और विच्छेदित हो रहा है। इससे गैस तथा तारकोल जैसा पदार्थ निकलता है। इस प्रकार ईंधन की तली से बाहर जानेवाली गैसों में काफी अच्छा ईंधन, मिथेन, हाइड्रोजन, कार्बन-मोनो-आक्साइड, तारकोल इत्यादि रहते हैं। इन्हें जलाने के लिए और अधिक वायु का पहुँचाना आवश्यक है, इसलिए ईंधन-प्रस्तर के ऊपर वायु का दुबारा प्रवेश कराया जाता है (६)। तब गैसों ज्वाला के रूप में जलती हैं और अधिक उष्मा का उत्पादन करती हैं।



चित्र १०. एक स्थान से दूसरे स्थान तक गमन करनेवाली अंगीठी द्वारा कोयले की यांत्रिक श्रोक।

• किन्तु ज्यों-ज्यों ईंधन की तली पर झोकनेवाले के द्वारा फेंका हुआ कोयला उद्दीप्त कोक में परिवर्तित होता है, इससे दाह्य गैस का निकलना बराबर कम होता जाता है और वायु के दुबारा प्रवेश की आवश्यकता भी बराबर कम होती जाती है। अतः, यदि एक वाष्पित्र में आन्तरायिक^१ रूप से ईंधन झोका जाय तो दुबारा प्रवेश होनेवाली वायु के निरन्तर सामंजस्य^२ की आवश्यकता होती है—और यह सन्तोष-जनक रूप से नहीं किया जा सकता। इस कारण सभी कार्यक्षम सयंत्रों में झोकने का कार्य यंत्रों द्वारा किया जाता है। कोयले को हर समय और एक ही दर से प्रवेश कराया जाता है जिससे ईंधन के प्रस्तर (तली) से निकलने वाली गैसों की गठन^३ सदा एक रहती है और दुबारा प्रविष्ट की गयी वायु की उन्हें सदैव एक ही मात्रा में आवश्यकता होती है। इस प्रकार यह सम्भव हो जाता है कि एक ओर तो वायु की कमी के कारण ईंधन को व्यर्थ व्यय होने से बचाया जाय और दूसरी ओर अनावश्यक वायु के कारण होनेवाला उष्मा का अपव्यय रोका जाय।

कोयला झोकनेवाले यंत्र कई प्रकार के हैं। कुछ कोयले को ईंधन की तली के निचले हिस्से में ढकेलते हैं जिससे कोयले से निकले हुए तारकोलीय द्रव्य का ऊपर के उद्दीप्त ईंधन की उष्मा द्वारा विच्छेदन हो जाता है; कुछ में, कोयला भ्राष्ट्र के सामने के भाग में ढकेल दिया जाता है जिससे कोयले से निकलने वाली गैसों को गर्म ईंधन के ऊपर से प्रवाहित होना पड़ता है। जिस प्रकार के झोकनेवाले यंत्र का चित्र दिया गया है (चित्र १०) वह एक स्थान से दूसरे स्थान तक ले जायी जानेवाली अँगीठी है और बहुत से बड़े-बड़े उद्योगों में उसका उपयोग किया जाता है।


ईंधन झोकने की बहुत सी कठिनाइयाँ पेषित कोयले (या दूसरे ईंधन) के उपयोग से हल हो जाती हैं। कोयला बड़ी सरलता से चूरे में परिवर्तित हो जाता है (हाँ, बहुत ही सरलता से, जैसा कि घर में कोयला रखने की टोकरी की तली देखने से साबित हो जाता है) और वायु के एक झोके से इस चूरे को भ्राष्ट्र के भीतर पहुँचाया जा सकता है। वहाँ यह प्रायः तुरन्त और पूर्णतः जल जाता है (चित्र ११)। पीसने वाली चक्कियाँ कई प्रकार की हो सकती हैं, बड़े-बड़े उद्योगों में बहुधा कन्दुक-पेषणी^४ का उपयोग किया जाता है जिसमें कोयले को घूर्णन करते हुए एक बेलन में जिसमें इस्पात की भारी कन्दुके होती हैं, डालकर पीसा जाता है। जैसे ही चूरा बनता है उसे वायु की एक धारा से संग्रह करनेवाले खत्ते में या सीधे भ्राष्ट्र में उड़ाया जाता है जहाँ एक

1. Intermittently


2. Adjustment

3. Composition

4. Ball-mills



चित्र ११. पेचित कोयले द्वारा जलनेवाला बड़ा वाष्पित्र-संयंत्र



प्रकाश फैलाने वाली तीव्र ज्वाला के रूप में यह प्रज्वलित^१ होता है। भ्राष्ट्र की दीवारों में वाष्पित्र से जुड़ी हुई जल-नलिकाएँ लगी रहती हैं और इन नलिकाओं का आवरण या जाली इसके फर्श का काम देती है। भ्राष्ट्र से बाहर निकलने वाली गैसों में धूल के रूप में राख मौजूद रहती है और एक असहनीय अनुत्रास से बचने के लिए इसे अलग करना होता है। पेषित ईंधन का लाभ यह है कि भ्राष्ट्र का नियंत्रण आसानी से किया जा सकता है जिससे वायु के न्यूनतम प्राचुर्य^३ के साथ पूर्णदहन करने के लिए वायु की उपलब्धि में तालमेल बैठाना सरल हो जाता है। इससे व्यर्थ की गैसों में होनेवाली उष्मा की कुछ हानि रोकी जा सकती है। झाँवों से कोई कठिनाई नहीं होती और चूर्ण किये गये ईंधन को उठाना-धरना तथा वितरित करना सरल होता है। इसके अतिरिक्त दूसरे ढंग से छोटे कोयले का भी उपयोग किया जा सकता है, जो अन्यथा व्यर्थ बरबाद हो जाता है। इन लाभों के विपरीत, कोयले को चूर्ण करने के व्यय को भी सामने रखना है। इस प्रक्रम को बराबर पसन्द किया जा रहा है, किन्तु उपयोग किये जानेवाले सारे कोयले का केवल लगभग १५% ही इस प्रकार जलाया जाता है।

तो मान लीजिए कि वायु का पूर्ण नियमन हो सकता है। ऐसी दशा में ईंधन से उसकी पूर्ण उष्मा प्राप्त हो सकेगी। इसका कुछ अंश विकिरण,^३ प्रकाश-और-उष्मातरंगों^४ के बाहुल्य में परिवर्तित हो जायगा और कुछ नाइट्रोजन, कार्बन-डाइ-आक्साइड और भाप पैदा करने में लग जायगा जो इंधन की तली^५ को ऊँचे ताप पर, प्रायः ६००° से०, छोड़ते हैं। अब समस्या यह है कि इस उष्मा का जितना अंश संभव हो सके, उतना वाष्पित्र के जल तक पहुँचाया जाय।

उष्मा को ईंधन से वाष्पित्र में पहुँचाना

वाष्पित्र तक पहुँचने और वहाँ भाप उत्पन्न करने के लिए, ईंधन की तली और उसके ऊपर की गैसों की उष्मा को वाष्पित्र की दीवाल में से निकालना होता है और यह स्पष्ट है कि इस दीवाल का क्षेत्रफल जितना अधिक होगा उतनी ही अधिक उष्मा गैसों में से निकल जायगी। इस सतह में वृद्धि दो तरह से की जा सकती है (चित्र ११) — वाष्पित्र में होकर जानेवाली अग्निनलिकाओं में से गैसों को ले जाकर या जल को ऐसी नलिकाओं^६ में से ले जाकर जिनके चारों ओर गैसों चक्रण करती हैं, (जल-नलियाँ)।

1. Ignited
5. Fuel-bed

2. Excess.
6. Fire-tubes

3. Radiation

4. Light-and heat-waves

पहली पद्धति का उपयोग रेल के इंजनों और छोटे वाष्पित्र सयत्रों में किया जाता है; और दूसरी, जो अधिक कार्यक्षम किन्तु उतनी सीधी और सरल नहीं है, जलपोतों के इंजनों, शक्ति-केन्द्रों और दूसरे बड़े सयत्रों के लिए चुनी जाती है।

जलनलिकाओं द्वारा ताप का विकिरण तुरन्त ही और प्रायः पूर्णतः ग्रहण कर लिया जाता है; किन्तु गैसों की उष्मा के सबध में ऐसी बात नहीं होती। फलतः तपानेवाली सतह को जितना सभव हो सके उतना विकिरण के लिए खुला रखना आधुनिक प्ररचना का लक्ष्य रहता है। उष्ण गैसों अपनी उष्मा का कुछ अंश वाष्पित्र नलिकाओं को दे देती है; उनका ताप, हम समझते हैं,* लगभग 600° से 800° तक गिर जाता है। यह प्रत्यक्ष है कि यदि जलाये गये कोयले के प्रत्येक टन के पीछे 800° से तापवाली ग्यारह टन गैस वायु में मिल जाती है तो उष्मा की बड़ी मात्रा व्यर्थ चली जाती है। ऊपर के उदाहरण में यह कोयले की उष्मा का एक चौथाई होगा। इस कारण, जब तक कि इस उष्मा का कुछ अंश पुनः वापस न मिले, इंजीनियर की सतुष्टि नहीं होती।

मितव्ययक^३

धूमसार्ग में छोड़ी हुई गैसों की उष्मा का उपयोग दो मुख्य उद्देश्यों के लिए किया जा सकता है—(१) उपयोग में लाये जानेवाले उस जल को गर्म करने में जो कि वाष्पित्र को दिया जायगा, (२) और भ्राष्ट्रों में प्रवाहित की जानेवाली वायु को गर्म करने में। इन दोनों प्रक्रमों द्वारा उष्मा फिर वापस मिल जाती है। किन्तु इस प्रकार पुनः प्राप्त हो सकनेवाली उष्मा की मात्रा सीमित होती है। सर्वप्रथम, वाष्पित्र में वायु को प्रवाहित करनेवाला बल साधारणतः चिमनी-स्तूप की उष्ण गैस और प्राकृतिक वायु के एक स्तम्भ^१ के भार के अन्तर से प्राप्त होता है; अतः चिमनी में गैस को आप जितना अधिक ठंडा करेंगे, यह अंतर उतना ही कम होगा और वायु का झोका भी उतना ही कम हो जायगा। यदि वायु को, चिमनी-स्तूप में से खींचने के बजाय पखी द्वारा भ्राष्ट्रों में प्रवाहित किया जाय तो इसे प्रवाहित करने के लिए शक्ति का उपयोग करना पड़ता है, और क्योंकि अन्ततः यह शक्ति उष्मा से ही व्युत्पन्न होती है

1. Boiler-tubes

* ये अंक विभिन्न वाष्पित्र संयंत्रों में बहुत भिन्न हो सकते हैं, पर अंक कुछ भी हों, नियम सदा लागू रहता है।

2. Economizer

3. Column

अनु: गैसों को अत्यधिक ठंडा करने से कोई लाभ नहीं होता। इसके अतिरिक्त, एक निश्चित ताप से नीचे, गैसों में मिली हुई भाप संबन्धित होने लगती है और सदा उपस्थित रहनेवाली सल्फर-डाइ-आक्साइड को घोल लेती है जिससे एक अम्ल की भाँति संक्षारक^१ द्रव बनता है जो संयंत्र के जिस भाग को छूता है उसी को क्षति पहुँचाता है।

चिमनी की गैसों ही उष्मा के अपव्यय का एकमात्र कारण नहीं है, जो अनिवार्य रूप से भ्राष्ट्र के जड़व, वाष्पित्र की सतह इत्यादि से निकल जाती है। सावधानी से किया गया आच्छादन^२ इसे कम कर देता है, किन्तु इस प्रकार ईंधन की उष्मा के २-३ प्रतिशत के व्यर्थ जाने की संभावना रहती ही है।

भाप बनाने की कार्य-क्षमता

हम भाप बनानेवाले अपने संयंत्र की क्षमता उस कोयले के दहन की उष्मा के प्रतिशत से व्यक्त कर सकते हैं जो कि वास्तव में भाप उत्पन्न करने में व्यय होता है। अत्यधिक कार्य-क्षमता रखनेवाले बड़े-पैमाने के संयंत्रों में यह ९० प्रतिशत तक पहुँच सकती है; एक अच्छे आधुनिक शक्तिकेन्द्र में ८० प्रतिशत और एक हाथ से जलाये जानेवाले लकाशायर के साधारण वाष्पित्र में ५५ प्रतिशत तक। बुरा आच्छादन, भाप का बाहर निकल जाना, ईंधन का बुरे ढंग से झोंकना और ऐसे ही अन्य कारणों से कार्य-क्षमता किसी भी अंक तक गिर सकती है।

कारखाने के लिए कोयला

बहुत से औद्योगिक प्रक्रमों, उदाहरणार्थ, मृत्तिका-उद्योग,^३ काँच, सीमेंट, चूना बनाने तथा धातुओं के बनाने और कार्य करने में द्रव्य की बड़ी मात्राओं को एक उच्च ताप तक ले जाना होता है। ईंधन के लिए सदैव कोयला ही नहीं चुना जाता, क्योंकि इससे बनाये गये कोक या उत्पादक-गैस को बहुधा अधिक पसन्द किया जाता है

साधारणतः कार्य-क्षमता के दृष्टिकोण से वैसे ही नियम यहाँ लागू होते हैं जैसे कि भाप बनाने के लिए कोयले के उपयोग पर, यद्यपि उसी कार्य-क्षमता तक कदाचित् ही पहुँचा जा सकता है। कोयले के परिमित उपयोग का एक उदाहरण ईटों के पकाने में पाया जाता है। एक-दूसरे से सम्बन्ध रखनेवाले कक्षों की एक श्रेणी में ईटों का ढेर लगा दिया जाता है। जिस भ्राष्ट्र में कोयला जलाया जाता है उससे निकलने

1. Corrosive

2. Lagging

3. Ceramics

वाली गैसें पहले उन ईंटों तक पहुँचती हैं जो कि पकायी जा रही हैं और जिनका ताप १०००° से० तक पहुँचना है। इस कक्ष से निकलनेवाली उष्ण गैसें उन कक्षों की कतार में से होकर प्रवाहित होती हैं जिनमें बिना पकी ईंटें रहती हैं, जिससे गैसों की उष्मा इन्हें तपाने और शुष्क करने में प्रयुक्त होती है, और स्तूप में से निकलनेवाली गैसें केवल लगभग २००° से० के ताप पर होती हैं।

काँच-भ्राष्ट्रो^१ में, जिन्हें एक बहुत उच्च ताप तक पहुँचना होता है, भ्राष्ट्र से निकलनेवाली गैसों का उपयोग भ्राष्ट्र में प्रवेश करनेवाली गैसों और वायु को उष्ण बनाने में किया जाता है। इससे तुरन्त ही एक बहुत उच्च ताप मिलता है और ईंधन की वचत होती है।

घरों में कोयले का दहन

वात-भ्राष्ट्रो^३ में लोहा बनाने तथा कोक और गैस बनाने के लिए कार्बनीकरण करने के लिए कोयले के उपयोग का वर्णन चौथे अध्याय में किया जायगा। कोयले का दूसरा मुख्य उपयोग घरों में चीजे गर्म करने और रसोई बनाने में किया जाता है।

पचास वर्ष पूर्व, घरों में कोयले के अतिरिक्त दूसरा ईंधन बहुत ही कम जलाया जाता था; वास्तव में अभी तक घरेलू उष्मा का मुख्य साधन कोयला ही है, यद्यपि कोक, गैस और विद्युत् का—जो निश्चय ही सभी कोयले से व्युत्पन्न किये जाते हैं—उपयोग कोयले के उपयोग के बराबर होता जा रहा है। किन्तु आज भी ग्रेट ब्रिटेन में खनित कोयले का लगभग पाँचवाँ भाग घरों में जलाया जाता है। कोयले से उत्पादित पदार्थों के जलाने की अनेका, जिनके उत्पादन पर कुछ कम व्यय नहीं होता, कोयले को जलाना, यदि घरेलू साधन^४ उसको केवल अधिक कार्य-क्षमता से जला सकें तो कम खर्चीला होगा।

किन्तु इस समय वे ऐसा नहीं कर सकते। खुली अग्नि कोयले की उष्मा का ६०—८५ प्रतिशत व्यर्थ खर्च कर देती है और वायु को धुएँ से भर देती है। घरेलू गर्म-पानी के वाष्पित्र और चूल्हे^५ जिनमें गृहस्थ कोयला झोककर छोड़ देना चाहता है, कोयले-से सतोषजनक कार्य नहीं करते, जिसका कारण कोयले से निकलने वाली गैसों को जलाने के लिए वायु के दुबारा प्रवेश के नियंत्रण की कठिनाई है। इसके अतिरिक्त कोयले कोयले में बड़ा अन्तर होता है। कोयले का व्यापारी जो कोयला देता है वह

बड़ा या छोटा, साफ या मैला, इष्टक बनानेवाला या इष्टक न बनानेवाला, झाँवाँ बनानेवाला या न बनानेवाला हो सकता है। शक्ति-सयंत्रों^१ का उपयोग करने वाले, प्राप्त किये गये कोयले का अध्ययन करते हैं और परिस्थितियों की ऐसी व्यवस्था करते हैं कि इसको जलाकर सर्वोत्तम लाभ उठाया जा सके, किन्तु घर का एक मात्र नियम है “भरो और भूल जाओ।” जो हो, यद्यपि कोयला (एंथ्रे साइट के अतिरिक्त) घरेलू रसोई बनाने और पानी गर्म करने के लिए बहुत अधिक उपयोग में नहीं आता, तथापि घरेलू अँगीठियों में प्रति वर्ष लगभग ३॥ करोड़ टन कोयला जलाया जाता है, जिनमें से कुछ का उपयोग पानी गर्म करने के लिए भी किया जाता है।

कोयले की खुली अग्नि

इस पुस्तक के लेखक ने कुछ वर्षों तक लकड़ी के अतिरिक्त और कुछ नहीं जलाया जिसकी क्षमता, जलनेवाले पदार्थ के रूप में, कदाचिद् कोयले की क्षमता से भी कम है। किन्तु इसकी गंध रुचिकर होती है और यह देखने में आकर्षक प्रतीत होती है; वास्तव में लकड़ी की अग्नि में हर समय कुछ न कुछ होता ही रहता है। चूल्हे में लकड़ी लगाते रहना और आवश्यकतानुसार आग को तेज या मन्द करते रहना वस्तुतः एक अलग धंधा है—प्रायः ऐसा जो मन को भाता हो। लकड़ी की अग्नि को मेरे अधिक पसंद करने का कारण वास्तव में सौन्दर्य की भावना है; इससे मेरी इन्द्रियो को प्रसन्नता होती है, यह भूतकाल से मेरा संबंध स्थापित कर देती है; और एक अच्छी अग्नि जलाने का कार्य निपुणता का ऐसा अद्भुत कर्म है जिससे मुझे थोड़ी सी प्रशंसा का अवसर मिलता है। मैं इस पर जोर केवल यह जानने के लिए दे रहा हूँ कि घरेलू तापन-कार्य को केवल इसकी कार्य-क्षमता से ही नहीं जाँचा जा सकता।

घरों में ईंधन के उपयोग का वर्णन एक दूसरे अध्याय में किया जायेगा। फिर भी यहाँ यह स्मरण रखना चाहिए कि एक अच्छी अँगीठी में सावधानी से ईंधन भरने पर कोयले की दहन-उष्मा^२ का लगभग २५ प्रतिशत कमरे में विकीर्ण हो जाता है जब कि और १५ प्रतिशत चिमनी के ईंटों से बने भाग में अवशोषित होकर फिर घर में वापस आ जाता है। यदि एक औसत कार्यक्षमता वाले वैद्युत शक्ति-केन्द्र में कोयले की वही मात्रा जलायी जाती तो २७ प्रतिशत से अधिक उष्मा विद्युत् में परिवर्तित न होती और पारगमन^३ में होनेवाली हानि के कारण केवल लगभग २२ प्रतिशत

1. Power-plant

2. Heat of combustion

3. Transmission

ही उपभोक्ता तक पहुँच पाती। वैद्युत-अग्नि को दी गयी सारी विद्युत् लगभग उष्मा में परिवर्तित हो जायगी। इस प्रकार सर्वश्रेष्ठ प्रकार की कोयले की खुली अग्नि, वैद्युत-अग्नि की अपेक्षा कोयला जलाने की अधिक कार्यक्षम विधि है।

किन्तु वास्तव में उष्मीय कार्य-क्षमता के बारे में कदाचित् ही कोई आपत्ति की जाती हो। खुली अग्नि के पक्ष में जो चीज है उसका कारण वह प्रीति या मोह है जो एक अंग्रेज को अपनी अँगीठी या चूल्हे के प्रति होता है; इसके विपक्ष में इससे उत्पन्न होनेवाले अलकतरे जैसे गाढ़े काले रंग के धुएँ का चारों ओर प्रचुर परिमाण में छा जाना है। ग्रेट ब्रिटेन में कोयले के धुएँ से होनेवाली क्षति का अनुमान ४ से ५ करोड़ पौण्ड प्रति वर्ष का है। कज्जल, तारकोल इत्यादि की २५ लाख टन की और संक्षारक सल्फर-डाइ-आक्साइड की लगभग ५० लाख टन की मात्रा प्रति वर्ष वायु में छोड़ी जाती है। धुआँ धातु के काम को क्षति पहुँचाता है, भवनो को गन्दा करता है, वस्त्रों पर धब्बे डालता है, वनस्पतियों को बढ़ने से रोकता है, कुहरे को उत्पन्न करता है, दुर्बलो की जान ले लेता है और सूर्यप्रकाश की विटामिन-उत्पादक किरणों को आने से रोकता है। अभी पिछले कुछ वर्षों के भीतर धुआँ बहुत कम हो गया है और रसोई-घरों की अँगीठियों के स्थान पर गैस, विद्युत् या कोक से जलाये जानेवाले तंदूर उस दिशा में एक बहुत महत्त्वपूर्ण प्रगति है। अप्रचलित पुराने भ्राष्ट्र-संयंत्र के स्थान पर आधुनिक भ्राष्ट्र के क्रमशः उपयोग से कारखानों के धुएँ का उत्सर्जन समाप्त किया जा सकता है। किन्तु जब तक एक अंग्रेज को सुखद अँगीठी या चूल्हे के प्यार से विलग नहीं किया जा सकता या इसमें जलाने की लकड़ी या कोलाइट जैसे किसी हानिरहित ईंधन का उपयोग नहीं किया जाता तब तक घरेलू चिमनी निरन्तर धुआँ देती रहेगी। इस समय इनमें से कोई भी सर्वगत उपयोग के लिए पर्याप्त मात्रा में उपलब्ध नहीं किया जा सकता।

पीट का उपयोग

पीट, जिसे आयरलैण्ड के निवासी घास-पात (टर्फ) कहते हैं, पर्याप्त मात्रा में मिलनेवाला ईंधन है जो कोयले की खानों से दूर कुछ प्रदेशों में पाया जाता है। इसमें कुछ गुण हैं जो कोयले में नहीं होते, उदाहरणार्थ—इसे खानों से नहीं निकालना पड़ता और कम व्यय पर तथा मानवीय जीवन को संकट में डाले बिना यंत्रों द्वारा इसका

उत्खनन किया जा सकता है। दूसरी ओर उपयोग करने से पहले इसे सुखाना पड़ता है और जब यह पर्याप्त शुष्क हो जाता है तब भी इसका उष्मीय मान कोयले की अपेक्षा आधा होता है।

घर-गृहस्थी में चीजें गर्म करने और रसोई बनाने में पीट का उपयोग प्राचीन काल से होता चला आ रहा है। किन्तु शक्ति के साधन के रूप में इसका उपयोग बहुत ही आधुनिक है। पीट से शक्ति का अत्यधिक विकास रूस में हुआ है, आयरलैंड में भी इससे बहुत कार्य लिया गया है जहाँ देश की विद्युत् का लगभग एक तिहाई इससे व्युत्पन्न होता है। हाल में ही स्काटलैंड के उत्तरी भाग के लिए पीट जलानेवाले शक्ति-केन्द्रों की योजना बनायी गयी है। पीट के ६-८ फुट गहरे, २००० एकड़ विस्तृत दलदल से^१ लगभग एक शताब्दी तक ४०,००० किलोवाट का शक्ति-केन्द्र चलाया जा सकता है।


पीट का काटना

दलदल के पीट में ९५ प्रतिशत तक नमी रहती है और यह इतना गीला होता है कि मशीनो द्वारा इसे नहीं काटा जा सकता। सामान्यतः पहली क्रिया दलदल से जल को जितना सम्भव हो नाली द्वारा उतना निकालना या उस समय तक निरन्तर रहना है जब तक कि उपयोग किये जानेवाले भाग में ९० प्रतिशत से अधिक जल न रहे। तब पीट काटने और उसे फैलाने की मशीन का उपयोग सम्भव हो जाता है, (प्लेट ७)। जिस पकिल भूमि से पीट लिया जा रहा हो, उसकी सतह पर यह मशीन चलती है। इस मशीन का नोदन^२ विद्युत् द्वारा मशीनी हल से बने चिह्नों के साथ होता है। यह पीट के एक भाग को काटती है, फिर उसे घास की जड़ पकड़ें हुए ढेलों में खंडित कर देती है और उन्हें दलदल की सतह के ऊपर फैला देती है जहाँ वे कुछ सप्ताह के लिए उस समय तक सूखते रहते हैं जब तक कि वे हाथ लगाने योग्य दृढ़ता न प्राप्त कर लें। फिर और सुखाने के लिए उनका ढेर लगा दिया जाता है। अंत में पीट, जिसमें अब भी ३५ प्रतिशत जल रहता है, शक्ति-केन्द्र में पहुँचा दिया जाता है।

पीट का दहन

पीट कोयले से एक भिन्न समस्या उपस्थित करता है। यह बड़ी सरलता से प्रज्वलित हो जाता है, इसमें इष्टक बनने की प्रवृत्ति नहीं होती, इसकी राख बहुत

हलकी रहती है और झाँवाँ नहीं बनाती। दूसरी ओर इसका आकार बड़ा होता है और इसके लिए एक बड़े दहन-कक्ष की आवश्यकता होती है। अभी तक, इसे प्रायः उसी ढग से जलाया जाता रहा है जिससे कोयला; अंगीठी में यह मशीनों द्वारा झोका जाता है और लगभग १८ इंच गहरे ईंधन की तली में जलाया जाता है। कोयले को कम खर्च में जलाने के लिए जितने विचार पृष्ठ ३९-४० पर दिये गये हैं वे सब पीट पर भी उसी प्रकार लागू होते हैं।



चित्र १२. मोना-प्रधार टर्फ-ज्वालक

पीट कोयले की भाँति चूर-चूर किया जा सकता है और दहन-कक्ष में उड़ाया जा सकता है; पर इसके उपयोग का अधिक सुविधाजनक प्रकार एक मोना-प्रधार टर्फ-

ज्वालक है (चित्र १२)। इसमें ईंटों से बना एक दहन-कक्ष होता है जिसमें जलनेवाला पीट रहता है, ज्यो-ज्यो ईंधन जलता जाता है उसमें नया पीट भरा जाता है। एक प्रधार के रूप में वायु पहुँचायी जाती है जिसका मार्ग जलते हुए ईंधन के तल की ओर निर्धारित रहता है। ईंधन की तली में वायु प्रेरित की जाती है किन्तु साथ-ही-साथ यह एक प्रक्षुब्धता^१ उत्पन्न करती है और इस प्रकार ईंधन से निकलनेवाली बिना जली गैसें वायु से मिल जाती हैं। इसमें ताप इतना उच्च होता है कि राख पिघल जाती है और एक सघन झाँवे के रूप में हटायी जाती है।

चूर्ण किया हुआ पीट एक गैस-वरीवर्त में सुविधापूर्वक जलाया जा सकता है; यहाँ नमी के अंश से कोई हानि नहीं होती; क्योंकि इससे उत्पादित भाप वरीवर्त में काम में आनेवाले तरल के रूप में कार्य करती है।

तो यह स्पष्ट है कि विद्युत्-शक्ति के उत्पादन और कई प्रकार के औद्योगिक तापन के लिए पीट का उपयोग किया जा सकता है; इसके कम खर्च में उपयोग की शर्त यह है कि कोयले के मूल्य से लगभग आधे मूल्य पर यह प्राप्य हो।

विविध ईंधन

हर पौधा प्रकाश से ऊर्जा संगृहीत करता है और इसलिए पौधे से व्युत्पन्न प्रायः कोई भी वस्तु जलायी जा सकती है।

लकड़ी निश्चय ही एक उत्तम ईंधन है, विशेषकर यदि इसका उपयोग वही किया जाय जहाँ यह उत्पन्न होती है, और उन ईंधनों की भी जिन्हें व्यर्थ जानेवाले ईंधन कहते हैं, एक बड़ी श्रेणी है। कुछ उद्योगों में व्यर्थ जानेवाले वनस्पति पदार्थ की एक बड़ी मात्रा पैदा होती है जिसका बेचना कठिन होता है किन्तु उचित भ्राष्ट्रों में भाप उत्पन्न करने के लिए इन सभी को जलाया जा सकता है।

इसी प्रकार आरा मिलों में व्यवहार में लाये गये टिम्बर के कदाचित् १० प्रतिशत के बराबर लकड़ी का बुरादा पैदा होता है। बहुधा इसे बाहर फेंक देते हैं और ढेरों में सड़ने के लिए इसे छोड़ दिया जाता है। किन्तु यदि एक वाष्पित्र-संयंत्र विशेष रूप से बड़े दहन-कक्ष के साथ बनाया जाये, तो लकड़ी का बुरादा अपने भार के आधे से तिहाई तक के बराबर कोयले का स्थान ले सकता है।

गीले अवशेषों को प्रयोग में लाना अधिक कठिन है। चमड़ा कमाने का कार्य करने-वाले बल्कसत्त्व (टैनिन) निकालने के लिए वृक्ष की छाल या लकड़ी के छोटे-छोटे

टुकड़ों को उबालते हैं। इनका अवशेष इतना गीला होता है कि जब तक एक विशेष भ्राष्ट्र की प्ररचना न की जाये इसे जलाया नहीं जा सकता। किन्तु यदि ऐसा किया जाये, तो दहन-परिधि में पहुँचकर गीला पदार्थ सूख जाता है और तब जलता है। बबूल की छाल को जिससे चमड़ा पकाया जाता है जलाने से संयुक्तराज्य अमेरिका में लगभग २० लाख टन कोयले की बचत होती है। खोई, जो कि गन्ने का रस निकालने के पश्चात् बच रहती है, एक दूसरा महत्त्वपूर्ण व्यर्थ जानेवाला ईंधन है। निम्नतम श्रेणी में गहरो का कूड़ा-करकट आदि है जो जलने के योग्य बनाया जा सकता है और तब उससे किमीको भी कोई हानि नहीं पहुँच सकती। यह कम-से-कम इतनी भाप का उत्पादन कर सकता है जिससे एक भ्राष्ट्र चलाया जा सकता है।

अध्याय ४

कोयले से व्युत्पन्न ईंधन

कार्बनीकरण^१ का उद्देश्य

इंग्लैण्ड में खनित^२ कोयले के पाँच में से चार भाग कोयले के ही रूप में जलाये जाते हैं और शेष पाँचवें भाग का कार्बनीकरण किया जाता है अर्थात् इसे कोक, गैस और उपजातो^३ में जिनमें मुख्य तारकोल है, परिवर्तित किया जाता है। हर प्रकार के कोयले का कोक नहीं बनाया जा सकता। यह सभी जानते हैं कि जब कुछ प्रकार का कोयला जलाया जाता है, तो वह पिघल और फूल जाता है, जबकि कुछ दूसरे प्रकार के कोयले ऐसा नहीं करते। पहिली प्रकार के कोयले ही कार्बनीकरण के लिए उपयोगी होते हैं।

तत्त्वतः, इस प्रक्रम का मतलब है कुछ प्रकार के कोयलो को कम-से-कम ५५०° सै० (एक निम्न रक्त-ताप^४) तक गर्म करना, किन्तु साधारणतः इससे बहुत ऊँचे ताप तक इसे गर्म किया जाता है। ४००° सै० पर कोयला कोमल होना आरम्भ करता है और जैसे-जैसे ताप बढ़ता है यह लेई-मा^५ बल्कि द्रव बन जाता है। कोयले में रासायनिक यौगिकों का विच्छेदन प्रारम्भ हो जाता है और उनसे गैसों का उत्पादन होता है जिनमें हाइड्रोजन, मिथेन, कार्बन मोनोक्साइड, भाप, अमोनिया और हाइड्रोकार्बन वाष्प होते हैं; जिस प्रकार यीस्ट में निकलनेवाली कार्बन-डाई-आक्साइड, रोटी के सने हुए आटे को फूला देती है, उसी प्रकार ये गैसें लेई-से पदार्थ को फूला देती हैं। जब ताप और अधिक बढ़ता है, तो गैसों का निकलना बन्द हो जाता है और लेई-सा कोयला कठोर होकर कार्बन का एक टुकड़ा बन जाता है जिसे कोक कहते हैं और जिसमें फूले हुए पदार्थ की कोशीय^६ संरचना^७ रह जाती है। शीतल होने पर निकलती हुई गैसें तारकोल और अमोनिया तथा दूसरे यौगिकों के एक जलमय विलयन^८ का निक्षेप^९ करती हैं; शुद्ध किये जाने पर वे कोयला-गैस बन जाती हैं।

1. Carbonization
2. Mined
3. By-products
4. Red-heat
5. Pasty
6. Cellular
7. Structure
8. Solution
9. Deposit

कार्बनीकरण का उद्देश्य ऐसे ईंधन प्राप्त करना है जिनसे वे कार्य किये जा सकें जो कोयले से नहीं किये जा सकते और इसके लिए जो मूल्य देना पड़ता है वह कोयले की उष्मा के मूल्य का लगभग ४५ प्रतिशत है। यह औद्योगिक परिमाण पर किये गये इस प्रक्रम में व्यय होनेवाली ऊर्जा की मात्रा का द्योतक है। यदि गैस का वितरण करने में व्यय हुई ऊर्जा को भी जोड़ा जाये, तो ऊर्जा की हानि ५० प्रतिशत से अधिक हो जाती है।

इतिहास के अनुसार, धातु-विद्या^१ वैज्ञानिकों को काष्ठ-कोयले का प्रतिस्थापक^२ देने के लिए, कार्बनीकरण सर्वप्रथम सोलहवीं शताब्दी में प्रारम्भ किया गया। इसकी आवश्यकता इसलिए पड़ी कि काष्ठ-कोयला उस समय अधिक दुर्लभ और महंगा होता जा रहा था। तभी से वात-भ्राष्ट्रों^३ में प्रयुक्त होने के लिए, धातु-गालन^४ कार्य और इसी प्रकार के अन्य उपयोगों के लिए कोक बनाया जाता रहा है।

जिस विधि से लकड़ी से काष्ठ-कोयला बनाया गया था, सर्वप्रथम कोयले से कोक भी उसी विधि से बनाया गया। कोयले को ढेरों में एकत्र करके मिट्टी से ढँक देते थे। तब नीचे से उसमें आग लगाकर कोक बनाया जाता था। उपजात गैसों या तो जल जाती थी या धुएँ के रूप में बाहर निकल जाती थी। उनका अस्तित्व अठारहवीं शताब्दी के मध्य तक अज्ञात ही रहा। जब उष्मा से कोयले का कार्बनीकरण हो जाता था, तो उसे पानी से ठंडा किया जाता था और लुहारों द्वारा उसका उपयोग होता था।

गैस का बड़े पैमाने पर बनाया जाना सन् १८०० ई० के पश्चात् शीघ्र ही आरम्भ किया गया था। इसका उद्देश्य गैस बनाना था, कोक केवल एक उपजात था। लगभग १८५० ई० से तारकोल रासायनिक उद्योग के लिए एक उपयोगी कच्चा पदार्थ बना। १९०० ई० तक यह रंग, औषधि और विस्फोटक^५ पदार्थों के उद्योगों का आधारभूत पदार्थ बन चुका था। पहिले विश्व-युद्ध में विस्फोटक पदार्थ बनाने के लिए बेनजीन, टोलूईन और फिनोल की माँग बहुत अधिक बढ़ गयी और गैस-उद्योग के उपजातों के महत्त्व का पता चला। कोक बनानेवाले भ्राष्ट्र के इन उपजातों को व्यर्थ जाने देना अनुचित समझा जाने लगा। इसलिए धातु-विद्या वैज्ञानिकों की कोक-भ्राष्ट्रों की आवश्यकता से बची गैस और तारकोल का संग्रह करने तथा उन्हें व्यावहारिक उपयोग में लाने के प्रयत्न किये गये। उपजातों को बर्बाद होने से बचाना अब कोक-उद्योग की बिलकुल सामान्य सी चीज है।

1. Metallurgy

2. Substitute

3. Blast furnaces


4. Foundries

5. Explosives

कोक के लिए कार्बनीकरण

ग्रेट ब्रिटेन और संयुक्त राज्य अमेरिका दोनों में ही लोहे के बहुत बड़े उद्योग हैं। लोहा एक वात-भ्राष्ट्र में बनाया जाता है (पृष्ठ ७३) जिसमें कोक, लोह-अयस्क और चूने के पत्थर का एक मिश्रण भरा जाता है। कोक दो कार्य करता है, इसके जलने से उष्मा मिलती है और यह अयस्क को लोहे में अवकृत कर देता है; कोक की जिस मात्रा की आवश्यकता होती है वह समय की कार्य-क्षमता के अनुसार बदलती है, किन्तु मोटे हिसाब से, एक टन लोहा बनाने के लिए एक टन कोक की आवश्यकता होती है। ग्रेट-ब्रिटेन, धातु-शोधन में काम आनेवाला लगभग एक करोड़ ४० लाख टन कोक और संयुक्त राज्य अमेरिका लगभग ६ करोड़ टन कोक प्रतिवर्ष उत्पन्न करता है।


धातु शुद्ध करनेवाला व्यक्ति (मेटलर्जिस्ट) कुछ विशेष प्रकार का कोक चाहता है। वह चाहता है कि यह कठोर, दृढ़, चाँदी के सदृश दिखनेवाला और बड़े टुकड़ों में हो, गन्धक का इसमें बहुत कम अंश हो और यह प्रतिक्रियाशील हो अर्थात् सरलता से इसका प्रज्वलन हो सके और शीघ्रता से इसे जलाया जा सके। अतः वह इस प्रकार के कोयले को चुनता है जिससे ऐसा ही कोक मिल सके और उसके साथ वह ऐसी ही कारगरवाई करता है कि जिससे यह इच्छित प्रकार का कोक बन सके। वह इस पर अधिक



चित्र. १३. मधुकोष कोक-भ्राष्ट्र

- | | | | |
|----------------|-------------|---------------|------------------|
| 1. Ore of iron | 2. Reduce | 3. Efficiency | 4. Metallurgical |
| 5. Reactive | 6. Ignition | | |

ध्यान नहीं देता कि इस काररवाई से कोयले से गैस या तारकोल की कोई बड़ी मात्रा मिलेगी या नहीं। दूसरी ओर, गैस बनानेवाला ऐसे कोयले की खोज करता है जिससे गैस की अधिकतम मात्रा का उत्पादन हो सके और वह केवल इतना चाहता है कि इससे ऐसी श्रेणी का कोक मिले जिसे गृहस्थ मोल ले सके। इतना और कह दीजिए कि कोक की माँग गैस की माँग की अपेक्षा बहुत अधिक है और अब इसका कारण समझ में आ जायेगा कि कोक और गैस बनाना भिन्न-भिन्न उद्योग क्यों है।



चित्र १४. धातु कार्मिक कोक बनाने के लिए एक उपजात झाड़ू की तीन इकाइयों

F. धूम मार्ग : C. कोयले का कार्बनीकरण होता है : G. बाहर जाती

हुई गैस जिसमें से कुछ पुनर्जनित्र में गर्म की जाती है और आवश्यक

उष्मा की पूर्ति करने के लिए धूममार्ग में जलायी जाती है।

कहा जाता है कि सर्वोत्तम कोक पुराने ढंग के और अपव्ययी मधुकोष-भ्राष्ट्र^१ में बनाया जाता था। ये ईंटों की बनी गुम्बद जैसे होते थे, जिसका व्यास लगभग १२ फुट होता था। इनकी चोटी में ईंधन झोकने का छिद्र और पक्ष में एक अग्निद्वार होता था (चित्र १३)। इन्हें निरंतर गर्म रखा जाता था। ईंधन झोकनेवाले छिद्र में ५-७ टन कोयला डाल दिया जाता था, जिससे फर्श २० इंच ऊपर तक ढक जाता था। भ्राष्ट्र की उष्मा से इस कोयले का कार्बनीकरण हो जाता था तथा जैसे जलने लगती थी। वायु के झोके को द्वार-मार्ग में ईंटों को एकत्र करके नियंत्रित किया जाता था। दो-तीन दिन के पश्चात् कोयला कोक में परिवर्तित हो जाता था; फिर इसे जल से बुझाया और लोहे के पंजे (जद्रे) द्वारा हिलाया जाता था। इस प्रकार कोक तो उत्तम बनता था किन्तु उपजात नष्ट हो जाते थे और ऐसे भ्राष्ट्रों के समूह से निकलने वाले धुएँ और व्यर्थ की गैसों से निकट के प्रदेश विषैले हो जाते थे। आज इनका स्थान उपजात भ्राष्ट्रों ने ले लिया है।

उपजात-भ्राष्ट्र^२ (चित्र १४ देखिए) का रूप अपने अधिक लम्बे किनारों पर खड़े सिगार के डिब्बे के सदृश होता है। ऐसी भट्ठी न्यूनाधिक ४० फुट लम्बी, १२ फुट ऊँची और २० इंच चौड़ी होती है। यह सिलिका की ईंटों की बनी होती है, क्योंकि सिलिका उच्च ताप सहन कर सकता है। करीब एक सौ तक ऐसी भट्ठियाँ एक दूसरे के पार्श्व में एक ही समूह में बनायी जाती हैं और उनमें से प्रत्येक के बीच एक दीवार होती है जिसमें धूम-मार्ग बने होते हैं जिनमें से उष्ण गैसों प्रवाहित होती हैं और भ्राष्ट्रों को गर्म करती हैं। इस प्रकार भ्राष्ट्रों के पूरे समूह से एक ठोस खड-सा बन जाता है। इनकी चोटी के बगल से ईंधन की एक लारी चलती है जिसमें कोयला भरा रहता है, जिसे यह लारी, बने हुए गोल छिद्रों में से भ्राष्ट्र में झोंकती है। हर भ्राष्ट्र से एक बड़ा नल जुड़ा रहता है जो गैस और दूसरे वाष्पशील पदार्थों को सगृहीत करता है। जब किसी भ्राष्ट्र में कोयले का पूर्ण कार्बनीकरण हो जाता है, तो हर सिर पर द्वार ऊपर को उठा दिये जाते हैं और एक विशाल “धक्का देने वाली मशीन”^३ ५० फुट की मेपाकार^४ भुजा से उड़ीप्त कोक को बाहर धकेल देती है। कोक रेल की पटरियों पर खड़ी हुई एक बड़ी लोहनिर्वापन^५-कार में गिरता है और ठण्डा करने के लिए इसे पानी से सराबोर कर दिया जाता है।

1. Beehive Oven

2. By-product Oven

3. 'Pusher-machine'

4. Ram

5. Quenching

तारकोल और दूसरे बहुमूल्य पदार्थों को पृथक् करने के लिए गैस के साथ प्रयुक्त वैमी ही कारखानों की जाती है जैसी कि गैस-कारखानों में, यद्यपि उतने विस्तार से नहीं। अब शेष गैस को, उष्मा की माँग की पूर्ति करने के लिए, कोक-भ्राष्ट्र के धूम-मार्ग में जलाया जा सकता है किन्तु साधारणतः कोयले से मिलनेवाली गैस की अपेक्षा कम गैस की आवश्यकता होती है। जैसा कि पृष्ठ ६८-६९ पर वर्णन किया गया है, कुछ कोक को उत्पादक गैस में परिवर्तित कर इसका उपयोग प्रज्वालन^१ करने के लिए कदाचित् अधिक पसन्द किया जा सकता है और इस प्रकार कोक-भ्राष्ट्र-गैस को दूसरे कार्यों के लिए बचाया जा सकता है। वहाँ जिस पुनर्जनन^२ नियम का वर्णन किया गया है उसका उपयोग उष्मा की हानि रोकने के लिए किया जाता है। कोक बनाने के लिए जिस कोयले का उपयोग किया जाता है, उसे सामान्यतः, किन्तु आवश्यक रूप से नहीं, पीसकर पाउडर कर लिया जाता है। इसलिए चूर्ण कोयले से, जो दूसरे अधिकांश कार्यों के लिए अनुपयुक्त होता है, ठोस कोक बनाना संभव है। विभिन्न प्रकार के कोयले बहुधा इसलिए मिला दिये जाते हैं कि निश्चित रूप से एक ऐसा मिश्रण बन जाये जो कोक में सरलता से परिवर्तित हो सके और जिसमें अत्यधिक प्रसार न हो, जिससे फूलते हुए कोयले के दाब से भ्राष्ट्र की दीवारें टूटकर गिर न पड़ें।

कोक-भ्राष्ट्र से निकलनेवाली गैसों किस प्रकार उपयोग में लायी जा सकती है? वास्तव में यह साधारण नगर-गैस जैसा ही होती है और प्रत्यक्ष उपाय यही है कि यह गैस-कारखानों को बेच दी जाये। किन्तु इसमें एक अनोखी कठिनाई सामने आती है। गैस का आकार इतना अधिक होता है और वातिधारक^३ इतने मँहगे हैं कि बहुत से नगर दो दिन के लिए भी पर्याप्त गैस का संग्रह नहीं कर सकते। फिर गैस के व्यवसाय पर पार्लिमेण्ट का एक अधिनियम लागू होता है जिसके अनुसार गैस-प्रदाय^४ का दाब किसी एक निश्चित निम्न अंक से अधिक रहना आवश्यक होता है। कोक-भ्राष्ट्रों से गैस का वहन सामान्यतः स्थिर रूप से जारी रहता है; किन्तु यदि किसी कारण कोक-भ्राष्ट्र बन्द हो जायें तो गैस-कारखानों को कोई गैस न मिलेगी और तब अपने उपयोग के लिए इसका बनाना स्वयं उनके लिए आवश्यक हो जाता है। इस कारण उन्हें एक संयंत्र रखना होता है जिससे अपनी आवश्यकता के अनुसार वे गैस का उत्पादन कर सकते हैं, यद्यपि सामान्यतः वे कोक-भ्राष्ट्रों से गैस मोल ले सकते हैं जो खुद उनकी बनायी हुई गैस की अपेक्षा बहुत सस्ती होती है। परिणामतः कोक-भ्राष्ट्र गैस के खरी-

दने से जौ बचत होती है वह आकस्मिक आवश्यकता के लिए खरीदे हुए संयंत्र पर, जो काम में न आ रहा हो, लगी पूँजी से मिट जाती है। फिर भी उत्तर-पूर्वी गैस-ग्रिड और यॉर्कशायर तथा वेल्स को भी, कोक-भ्राष्ट्र गैस की बड़ी मात्रा प्रदान की जाती है; वास्तव में सारे देश की नगर-गैस का लगभग १० प्रतिशत कोक-भ्राष्ट्रो से व्युत्पन्न होता है। कोक-भ्राष्ट्रों से उत्पादित कुल गैस का यह लगभग दसवाँ भाग है। अवशेष का उपयोग भ्राष्ट्रों में अग्नि उत्पन्न करने, कारखानों में भाप बनाने, धातु-शोधन भ्राष्ट्रों को तपाने और रासायनिक उद्योगों में हाइड्रोजन जुटाने इत्यादि के लिए होता है। गैस-ग्रिड पद्धति के विस्तार से कोक-भ्राष्ट्र गैस का अधिक उपयोग सम्भव हो सकेगा किन्तु जब तक कोक-भ्राष्ट्रों में अवरित कार्य का होना निश्चित न हो जाये, ये गैस-कारखानों को उनके स्थान से नहीं हटा सकते। दूसरी कठिनाई इस कारण होती है कि पूरे वर्ष कोक-भ्राष्ट्र लगभग एक ही परिमाण में उत्पादन करते हैं जबकि नगर-गैस की आवश्यकता ग्रीष्म ऋतु की अपेक्षा जाड़े में अधिक होती है।

गैस के लिए कार्बनीकरण

ब्रिटिश कोक-उद्योग और गैस-उद्योग, यदि उनके द्वारा उपयोग किये गये कोयले की मात्रा से निर्णय किया जाये, लगभग एक ही विस्तार के हैं, किन्तु गैस-उद्योग, कम-से-कम दक्षिण में रहनेवालों के लिए, कोक-भ्राष्ट्र की अपेक्षा अधिक परिचित वस्तु है।

गैस बनानेवाले ऐसे कोयले की माँग करते हैं जिससे थर्म में मापी गयी गैस की अत्यधिक मात्रा मिलती है (एक थर्म गैस की वह मात्रा है जिससे उष्मा की १००,००० ब्रिटिश-उष्मा-मात्रक^१ उत्पन्न होती है)। इससे विकने योग्य कोक का प्राप्त होना आवश्यक है; इसे बहुत अधिक फूलना नहीं चाहिए, नहीं तो यह वक-यन्त्र^२ से चिमट जा सकता है।

कोयला एक वक-यंत्र में तापित किया जाता है (R, चित्र १५), जो आधुनिक संयंत्र में सामान्यतः अग्नि-मिट्टी^३ की एक लम्बी ऊर्ध्वाधर^४ नली होती है। यह चोटी की अपेक्षा आधार के निकट अधिक चौड़ी होती है। ये वक-यंत्र अग्नि-ईटो के बने कक्ष में स्थापित किये जाते हैं जिसमें कोक से बननेवाली उत्पादक गैस जलायी जाती है। वक-यंत्र के ऊपरी सिरे में से कोयला भरा जाता है और कोक निचले सिरे से क्रमशः निकाला जाता है। कभी-कभी भीतर भाप का अनुवेधन^५ किया जाता है जिससे

1. British Thermal Units

2. Retort

3. Fireclay

4. Vertical

5. Fire-brick

6. Injection

उद्दीप्त कोक की व्यर्थ जानेवाली उष्मा का उपयोग करके जल-गैस (पृष्ठ ७३) बनायी जाती है। अन्त में, निकलनेवाले कोक को बुझाया जाता है। इसमें से कुछ का उपयोग उत्पादको' (P) में वक-यंत्रों को गर्म करने में होता है और शेष वेच दिया जाता है।

जब गैस वक-यंत्र से निकलती है, तो वह गहरे पीले-से या हरे-से रंग का धुँआँ होती है। यह निम्नलिखित पदार्थों का एक संकीर्ण मिश्रण होती है—(१) हाइड्रोजन, मिथेन, दूसरे गैसीय हाइड्रोकार्बन, कार्बन-मोनो-आक्साइड, और नाइट्रोजन (इन्हींसे वह गैस बनती है जो बेची जाती है), और (२) भाप, तारकोलीय वाष्प, वेंजीन, टोलुइन, नैफथालीन, फिनोल, थियोफीन, कार्बन-डाइ-आक्साइड, हाइड्रोजन-सल्फाइड, हाइड्रोजन सायेनाइड और अमोनिया, इनमें से सभीको पृथक् करना होता है।

उदलक-प्रनाड^१ H में ६०° - ७०° से० तक गैस को ठण्डा करना पहली क्रिया है। यहाँ भाप संघनित हो जाती है और जो जल बनता है उसमें अमोनिया, हाइड्रोजन-सल्फाइड, कार्बन-डाइ-आक्साइड और हाइड्रोजन-सायेनाइड का अधिकांश विलीन हो जाता है और एक दुर्गन्धपूर्ण पीला-सा विलयन बनता जाता है जिसे अमोनियामय^२ द्रव कहते हैं। साथ-ही-साथ भारी तारकोल संघनित हो जाता है। अमोनियामय द्रव तारकोल से मिश्रित नहीं होता किन्तु इसके ऊपर तैरता है और इन्हें भिन्न-भिन्न टैंकों में ले जाया जाता है।


गैस अभी तक गर्म होती है और अशुद्धि प्रनाड में से प्रवाहित होकर संघनित्रों^३ में पहुँचती है जहाँ इसका ताप गिरकर वायुमंडलीय ताप के बराबर हो जाता है। अमोनियामय द्रव और तारकोल की और अधिक मात्रा संघनित होती है, किन्तु ठंडी की हुई गैस में अब भी अमोनिया, गंधक के यौगिक, हाइड्रोजन-सायेनाइड, नैफथालीन, वाष्प और तारकोल-कुहरा मिले रहते हैं।

शुद्धिकरण पद्धति गैस के निकास^४ का प्रतिरोध करती है जिससे उल्टी दशा में एक दाब स्थापित हो जाता है और इसके कारण गैस का च्याव^५ होगा, यदि उसे अपने मार्ग में प्रवाहित होने में सहायता न मिले। इसलिए इस अवस्था में एक निष्का-पक^६ (अर्थात् एक पम्प) मध्य में डाला जाता है और इस प्रकार चलाया जाता है

- | | | | |
|--------------|-------------------|---------------|---------------|
| 1. Producers | 2. Hydraulic-main | 3. Ammoniacal | 4. Condensers |
| 5. Passage | 6. Leakage | 7. Exhauster | |

किंवक-यंत्र में गैस का दाब लगभग वायु मण्डलीय दाब के बराबर रहे तथा गैस का शोधन करनेवाले सयंत्रों और दूसरे यंत्र में से इसे प्रवाहित होने पर विवश किया जा सके।

इसके पश्चात् गैस से अमोनियामय द्रव में बुलबुले उठवाकर या गैस को अवशोषित करके, जिसमें तारकोल के कण विद्युद्घनो^१ की ओर आकर्षित हो जायें,



चित्र. १५. एक आधुनिक गैस-कारखाने में वक-यंत्र-गृह

1. Electrodes

तारकोल-कुहरे को पृथक् किया जाता है। अब शुद्ध और अदृश्य गैस को जल के निकट सम्पर्क में लाया जाता है जिसमें अमोनिया विलीन हो जाता है।

गैस में अभी तक हाइड्रोजन-सल्फाइड, कार्बन-डाइ-आक्साइड और गंधक के दूसरे यौगिक और बहुत विषैला हाइड्रोजन-सायेनिक-अम्ल^१ बचे रहते हैं। ये लौहिक-हाइड्रोक्साइड^३ (साधारणतः पक लोह-अयस्क) में से गैस को छानकर पृथक् किये जा सकते हैं। यह हाइड्रोजन सल्फाइड और हाइड्रो सायनिक अम्ल का अवशोषण कर लेती है। पहिले से गंधक उत्पन्न होता है और दूसरे से फैरोसायनाइड। दूसरे प्रक्रम भी उपयोग में लाये जाते हैं।

कुछ हाइड्रोजन सायेनाइड अवशोषित होने से बच जाता है। उसे पृथक् करने के लिए गैस को लौह-हाइड्रोक्साइड^३ के क्षारीय^५ आलम्बन^६ से साफ करते हैं जिसके परिणामस्वरूप सोडियम फैरोसायनाइड बन जाता है जोकि एक बिकने योग्य पदार्थ है।

अतः कार्बन-डाइ-सल्फाइड और गंधक के दूसरे वाष्पशील यौगिकों का अवशेष रह जाता है। गैस में गंधक का एक लेश भी इसके दहन से उत्पादित पदार्थों को संक्षारक^७ बनाता है इसलिए इन्हें भी साधारणतः पृथक् किया जाता है। गैस को तप्त निकैल^८ के ऊपर से प्रवाहित करना इसकी एक विधि है। गैस के हाइड्रोजन से कार्बन-डाइ-सल्फाइड की प्रतिक्रिया होती है जिससे कार्बन और हाइड्रोजन-सल्फाइड बनते हैं जो एक आक्साइड-शोधक^९ द्वारा हटा लिये जाते हैं।

बहुत से उद्योगों में गैस को तल द्वारा धोकर नैफथालीन और बेनजीन वाष्प को भी पृथक् किया जाता है; बेनजीन वाष्प कर्मण्यित^{१०} कार्बन द्वारा भी अवशोषित की जा सकती है।

गैस के शोधन का प्रक्रम जटिल और व्ययसाध्य प्रतीत होता है किन्तु यह स्मरण रखना चाहिए कि गैस से निकलनेवाला प्रत्येक पदार्थ उपयोगी है जो रासायनिक उद्योगों को बेचा जा सकता है। इस प्रकार तारकोल का आसवन^{१०} करने पर बेंजीन, टोल्डूईन और जाईलीन^{११} मिलते हैं जो रासायनिक संश्लेषण^{१२} या मोटर-स्पिरिट के लिए उपयोग में आते हैं; क्रिओसैट^{१३} तैल मिलता है जो लकड़ी को परिरक्षित रखने में काम आता है या हाइड्रोजनीकरण करके इससे मोटर-स्पिरिट बनाया जाता

- | | | |
|---------------------|---------------------|----------------------|
| 1. Hydrocyanic acid | 2. Ferric-hydroxide | 3. Ferrous hydroxide |
| 4. Alkaline | 5. Suspension | 6. Corrosive |
| 7. Nickel | 8. Oxide-purifier | 9. Activated |
| 10. Distillation | 11. Xylene | 12. Synthesis |
| 13. Creosote | | |

है; नैर्फथालीन और एन्थ्रासीन मिलते हैं जो रंग-उद्योगों में प्रयुक्त किये जाते हैं; डामर^१ सड़क बनाने के काम में लाया जाता है। शोधकों से मिलनेवाले लोह-आक्साइड को, उनके (शोधकों के) रेचित^२ होने पर, जलाकर सल्फर-डाइ-आक्साइड का उत्पादन किया जाता है जिससे गंधक का अम्ल^३ बनाया जाता है। अमोनियामय द्रव से अमोनिया या अमोनिया के लवण^४ बनाये जा सकते हैं जो खाद के रूप में प्रयुक्त होते हैं; पाइरीडीन इत्यादि भी इससे मिलते हैं; किन्तु कोक, भाप और वायु से बना हुआ, संश्लेषित अमोनिया अब इतना सस्ता है कि गैस से निकाला हुआ अमोनिया कदाचिद् न बिकने योग्य हो सकता है।

गैस से, जो कि मुख्य उपज है, जनता भली-भाँति परिचित है। यह थर्म में बिकती है जो गैस की वह मात्रा है जिससे १००,००० ब्रिटिश-उष्मा-मात्रक का उत्पादन होता है। विद्युत् जिस मात्रक में बिकती है वह एक थर्म का लगभग ३०वाँ अंश होती है। लंदन में (१९५३) बहुत से शुल्क लगते हैं और गृहस्थ के लिए बहुधा यह जानना कठिन होता है कि गैस और विद्युत् पर उसका व्यय कितना होता है। साधारणतः मोटर का किराया और देखरेख इत्यादि पर होनेवाले व्यय का विचार करते हुए भी विद्युत् से मिलनेवाली उष्मा की एक निश्चित मात्रा गैस से मिलनेवाली उसी मात्रा की अपेक्षा सम्भवतः तीन से डेढ़ गुनी तक अधिक मँहगी होती है। दूसरी ओर, विद्युत् का उपयोग बहुधा अधिक मितव्ययिता से होता है—जैसे, एक वैद्युत-अग्नि से उत्पन्न पूरी-की पूरी उष्मा गर्म किये जानेवाले कमरे में ही प्रवेश करती है, जबकि गैसीय अग्नि के दहन से उत्पादित पदार्थ कुछ उष्मा को चिमनी में ऊपर को ले जाते हैं। वैद्युत भ्राष्ट्र में उष्मा की बहुत कम हानि होती है या बिलकुल ही नहीं होती जबकि गैसीय भ्राष्ट्र से उष्ण गैसों की एक धारा निरन्तर बाहर को प्रवाहित होती रहती है।

गैस का प्राथमिक उपयोग घर-गृहस्थी में पानी आदि गरम करने में होता है किन्तु उद्योगों में भी इसके बहुत से उपयोग होते हैं, विशेषकर उन छोटे भ्राष्ट्रों और तंदूरों में अग्नि जलाने के लिए जिनके ईंधन के व्यय को प्रथम महत्त्व नहीं दिया जाता। गैस से मिलनेवाली उष्मा पर होनेवाला व्यय कोयले से मिलनेवाली उष्मा की उसी मात्रा पर होनेवाले व्यय की अपेक्षा लगभग तिगुना होता है किन्तु झोकनेवाले की मजूरी बचने से गैस से उष्मा का उत्पादन कोयले की अपेक्षा बहुत ही सरलता से सस्ता पड़ सकता है। इसके सिवा इच्छानुसार गैस को प्रवाहित करने या इसका प्रवाह बन्द करने की सरलता, जिससे केवल उपयोग होने पर ही ईंधन का व्यय होता है, गैस की

1. Pitch 2. Exhausted 3. Sulphuric acid 4. Salts

शुद्धता, राख हटाने की समस्याओं से छुटकारा, संग्रह करने के स्थान की बचत, इत्यादि सभीको ध्यान में रखना पड़ता है ।

निम्न ताप पर कार्बनीकरण

जब भ्राष्ट्रो मे कोयले से कोक बनाया जाता है, या गैस-कारखानों में इसका आसवन किया जाता है, तो इसे एक उच्च ताप पर गर्म किया जाता है, साधारणतः पीत-ताप,^१ लगभग १०००° से० तक । यदि, दूसरी ओर, सम्भव होनेवाले निम्न ताप अर्थात् ५००-५५०° से०, पर इसका कार्बनीकरण किया जाता है, तो विभिन्न पदार्थ उत्पादित होते हैं ।

कोक का अवशेष बचने के स्थान पर अर्द्धकोक (कोलाइट) बचता है जिसमें अभी तक कुछ वाष्पशील द्रव्य (१०-१५ प्रतिशत) रहता है । कोक के विपरीत, यह सरलता से जलाया जा सकता है और एक खुली अग्नि में निर्विघ्न जलता रहता है किन्तु धुँआँ पैदा नहीं करता । अतः यदि यह पदार्थ बड़ी मात्रा में बनाया जा सकता और गृहस्थ इसे ग्रहण कर लेता, तो यह खुली अंगीठी में जलने के लिए कोयले का स्थान ले लेता जिममे धुँएँ की परेशानी दूर हो जाती । किन्तु इसमें कुछ कठिनाइयाँ हैं । अर्द्धकोक पर कोयले की अपेक्षा अधिक व्यय होता है । यह आकार में भी बहुत अधिक होता है, इसलिए कोयले का गोदाम या भण्डार एक पखवाड़े के स्थान पर एक सप्ताह ही चलेगा । फिर रहने के कमरे में बिना ज्वाला की अग्नि कोई बहुत अच्छी भी नहीं मालूम होती ।

सघनन^२ करके और दूसरी विधियों द्वारा गैस से जिस द्रव का निष्कर्षण^३ किया जाता है उसमें उच्च तापवाले तारकोल में वर्तमान मात्रा की अपेक्षा हलके तैल और फिनोलों की बहुत अधिक और डामर की बहुत कम मात्रा रहती है । अमोनिया भी अपेक्षया बहुत कम होता है । उत्पादित गैस की मात्रा साधारणतः कोयले के समान भार के उच्च-ताप कार्बनीकरण द्वारा उत्पादित गैस की मात्रा के आधे से कम होती है ।

अतः निम्न ताप पर कार्बनीकरण को हलके तैल और अर्द्धकोक के उत्पादन की एक विधि समझना चाहिए जिसका उद्देश्य आयात किये गये पेट्रोल पर हमारी निर्भरता को घटाना और साथ-ही-साथ धुँएँ से होनेवाले अनुत्रास को समाप्त करना है । वास्तव में, अब इंग्लैण्ड में प्रतिवर्ष केवल ४००,००० टन अर्द्धकोक का उत्पादन किया जाता है जो अधिकतर कोलाइट के नाम से बेचा जाता है, जबकि खुली अग्नियों में लगभग

तीन करोड़ पचास लाख टन कोयला जलाया जाता है। यह एक बड़ा भारी कार्य होगा यदि गैस-कारखानों के उच्च-ताप संयंत्र के स्थान पर निम्न-ताप संयंत्र का उपयोग किया जाये जिससे सभी घरेलू अग्नियों के लिए अर्धकोक की पर्याप्त मात्रा मिल सके। इसका व्यय १० करोड़ पौण्ड के लगभग होगा और दूसरी योजनाओं से बहुत-सी वस्तुएँ इस कार्य के लिए भेजनी पड़ेगी। यह सम्भव है कि धुएँ के बुरे प्रभावों के नष्ट हो जाने से तीन या चार वर्ष में इस व्यय की पुनः प्राप्ति हो जायेगी, किन्तु मुझे टैक्स देनेवालों को यह समझाने के कार्य की चिन्ता नहीं करनी चाहिए कि वे इस कार्य के लिए खर्चा बचाये और कोयले के उपयोग को रोकने के लिए जो अधिनियम बने उसे स्वीकार कर लें।

निम्न-ताप कार्वनीकरण-संयंत्र सामान्य अभिन्यास^१ में गैस-कारखानों के ऊर्ध्वधर बकयंत्र-संयंत्र से बहुत मिलता-जुलता है किन्तु यह निश्चित करने के लिए कि बकयंत्र का ताप इच्छित ताप से अधिक न हो जाये बहुत-सी युक्तियों का उपयोग किया जाता है।

कोयले और कोक का पूर्ण गैसीकरण^२


गैसीय इंधनों में ठोस इंधनों की अपेक्षा बहुत से तथा बड़े लाभ होते हैं। इनका पूर्व-तापन^३ हो सकता है और फिर पूर्व-तापित वायु में उन्हे जलाया जा सकता है, जिससे बहुत उच्च ताप मिलता है; उनमें इंधन झोंकने और राख तथा झाँवा हटाने की कोई समस्या नहीं होती; उनका दहन अधिक निश्चित रूप से नियंत्रित किया जा सकता है; इसके अतिरिक्त अन्तर्दहन^४—इंजनों और गैस-बरीबत्तों^५ में उनकी ऊर्जा उच्च कार्य-क्षमता से शक्ति में परिवर्तित की जा सकती है। इन और दूसरे कारणों से कोयले और कोक की बड़ी मात्रा गैसों में परिवर्तित की जाती है, जिनके मुख्य दाह्य^६ अवयव कार्वन-मोनोक्साइड और हाइड्रोजन होते हैं। इनमें उत्पादक-गैस, जल-गैस, और अर्द्ध-जल-गैस^७, इत्यादि भी शामिल हैं। न केवल कोक और कोयला बल्कि प्रायः किसी भी प्रकार का कार्वनमय द्रव्य, उदाहरणार्थ लकड़ी का चुरादा या पीट, इस प्रकार गैस में रूपान्तरित किया जा सकता है।

- | | | | |
|-----------------|-----------------|----------------|------------------------|
| 1. Lay-out | 2. Gasification | 3. Pre-heated | 4. Internal-Combustion |
| 5. Gas-turbine | | 6. Combustible | 7. Semi-water-gas |
| 8. Carbonaceous | | | |

उत्पादक-गैस

उत्पादक गैस के बनाने की विधि बड़ी सरल है, क्योंकि इसे बनाने के लिए इतना ही आवश्यक है कि उद्दीप्त कार्बन, सामान्यतः कोक, के गहरे स्तर^१ में से वायु को प्रवाहित किया जाये। सबसे नीचे के चार इंचों में वायु की कोक से प्रति-

कोक



चित्र, १६. गैस-उत्पादक

1. Bed

क्रिया होती है जिससे कार्बन-डाइ-आक्साइड बनती है और बहुत उष्मा पैदा होती है; इस तल से ऊपर, कार्बन-डाइ-आक्साइड कार्बन से मिलकर कार्बन-मोनो-आक्साइड बनाती है और उष्मा की कुछ मात्रा को अवशोषित कर लेती है यद्यपि उतनी नहीं जितनी कि प्रथम प्रतिक्रिया से मिलती है। इस प्रकार ईंधन के स्तर से निकलनेवाली गैसों आवश्यक रूप से कार्बन-मोनोक्साइड और वायु में से मिलनेवाली नाइट्रोजन का उष्ण मिश्रण होती है किन्तु उनमें बहुधा कुछ अपरिवर्तित कार्बन-डाइ-आक्साइड और वायुमंडलीय जल-वाष्प और उद्दीप्त कोक की प्रतिक्रिया से उत्पादित, कुछ हाइड्रोजन भी रहते हैं। यदि गैस ठंडी की जाती है, तो "सचेतन"^१ उष्मा का अपव्यय होता है और कोक के दहन की लगभग २९ प्रतिशत उष्मा नष्ट हो जाती है। किन्तु यदि गैस को उस अवस्था में ही जलाया जा सके, जब वह गरम रहती है, तो इस उष्मा का उपयोग हो जाता है।

गैस-उत्पादक (चित्र १६) केवल एक प्रतिक्रिया-कक्ष है जिसके नीचे की ओर लोहे की सलाखोवाली झंझरी (ग्रेट) होती है जिसमें कोयला रखा जाता है। इन्हीं सलाखों में से वायु का एक झोका प्रवेश करता है। चोटी के निकट इसमें एक निर्गम मार्ग होता है जिसमें से उत्पादक गैस निकलती है। इस प्रकरण के अनन्त भेद हो सकते हैं। प्रतिक्रिया कक्ष जल-निचोल^२ से घिरा हो सकता है जिससे वायु का झोका उत्पन्न करने के लिए भाप मिलती है। वायु का झोका एक पखे या फुँकनी से मिल सकता है किन्तु इसे सामान्यतः एक भाप-प्रधार^३ से चलाये हुए अनुवेधक^४ के द्वारा उत्पन्न किया जाता है। वायु-मिश्रित भाप की कोक से प्रतिक्रिया होती है जिससे कार्बन-मोनो-आक्साइड और हाइड्रोजन बनते हैं और इस प्रकार गैस की दहन-उष्मा^५ कुछ अधिक हो जाती है।

उत्पादक से निकलनेवाली गैस में बहुत धूल मिली रहती है; यदि तुरन्त ही इसे जलाया जाये, तो इससे कोई विशेष कठिनाई नहीं होती, किन्तु यदि इसको संगृहीत किया जाये या यदि इसका उपयोग एक अन्तर्दहन इंजन में किया जाये तो धूल को हटाने के लिए गैस को साफ करना पड़ता है। उत्पादक गैस का दो तिहाई अंश अक्रिय^६ नाइट्रोजन होता है और इसीलिए इसका उष्मीय-मूल्य^७ अधिक नहीं होता—अतः कोई विशिष्ट प्रभाव उत्पन्न करने के लिए कोयला-गैस की अपेक्षा बहुत अधिक उत्पादक गैस जलानी

- | | | | |
|-----------------------|-----------------|--------------------|-------------|
| 1. Sensible | 2. Water packet | 3. Steam-jet | 4. Injector |
| 5. Heat of Combustion | 6. Inert | 7. Calorific value | |

पडती है। अतः एक निश्चित व्यय में किसी दूसरे गैसीय इंधन की अपेक्षा उत्पादक-गैस से अधिक उष्मा मिलती है, इसलिए अधिकांश उद्देश्यों के लिए इसमें नाइट्रोजन के मिश्रण को कोई महत्त्व नहीं दिया जाता किन्तु नगर-गैस के रूप में इसके वितरण में इससे रुकावट अवश्य पडती है। यदि उत्पादक-गैस का घरों में उपयोग किया जाये तो नगर की वात-धानियो' (वातधारको) और नलो को छः गुनी गैस रखनी होगी, जिससे उनका आकार बहुत बढ जायेगा और फलतः उनका क्रय-मूल्य भी बहुत बढ जायेगा। अतः उत्पादक गैस एक ऐसा इंधन है जिसका उपयोग वही होता चाहिए जहाँ इसे बनाया जाता है।


उत्पादक गैस को कोक से बनाने की आवश्यकता नहीं है, क्योंकि कोयले से एक उत्तम और कुछ अधिक विशेषताओंवाली गैस का उत्पादन होता है ; जैसे, बिटुमिनी कोयले और भाप तथा वायु के मिश्रित झोंके का उपयोग करने से एक गैस प्राप्त की जा सकती है जिसमें लगभग ३० प्रतिशत कार्बन-मोनोक्साइड , १२ प्रतिशत हाइड्रोजन, ३ प्रतिशत मिथेन और ५५ प्रतिशत अदह्य^३ गैस^३ होती है।

उत्पादक के उपयोग का एक साधारण उदाहरण गैस-कारखाने में बकयंत्रों में अग्नि का जलाना है (चित्र १५)। इसमें चिमनी के स्तूप द्वारा प्रेरित झोंके से वायु भीतर खिंच जाती है। जिस कक्ष में कोक होता है उसमें से यह प्रवाहित होती है और गर्म उत्पादक गैस में परिवर्तित हो जाती है। तुरंत ही यह प्रतिक्रिया-कक्ष में जाती है जहाँ द्वारों में से पुनः प्रवेक्षित वायु से इसका मिलन होता है, और जलकर यह कार्बन-डाइ-आक्साइड में परिवर्तित हो जाती है। उत्पादक में गैस-बकयंत्रों से मिलनेवाला, रक्त-ताप^१ कोक भरा जा सकता है जिससे इसके भीतर की उष्मा सुरक्षित रहती है।

पुनरुत्पादक-भ्राष्ट्रों में अग्नि जलाना कदाचित् उत्पादक गैस का अत्यन्त महत्त्वपूर्ण उपयोग है। वैद्युत-भ्राष्ट्रों के सिवा, जिनका उपयोग, कम-से-कम इंग्लैंड में, अधिक महँगा पडता है, किसी भी भ्राष्ट्र की अपेक्षा इन भ्राष्ट्रों से अधिक उच्च ताप मिलता है। भ्राष्ट्र से बाहर निकलनेवाली गैसों की व्यर्थ जानेवाली उष्मा द्वारा गैस और वायु को जलाने से पहिले गरम करना, यही पुनरुत्पादक-भ्राष्ट्र का सामान्य सिद्धान्त है। परिणाम यह होता है कि जलनेवाली गैसों में केवल उनके जलने से उत्पन्न हुई उष्मा ही नहीं होती बल्कि वह उष्मा भी होती है जो कि वायु और गैस को पहिले से दी गयी हो। इसलिए वे अपेक्षया बहुत अधिक उष्ण हो जाती हैं और एक बड़े भ्राष्ट्र-कक्ष के ताप को

बढ़ाकर श्वेत-ताप तक (१३००° से० तक) पहुँचा देती है। काँच और इस्पात को पिघलाने के लिए यह नितान्त आवश्यक है। चित्र १७, पुनरुत्पादक-भ्राष्ट्र का प्रदर्शक है। इसमें चार "स्टोव" होते हैं जो कि अग्नि-ईट की जाली से भरे रहते हैं, जिनमें से दो, स्तूप तक जानेवाली व्यर्थ गैसों से, सदैव गर्म होते रहते हैं जबकि दूसरे दो, गैस और वायु को क्रमानुसार गर्म करते रहते हैं। जब इन पिछले दो स्टोवों (R^१ और R^२) में ईंटों की जाली ईंधन को अपनी कुछ उष्मा दे चुकी होती है और उसके कारण स्वयं कुछ ठंडी हो जाती है तो गैस और वायु को दूसरे स्टोवों (R^३ और R^४) में से प्रवाहित किया जाता है और गर्म व्यर्थ गैसों को, R^१ और R^२ में से, जो इस प्रकार एक बार फिर गर्म हो जाते हैं। इस प्रक्रम से न केवल उच्च ताप मिलता है बल्कि इससे उष्मा की बचत भी होती है।

अंत में, उत्पादक-गैस का अन्तर्दहन-इंजनो में ईंधन के रूप में उपयोग किया जा सकता है। इस प्रकार का इंजन अपना प्रभार प्रवेपण आवात^३ में खींचता है



चित्र. १७. एक पुनरुत्पादक-भ्राष्ट्र

1. White-heat
2. Induction Stroke

और इस कारण पम्प की भाँति कार्य करता है। इस तरह एक बड़ा इंजन एक उत्पादक से सयोजित किया जा सकता है जिसके भीतर से वह वायु को खींचता है। धूल को वेलनो में पहुँचने और उन्हें क्षय करने से रोकने के लिए उत्पादक से मिलनेवाली गैस को शुद्ध करना पड़ता है और इस प्रकार “सचेतन” उष्मा नष्ट हो जाती है। फिर भी यतः भाप-इंजनो की अपेक्षा गैस-इंजन अधिक कार्यक्षम होते हैं, भाप-इंजनो में कोयला जलाने के बजाय एक उत्पादक में कोक के जलाने से विशेष लाभ हो सकता है। ऐसे इंजनो का एक महत्वपूर्ण उपयोग जंगलों और ऐसे स्थानों में जहाँ कोयला सरलता से नहीं ले जाया जा सकता, आरार^१ मिलो को चलाने में किया जाता है। इंजन चलाने के लिए आवश्यक गैस बनाने के लिए साधारणतः व्यर्थ जानेवाली लकड़ी की कतरन और बुरादे को एक उत्पादक में जलाया जा सकता है। जब पेट्रोल बहुत दुर्लभ हो जाता है, जैसा कि युद्धकाल में, तो छोटे उत्पादक को कार या लारी में लगाया जा सकता है जिससे एक गैस प्राप्त होती है, जो गाड़ी को चला सकती है, यद्यपि उतने अच्छे ढंग से नहीं जितने से कि यह सामान्यतः चलती है। यदि इंजनों की प्ररचना ऐसी गैस का प्रयोग करने की दृष्टि से की जाये (अर्थात् बड़े बेलनवाले) तो उत्पादक गैस काफी संतोषजनक इन्धन होगी, विशेषकर लम्बी यात्रा के लिए।

उत्पादक गैस का कदाचित् अत्यधिक चकित करनेवाला उपयोग भूमिगत कोयले का गैसीकरण करने में होता है जिसमें कोयले के उन पतले स्तरों का उपयोग करने की व्यवस्था की जाती है जो खनन करने योग्य नहीं होते। स्तर तक, एक दूसरे से थोड़ी दूरी पर, दो बेधरंध्रों^२ का निमज्जन किया जाता है, इनमें से एक की पेंदी को आग लगायी जाती है। वायु भीतर को खिंचती है जो दरारों के साथ-साथ उद्दीप्त कोयले से होती हुई दूसरे बेधरंध्र तक पहुँचती है। वायु की आक्सिजन कार्बन-मोनोक्साइड में परिवर्तित हो जाती है और कोयला आसवित होकर कोयला-गैस बन जाता है। दूसरे बेधरंध्र से निकलने वाली गैस कदाचित् निम्नश्रेणी की उत्पादक-गैस होती है जिसका उष्मीय-मान क्रमशः नष्ट होते होते ८५ से लगभग १० ब्रिटिश-उष्मा-मात्रक प्रति घनफुट रह जाता है। वितरण के लिए इस गैस का कोई उपयोग नहीं रहता किन्तु इसे गैसवरीवर्त्त में जलाया जा सकता है जिसमें बहुत निम्न श्रेणी की गैसों का उपयोग हो सकता है और इस प्रकार शक्ति का उत्पादन किया जा सकता है। इस प्रक्रम का उपयोग रूस में १९३१ ई० से किया जा रहा है और ग्रेट ब्रिटेन में यह बड़े पैमाने पर परीक्षणों का विषय है।

1. Saw-mills
2. Bore-hole

- वात-भ्राष्ट्र गैस

वात-भ्राष्ट्र^१ को हम विशाल उत्पादक कह सकते हैं। इसमें नीचे से वायु के एक झोके का प्रवेश कराया जाता है: ईषा^२ में उद्दीप्त कोक और साथ-ही-साथ अयस्क (ओर) और चूना पत्थर होता है, अतः इससे कार्बन-मोनोक्साइड का उत्पादन होता है। इसमें से कुछ, लौह-अयस्क की आक्सीजन से मिलकर उसे लोहे में अवकृत कर देती है, किन्तु इसका अधिकांश भ्राष्ट्र की चोटी की ओर प्रवाहित होता है। यहाँ, कुछ समय पहले तक, जिसका हमें अब भी स्मरण है, इसे जलाया जाता था किन्तु आज भ्राष्ट्रो को एक संतुलित लोह-शकु^३ द्वारा बन्द किया जाता है और गैसों को इस्पातीय नलों में से निकाला जाता है। गैस में मुख्यतः कार्बन-मोनोक्साइड, कार्बन-डाइ-आक्साइड और नाइट्रोजन होते हैं; इसकी उष्मीय-शक्ति अपेक्षया कम होती है, किन्तु यत. इसका उत्पादन बड़ी मात्राओं में होता है, एक टन लोहा बनने पर इसके साठे छः टन बनते हैं, इसमें ऊर्जा का बड़ा संग्रह होता है और लोहे के उद्योगों में इसके उपयोग से लाभ उठाया जाता है। इसका अधिकांश पुनरुत्पादक स्टोवों में, प्रवाह की वायु को तपाने के लिए जलाया जाता है, किन्तु भाप बनाने में भी इसका उपयोग होता है या इसे उन बड़े गैस-इंजनों में जलाया जाता है जिनसे पंखे चलते हैं जिनके द्वारा वायु भ्राष्ट्रो में प्रवाहित होती है। जो कार्य एक घनफुट कोयला-गैस से होता है उसे करने के लिए इस गैस के छः घनफुटों की आवश्यकता होती है, अतः इसका वितरण करने से कोई लाभ नहीं हो सकता।

जल-गैस


यदि ताप-दीप्त^४ कार्बन (जैसे कोक) के एक स्तर से भाप को प्रवाहित किया जाये तो भाप की इससे प्रतिक्रिया होती है जिससे हाइड्रोजन और कार्बन-मोनोक्साइड (नीली* जल-गैस) का एक मिश्रण बनता है, और जिसमें उष्मा का व्यय होता है। इस प्रकार कार्बन के भार से उष्मा निकल जाती है और कुछ मिनटों में ही यह इतने ताप तक ठंडा हो जाता है कि प्रतिक्रिया बन्द हो जाती है।

गैस के निरंतर उत्पादन के लिए यह आवश्यक है कि थोड़े-थोड़े काल के पश्चात् भाप की प्रधार के स्थान पर वायु की प्रधार का उपयोग किया जाये जिससे कोक जलकर कार्बन-डाइ-आक्साइड और कार्बन-मोनोक्साइड में परिवर्तित हो जाता है और इस

1. Blast-furnace
2. Shaft
3. Iron-cone
4. Incandescent

* नीली, क्योंकि यह एक नीली ज्वाला के साथ जलती है

प्रकार उष्मा तैयार हो जाती है। जैसे ही ईंधन का स्तर एक बार फिर गर्म होता है, वायु का प्रवेश बन्द कर दिया जाता है और भाप की प्रधार फिर आने लगती है। इस प्रकार वायु और भाप को बारी-बारी से एक उत्पादक में प्रवाहित करके जल-गैस बनायी जाती है। वायु के प्रवाह-काल में उत्पादक-गैस बनती है जिसका उपयोग किया जा सकता है या जिसे व्यर्थ ही जलने दिया जा सकता है; भाप के प्रवाह-काल में, जल-गैस बनती है जिसे दूसरे नल से बाहर निकाला जाता है। साधारणतः जल से इसका शोधन किया जाता है और तत्पश्चात् बहुत से कार्यों में इसका उपयोग हो सकता है। जब तक कि "प्रवाह" में निकसित गैसों की उष्मा का उपयोग करने के लिए कोई साधन न निकले, केवल आधा ही कोक जल-गैस में परिवर्तित होता है और शेष का अपव्यय होता है। जल-गैस के दहन की उष्मा उपयोग किये गये कोक की उष्मा का अधिक-से-अधिक केवल लगभग ६० प्रतिशत होती है।



चित्र १८. जल-गैस संयंत्र, दायीं ओर, प्रतिक्रिया-कक्ष; बायीं ओर, गैसों के शुद्धीकरण के लिए मार्जक

1. Scrubber

जल-गैस का उष्मीय-मान कोयला गैस के उष्मीय-मान के दो-तिहाई से थोड़ा कम होता है। इस दृष्टिकोण से इसमें कार्बन का मिश्रण करके इसे उत्तमतर बनाया जा सकता है। ऐसा करने के लिए, "प्रवाह" में बनी उत्पादक-गैस एक अग्नि-ईट कक्ष में जलायी जाती है जिसमें, भाप के प्रवाह-काल में, तैल शीकरित^१ किया जाता है। इससे तैल का "भजन"^२ हो जाता है जिससे उच्च-उष्मीय-मान की गैसें उत्पादित होती हैं जो जल-गैस के साथ मिल जाती हैं।

जल-गैस के दो मुख्य उपयोग हैं, एक नगर-गैस के रूप में और दूसरा कच्चे पदार्थ के रूप में।


सर्वप्रथम, इससे एक सस्ती गैस मिलती है जिसे नगरो को मिलनेवाली कोयला-गैस से मिश्रित किया जा सकता है और जिसे गैस-कारखानो द्वारा प्रदाय किये गये कोक से बनाया जा सकता है। सयत्र सस्ता होता है और शीघ्र ही इससे कार्य शुरू किया जा सकता है; इस प्रकार इससे एक ऐसा साधन मिलता है जिससे अचानक ही भारी भार की आवश्यकता पूरी करने के लिए गैस की बड़ी मात्रा शीघ्रता से उत्पादित की जा सकती है। अमिश्रित रूप में इसका प्रदाय नहीं किया जाता क्योंकि यह विपैली और प्रायः गंधहीन दोनों ही होती है जिससे यह उपभोक्ताओं के लिए संकट का कारण बन सकती है।

ईंधन के अतिरिक्त दूसरे कार्यों में इसका उपयोग इस पुस्तक के क्षेत्र से बाहर का विषय है किन्तु यह हाइड्रोजन का सबसे महत्त्वपूर्ण स्रोत है; अमोनिया का संश्लेषण करने, तैलो और वसाओं^३ का हाइड्रोजनीकरण^४ करने और दूसरे हजारो रासायनिक उद्देश्यों में इसका उपयोग किया जाता है। इसके अतिरिक्त, इससे दो बहुमूल्य ईंधन, मिथेनॉल और मोटर स्पिरिट बनाये जा सकते हैं।

मिथेनॉल, मिथाइल एल्कोहल, CH_3OH जो एक वर्णहीन वाष्पशील द्रव्य है, एक सीमान्त^५ ईंधन है; अर्थात् यह साधारण परिस्थितियों में पेट्रोल से होड नहीं ले सकता, किन्तु पेट्रोल की स्वल्पता की स्थिति में इसका उपयोग किया जा सकता है। यह केवल ईंधन ही नहीं है; क्योंकि एक विलायक^६ के रूप में, प्लास्टिको को बनाने के लिए फौरमैलिडिहाइड के स्रोत के रूप में, इत्यादि, रासायनिक उद्योग में बड़ी मात्राओं में इसका उपयोग किया जाता है। हाइड्रोजन से सचित जल-गैस को एक तप्त उत्प्रेरक^७

- | | | |
|------------------|-------------|------------|
| 1. Sprayed | 2. Cracked | 3. Fats |
| 4. Hydrogenation | 5. Marginal | 6. Solvent |
| 7. Catalyst | | |

के ऊपर से, जिसमें जिंक-क्रोमाइट होती है, प्रवाहित करने से इसे बनाया जाता है, -



दूसरे उत्प्रेरकों का उपयोग करने से हाइड्रोजन से सचित जल-गैस से उच्च-एल्को-हल उत्पादित किये जा सकते हैं जो रसद्रव्य^१ के रूप में उपयोगी होते हैं।

संश्लेषित मोटर-स्पिरिट बनाने का सबसे महत्वपूर्ण प्रक्रम, फिशर-ट्रोप्ष प्रक्रम है जिसमें जल-गैस को एक गर्म किये हुए उत्प्रेरक के ऊपर से, जिस में मुख्यतः कोबाल्ट होता है, प्रवाहित किया जाता है।

इन परिस्थितियों में वाष्पशील हाइड्रो कार्बन बनते हैं, कारों में जिनका उपयोग किया जा सकता है, यद्यपि स्फोटन^२ करने की उनकी विशेषताओं के कारण डीजेल इंजनों के लिए वे अधिक उपयुक्त होते हैं। फिशर-ट्रोप्ष प्रक्रम में जल-गैस बनाने के लिए किसी भी प्रकार के ईंधन का उपयोग किया जा सकता है जिसमें भूरा कोयला और लिग्नाइट भी सम्मिलित हैं; किन्तु क्योंकि एक टन मोटर स्पिरिट बनाने के लिए तीन या चार टन ईंधन की आवश्यकता पड़ती है, अनियंत्रित बाजार में पेट्रोलियम से उत्पादित पदार्थों से वह स्पर्द्धा नहीं कर सकता।

फिर भी यदि संसार का तैल-भाण्डार कम होने लगे तो फिशर-ट्रोप्ष और नीचे वर्णित बरगियस प्रक्रम द्वारा अन्तर्दहन-इंजनों के लिए द्रव ईंधन मिलता रहेगा।

कोयले का हाइड्रोजनीकरण

सूक्ष्मता से विभाजित कोयले पर हाइड्रोजन की क्रिया अधिक दाब के प्रभाव से इसे एक तैल में परिवर्तित कर देती है जिससे कुछ और उपचार के पश्चात् एक अच्छी श्रेणी के मोटर-स्पिरिट का उत्पादन होता है जो फिशर-ट्रोप्ष प्रक्रम द्वारा उत्पादित स्पिरिट से भी बहुत अच्छा होता है। किन्तु इसे, बरगियस प्रक्रम को, एक टन मोटर-स्पिरिट का उत्पादन करने के लिए चार या पाँच टन कोयले की आवश्यकता होती है और संयंत्र पर पूजा का व्यय अधिक होता है। इसलिए यह प्रक्रम युद्धकाल में पेट्रोल की दुष्प्राप्यता का सामना करने में सहायता के लिए ही है किन्तु जबतक करके विषय में इसे उत्पादित पदार्थ के साथ विशेष व्यवहार न किया जाये, यह व्यापारिक दृष्टि से उपयोगी प्रस्ताव नहीं हो सकता।

यह प्रक्रम असाधारण है। इस प्रक्रम से बनने वाले तैल के साथ कोयला एक कलिल^३ लेई में पीसा जाता है और विशेष-इस्पात^४ के बड़े बेलनों में २५० वायु-मंडलीय दाब पर इस कोयले से हाइड्रोजन की प्रतिक्रिया करायी जाती है। इस प्रकार

कोयला तैल में परिवर्तित हो जाता है, जिसका एक बार और हाइड्रोजनीकरण करने से मोटर स्पिरिट की प्राप्ति होती है। बिर्लिघम में आई-सी-आई द्वारा क्रियान्वित इस प्रक्रम ने ब्रिटेन की पेट्रोल की युद्धकालीन आवश्यकता की पूर्ति में एक विशिष्ट अंशदान किया था।

लकड़ी का कार्वनीकरण

काठकोयले का उपयोग इंग्लैण्ड में ईंधन के रूप में नहीं किया जाता किन्तु दक्षिणी यूरोप और पूर्वी देशों में यह एक महत्त्वपूर्ण ईंधन है। कुछ पदार्थों को अवशोषित करने की इसकी असाधारण शक्ति के कारण बहुत से रासायनिक कार्यों के लिए इसकी आवश्यकता होती है; उदाहरणार्थ, प्राकृतिक गैस में वर्तमान गैसोलीन-वाष्प को अवशोषित करने में इसका उपयोग हो सकता है (पृष्ठ ९१)।

काठकोयला जलाने की पुरानी विधि में, जो अभी तक यत्र-तत्र व्यवहार में लायी जाती है, गुम्बदीय आकार के ढेरों में लट्ठों को एकत्र किया जाता है जिनके मध्य में एक धूम-मार्ग रहता है और जिन्हे मिट्टी से ढक दिया जाता है। उद्दीप्त कोयला धूम-मार्ग में से नीचे डाला जाता है जिससे सारा ढेर सुलगने लगता है। केन्द्रीय वात-छिद्र को बन्द करके और किनारों के निकट के छिद्रों को खोलकर अग्नि इस प्रकार नियंत्रित की जाती है कि लकड़ी का न्यूनतम अपव्यय करने से ही सारा ढेर झुलस जाता है। इस प्रक्रम में अधिकतर उपजात नष्ट हो जाते हैं, यद्यपि स्तूप की पेंदी से लकड़ी का कुछ तारकोल इकट्ठा किया जा सकता है; इसलिए अब लकड़ी साधारणतः ऐसे ढंग से आसवित की जाती है कि लकड़ी का तारकोल और दूसरे उत्पादित पदार्थ एकत्र किये जा सकें। जिस गैस का निकास होता है, उसमें अधिकतर मिथेन होती है, उसका उपयोग भी दूसरी दाह्य गैसों की भाँति किया जा सकता है, किन्तु साधारणतः इसका उपयोग बकयंत्र को गर्म करने में होता है।

ईंधन के रूप में काठकोयला से कितने ही लाभ हैं। यह बिना ज्वाला के जलता है और इससे धुआँ उत्पन्न नहीं होता। यह राख के स्तर के नीचे लम्बे समय तक सुलगता रहता है और धौकनी से शीघ्रता से भड़काया जा सकता है। यदि इसे एक कम गहरी तह में जलाया जाये तो बहुत कम कार्बन-मोनोक्साइड बनती है, किन्तु इस विधैली गैस का उत्पादन एक खतरा है और जिन देशों में काठकोयला सामान्य ईंधन है, वहाँ इसके कारण बहुत से मनुष्य मर जाते हैं।

1. Vent

क्षुद्र-इष्टक'

कोयले के खनन और दूसरे व्यवहारों से इतना छोटा कोयला और चूरा उत्पन्न होता है कि इसकी पूर्ण राशि सरलता से बिक नहीं सकती । इसका उपयोग पेषित ईंधन के स्थान पर या कोक बनाने में किया जा सकता है, किन्तु यह स्पृहणीय है कि इसको घरेलू ईंधन में परिवर्तित किया जाये ; कोयले की धूल को डामर की थोड़ी मात्रा में मिलाना, इसे तपाना और फिर इसको ईंटों में या अडाकार रूप में सपीड़ित करना इसकी प्रामाणिक विधि है । अब एक नया प्रक्रम सिद्ध किया जा चुका है जिसमें डामर की आवश्यकता नहीं होती । इस, हार्डी प्रक्रम, में कोयले की धूल को सावधानी से नियंत्रित ढग से गर्म किया जाता है जिससे इसका कोमल होना प्रारम्भ हो जाता है; तब लगभग चार टन प्रति वर्ग इंच के दाब से इसे सघन गिट्टकों (इष्टकों) में परिणत कर लिया जाता है ।

अध्याय ५

पेट्रोलियम का निःसरण

पेट्रोलियम

एक तैल सदृश द्रव को पेट्रोलियम का नाम दिया गया है जो कुछ सरन्ध्रा^१ चट्टानों में बहुत बड़ी मात्रा में पाया जाता है और उनमें तैल-कूपों^२ का छिद्रण कर^३ इसे निकाला जा सकता है। रचना^४ और रंग की दृष्टि से इसमें एक दूसरे से बहुत भेद पाया जाता है किन्तु इसका अधिकांश कार्बन और हाइड्रोजन के यौगिकों का एक संकीर्ण मिश्रण^५ है। ऐसे यौगिकों की संख्या बहुत अधिक है जिनमें से कुछ के अणु छोटे रहते हैं, कुछ के बड़े, कुछ के परमाणु ऋजु-श्रृंखलाओं^६ में नत्थी रहते हैं, कुछ शाखागत श्रृंखलाओं^७ में और कुछ वलयों^८ में ग्रथित होते हैं। पेट्रोलियम के सभी अवयव^९ जलते हैं और सभी का उष्मीय-मान^{१०} अधिक होता है। किन्तु पेट्रोलियम अपनी अशोधित^{११} अवस्था में नहीं जलाया जाता, बल्कि सदैव इसका शोधन किया जाता है जिससे हलके हाइड्रोकार्बनों को इससे पृथक् किया जा सके जो अन्तर्दहन-इंजनों में उपयोग के लिए अधिक उपयुक्त हैं।

यह गाढा गहरा भूरा सा या हरा सा द्रव मोटर गाड़ियों और वायु-यानों के चलते रहने के लिए नितांत आवश्यक है और इससे विश्व की इंधनोर्जा का २७ प्रतिशत, अथवा यदि इसके साथ मिलनेवाली प्राकृतिक गैस की भी गणना की जाये तो लगभग ३६ प्रतिशत, प्राप्त होता है (१९५२)।

१९५३ ई० में सारे विश्व का इसका उत्पादन ७४.९ करोड़ मेट्रिक टन था जिसका लगभग आधा उत्पादन संयुक्त राष्ट्र अमेरिका में हुआ था, लगभग छठवाँ भाग लैटिन अमेरिका में और दूसरा छठवाँ भाग मध्य पूर्व में।

1. Winning
2. Porous
3. Oil-wells
4. Drilling
5. Composition
6. Compounds
7. Mixture
8. Straight-chains
9. Branched chains
10. Ring
11. Constituents
12. Calorific value
13. Raw

पेट्रोलियम का उद्गम

किस प्रकार यह तैल जो प्रकृति की किसी भी वस्तु से इतना भिन्न है, अस्तित्व में आया और सरन्ध्र प्रस्तरो तथा बालुओं में बड़ी मात्रा में संचित हुआ ? अभी इसका कोई निश्चित उत्तर नहीं दिया जा सकता ।

दो प्रकार के सिद्धान्त सामने रखे गये हैं । पहिला यह कि कुछ खनिज पदार्थों, जैसे जल और धात्विक^१ कार्बाइड की रासायनिक^२ प्रतिक्रिया से इसका प्रारम्भ हुआ ; अब इसे कोई नहीं मानता । दूसरा यह कि तैल जीवित जीवाणुओं^३ के अवशेषों से व्युत्पन्न हुआ है । यह सर्वत्र स्वीकार किया जाता है, यद्यपि जिन अवस्थाओं से होकर जीवाणु तैल में परिवर्तित हुए, वे बहुत अनिश्चित हैं ।

तैल सरन्ध्र प्रस्तरो या बालुओं में पाया जाता है किन्तु इसकी रचना वही हुई है, ऐसा प्रतीत नहीं होता । वस्तुतः ऐसा प्रतीत होता है कि अधःस्थ स्तरो—पक, शिलास्तर और चूने के पत्थर—में इसकी रचना हुई और कदाचित् जल के दाब के कारण उनके ऊपर की जगह में आने पर यह विवश हुआ । जितनी चट्टानों में तैल के निर्मित होने की सम्भावना है वे सभी सामुद्रिक प्रस्तर हैं, अर्थात् वे समुद्र के नीचे संगृहीत पदार्थों से बने हुए हैं और इसीलिए हम मानते हैं कि जिस कार्बनिक द्रव्य से तैल बना वह सामुद्रिक पौधों या जन्तुओं का अवशेष था जो सम्भवतः अणुवीक्षणीय^४ था जैसे कार्ब^५, द्वाण^६ (द्विपरमाणु) और पाद-छिद्र-गण^७ । उस तलछट और गलन में जो समुद्रों में से अवक्षेपित हो गये हैं और अब सिन्धुतल पर पाये जाते हैं, इस प्रकार के अवशेष मिलते हैं; कभी-कभी ये अवक्षेप का २० प्रतिशत तक हो सकते हैं, किन्तु साधारणतया बहुत कम होते हैं । हम यह नहीं जानते कि मृत जन्तुओं और पौधों के अणु हाइड्रोकार्बनों में किस प्रकार परिवर्तित हुए । यह असम्भाव्य प्रतीत होता है कि उन पर उष्मा की एक बड़ी मात्रा का प्रभाव हुआ है क्योंकि पेट्रोलियम में कितने ही ऐसे पदार्थ हैं जो १४०° से० से ऊपर के तापों पर विच्छेदित हो जाते हैं; अत्यधिक संभाव्य सिद्धान्त यह है कि आक्सिजन-इतरजीवी^८ प्रकार के जीवाणुओं ने (वे जो मुक्त आक्सिजन के बिना जीवित रह सकते हैं) अवशेषों का विच्छेदन किया और आक्सिजन को हटाकर हाइड्रोकार्बनों को बचा रहने दिया ।

प्रथम दृष्टि डालने पर तैल की इतनी मात्रा के लिए पर्याप्त कार्बनिक द्रव्य के

- | | | | |
|-------------|-------------|-----------------|-------------------|
| 1. Metallic | 2. Chemical | 3. Organisms | 4. Microscopic |
| 5. Algae | 6. Diatoms. | 7. Foraminifera | 8. Anaerobic type |

अस्तिस्त्व की सम्भावना को मान लेना कठिन है । किन्तु १९३५ ई० तक पृथ्वी से लिया गया सारा तैल एक घन मील के चौथाई से अधिक न था । जिन प्रस्तरों में तैल पाया जाता है उनकी माप हजारों घन मीलों में की जाती है, इसलिए हम जितना तैल धरातल पर लाते हैं उसके उत्पादन के लिए कार्वनिक द्रव्य की बहुत बड़ी मात्रा की आवश्यकता नहीं है ।

तैल के लिए अन्वेषण^१


तैल के उत्पादन से सम्बन्धित पहिली समस्या उस स्थान की खोज है जहाँ तैल-कूपों का छिद्रण किया जाना है । प्रथम तैल-क्षेत्रों का पता धरातल तक आनेवाले तैल और गैस के क्षरणों^२ या प्रस्रवणों से लगा था । ऐसे क्षरणों का उपयोग प्राचीन काल से किया जाता रहा है; और १८६० ई० के पश्चात् जब पेट्रोलियम उद्योग का प्रारम्भ हो चुका था संसार के बहुत से प्रदेशों में ऐसे चिह्नों की खोज की जाने लगी । तैल, गैस या एस्फाल्ट (शिलाजतु) के चिह्नों की खोज करना और फिर परीक्षण या “जंगली बिल्ली” कूपों का छिद्रण करना एक मानी हुई विधि थी और अब भी है । भूतत्व^३ वैज्ञानिक प्रायः तुरन्त समझ गये कि तैल की प्रवृत्ति स्तरों के तोरण^४ अर्थात् प्रस्तरों की ऐसी रचना, जिसका रूप एक उल्टे गर्त^५ जैसा होता है, के नीचे संचित होने की होती है (चित्र १९), किन्तु कुछ वर्षों तक तैल-उद्योग ने इस सिद्धान्त की ओर कुछ अधिक ध्यान नहीं दिया; और केवल १९०० ई० के पश्चात् ही भूतत्व वैज्ञानिकों के मत पर गम्भीरता से विचार किया गया । १९२० ई० के पश्चात् वायुयानों द्वारा फोटो ले सकने से भूमि के तल का आपरीक्षण^६ और जिस प्रकार की संरचना में तैल के होने की सम्भावना है उसका ज्ञात करना सम्भव हुआ ।

क्रोडों^७ का छिद्रण करने से, तल पर दृष्टिपात करने की अपेक्षा, बहुत अधिक सूचना मिल सकती है, किन्तु अन्वेषण करने की इस विधि पर बहुत व्यय होता है । छिद्रक^८ द्वारा ऊपर लाये गये प्रस्तरों में उपस्थित अणुवीक्षणीय फौसिलों^९ से भूतत्व वैज्ञानिकों को पता चलता है कि क्या वे उस प्रकार के हैं जिनके साथ तैल सामान्यतः पाया जाता है ।

दूसरी विधि जिसका अब उपयोग किया जाता है यह है कि बहुत से स्थानों पर गुदत्वाकर्षण-शक्ति^{१०} मापी जाती है । जिस संरचना^{११} में तैल होता है उसका

1. Prospecting
2. Seepages
3. Geology
4. Anticline
5. Trough
6. Survey
7. Cores
8. Drill
9. Fossils
10. Gravitation
11. Structure

घनत्व' अधिकतर प्रस्तरों के घनत्व से कम होता है और इसलिए किसी भी दूसरे स्थान की अपेक्षा उनके ऊपर पृथ्वी का आकर्षण कम होता है। एक दूसरी विधि धरा-



चित्र. १९. प्रस्तरों के एक तोरण के नीचे एकत्र हुआ तैल, एक प्रस्तर-दोष में से तल तक जिसका क्षरण होता है। (मैल पेट्रोलियम कम्पनी की कृपा से)

तल पर विस्फोटनों के द्वारा प्रस्तरों में से चलनेवाली संपीडित-तरंगों^३ को उत्पन्न करना है, और फिर नीचे के प्रस्तरों में वे किस प्रकार परावर्तित^४ होती हैं, उसका मानचित्र बनाना है।

इस प्रकार की विधियों से यद्यपि तैल के अस्तित्व के बारे में निश्चित रूप से कुछ नहीं जाना जा सकता तथापि इनसे कम-से-कम परीक्षण-कूपों के निमज्जन^५ के लिए सर्वोत्तम स्थानों का अच्छा संकेत मिल जाता है जो कि तैल के अस्तित्व का एक-मात्र प्रमाण है।

तैल-क्षेत्र की संरचना

तैल-क्षेत्र की नितांत आवश्यकता पक या गीले प्रस्तर के प्रकार का एक आवरण होता है जिसमें से तैल नहीं निकल सकता और जो सरन्ध्र या विदारित^५ प्रस्तरों के प्रदेशों को ढके रहता है जिनके बीच की जगह पेट्रोलियम से भरी रहती है। इस विषय के लेखक तैल की "शीलों" और "तालाबों" की चर्चा करते हैं किन्तु ऐसा कहने से यह अर्थ लगाने का उद्देश्य नहीं होता कि तैल से भरे हुए गड्ढर (गुफाएँ) हैं, बल्कि इसका अर्थ इतना ही होता है कि सरन्ध्र प्रस्तरों या बालुओं के बड़े-बड़े क्षेत्र हैं जिनसे तैल स्वतः-

1. Density 2. Compression-waves 3. Reflected 4. Sinking 5. Fissured

त्रतापूर्वक निकाला जा सकता है। कहीं-कहीं नीचे या पास में ही सामुद्रिक-प्रस्तरो का होना आवश्यक है जिनमें तैल की रचना हुई होगी किन्तु यह मानने के लिए भी कारण है कि तैल एक स्थान से बहुत दूर के दूसरे स्थान तक जा सकता है। तैल की संनिधि (संचित राशि, पूल) में सामान्यतः तैल, गैस और जल होते हैं। तैल जल के ऊपर रहता है; गैस प्रायः आंशिक रूप से अथवा पूर्णतया तैल में विलीन रहती है और ऐसे दबाव के नीचे रहती है जो साधारणतः तैल को धरातल तक लाने के लिए पर्याप्त होता है जबकि पहिली बार कूप-छिद्रण किया जाता है। यह दाब ५००-१००० पौण्ड प्रति वर्ग इंच के क्रम का हो सकता है जो सर्वप्रथम तैल, गैस और बालू को ऐसे अप्रतिरोध्य बल से बाहर निकाल सकता है जैसा कि भूमि से फूट पड़नेवाले पानी में देखने में आता है। जब गैस और तैल निकाले जाते हैं, तो साधारणतः दबाव कम हो जाता है और अन्त में तैल को धरातल तक पम्प द्वारा पहुँचाना पड़ता है।

तैल के लिए छिद्रण

पेट्रोलियम प्राप्त करने के लिए साधारणतः यह आवश्यक होता है कि एक गहरे कूप का छिद्रण किया जाये जिसका व्यास ४^१/_२ इंच से लेकर १ फुट से थोड़ा अधिक तक हो सकता है। कूप की गहराई कुछ सौ फुट से लेकर १२००० फुट तक हो सकती है। छिद्रण में चारों ओर इस्पात के कवचन^१ का आस्तरण^२ किया जाता है जो बहुधा सीमेंट में स्थापित किया जाता है।

कूप का छिद्रण करने की दो विधियाँ हैं, प्रताडन^३ से या चक्र-छिद्रण^४ से। चाहे किसी भी प्रकार के करणों^५ (औजारों) का प्रयोग किया जाये, इन्हें और कवचन की कुछ लम्बाई को छिद्र में नीचे ले जाना पड़ेगा, इसके अतिरिक्त घिसने या कुंठित होने पर करण को बाहर निकालना पड़ेगा। सुपरिचित तैल-उत्तोलक^६ का कार्य लम्बे करणों और नलों को उर्ध्वाधरतः^७ छिद्रण में नीचे जाने देना और बाहर खींच लेना होता है। चाहे किसी भी विधि से कार्य किया जाये, शक्ति की आवश्यकता होगी, और वह भी एक अविकसित स्थान पर जो कदाचित् परिवहन के किसी भी साधन से दूर होगा, क्योंकि करणों को ऊपर उठाना, नीचे ले जाना और उनसे कार्य करना होता है जबकि छिद्रण में पंक और जल को पम्प करना होता है। यह आवश्यक

1. Casing
2. Lining
3. Percussion
4. Rotary-drilling
5. Tools
6. Oil-derrick
7. Vertically

शक्ति साधारणतः भाप-इंजन से मिलती है जो बहुत विश्वसनीय है और कठिन्-क्राय तथा भारी आघातों को सहन कर सकता है।

प्रताडन छिद्रण की सरलतम विधि है। इस्पात का भारी करण ऐसी मनीला-रज्जु^१ से छिद्र में अवलम्बित किया जाता है जो कि धरन के एक सिरे से लटकी रहती है और इंजन द्वारा ऊपर नीचे ले जायी जाती है। ऊपर को उठती हुई धरन द्वारा करण छिद्र की तली से कुछ फुट ऊपर को खींचा जाता है और जब धरन नीचे को जाती है तो करण भी नीचे गिरता है। इस प्रकार के संघात से छिद्र की पेंदी टूट जाती है। छिद्र का नीचे का भाग जल से परिपूर्ण रखा जाता है और मलबा कुचल कर पतला कीचड़ बन जाता है जिसे बाहर निकाला जा सकता है।


चक्र-छिद्रण अब प्रामाणिक विधि है और कठोर प्रस्तरों तथा गहरे छिद्रों के लिए आवश्यक होती है। दंडों की एक श्रेणी^२ से एक वृत्ताकार^३ या वलयाकार^४ फलक नत्थी किया जाता है। ये दंड या छड़ आपस में पेचों से जुड़े रहते हैं और घूर्णन^५ करती हुई एक मेज पर कार्य करनेवाले इंजन द्वारा घुमाये जाते हैं। जैसे ही मलबा^६ बनता है, पानी की एक धार से धुलकर बह जाता है या पतला पंक करणों की रज्जु के साथ नीचे चला जाता है।

दोनों अवस्थाओं में, ज्यों-ज्यों छिद्र गहरा होता जाता है, एक पक्की दीवार बनाने के लिए इस्पात के कवचन और नीचे किये जाते हैं तथा बहुधा सीमेंट से स्थापित किये जाते हैं जिससे गैस के विशाल दाब के कारण निकला हुआ तैल प्रस्तर और कवचन के बीच में न पहुँच जाय।

तैल के लिए किये जानेवाले छिद्रण में एक मुख्य कठिनाई रज्जु, दंडों या करणों का टूट जाना है जिससे छिद्र में कोई भाग रह जाता है जो धरातल से कदाचित् आधे मील नीचे भी हो सकता है। इस टूटे हुए टुकड़े को निकालने के लिए ढेर या कीचड़ आदि में दबी हुई चीजों को ऊपर निकालने की क्षमता जैसी विशिष्ट निपुणता की आवश्यकता होती है। यह ऐसा कार्य है जिसमें कई सप्ताह या कई महीने लग जा सकते हैं और यह पूर्णतः असफल भी हो सकता है जिससे कूप को छोड़ देने के सिवाय और कोई उपाय नहीं रह जाता।

दूसरी बड़ी कठिनाई कूपों में गैस के दाब से होती है। यह १८०० पाउंड प्रति वर्ग इंच तक हो सकता है, यद्यपि साधारणतः यह इस अंक के तिहाई के अधिक निकट

1. Manilla-rope
2. Series
3. Circular
4. Annular
5. Rotating
6. Debris



चित्र २० (रोटरी ड्रिलिंग रिग) घूमते हुए छिद्रण यंत्र का ढाँचा^१
(शैल पेट्रोलियम कम्पनी की कृपा से)


होता है। इतने दाब के कारण गैस और तैल में न केवल कवचनो को बंधकर स्तम्भ और प्रस्तरो के बीच पहुँचने की प्रवृत्ति उत्पन्न हो जाती है बल्कि यह गैस और तैल को अरोध्य बल से कूप से बाहर निकाल सकता है जिससे बहुत हानि होती है और तैल की बड़ी मात्रा व्यर्थ जाती है। इसे रोकने के लिए छिद्र को पतले पक के एक भारी स्तम्भ से भरकर गैस और तैल के दाब को संतुलित किया जाता है। एक गहरे कूप में इस स्तम्भ का दाब तैल और गैस के दाब की अपेक्षा अधिक हो सकता है। ज्यों-ज्यों तैल निकट आता है, कवचन की चोटी पर एक कवचन-शीर्ष^१ या “क्रिसमस वृक्ष” लगा दिया जाता है (प्लेट ८, देखिये)। इसकी चोटी पर एक ग्रथिपिंड^२ होता है जिसमें से छिद्रण-दण्ड कार्य कर सकते हैं। इसके पक्षों में पेचो से जुड़े भाग रहने हैं जिनमें से तैल निकाला जा सकता है। इस प्रकार तैल उसी क्षण से नियंत्रण में आ जाता है जब से कि छिद्रक द्वारा इसे मुक्ति मिलती है।

जो पदार्थ ऊपर आता है वह किसी भी प्रकार से उस अशोधित तैल के भी सदृश नहीं होता जो कि नल-पाँत^३ से परिष्करणी^४ या तैल ले जानेवाले जहाजो को भेजा जाता है। कूप से निकले हुए तैल में बहुधा गैस की एक बड़ी मात्रा उसी में घुली-मिली तथा बुलबुलो के रूप में मिश्रित रहती है। इस गैस को पृथक् करना होता है; निश्चय ही यह ऊर्जा के तीन अत्यधिक महत्त्वपूर्ण साधनों में से एक है और रासायनिक उद्योग के लिए बहुमूल्य “कच्चा पदार्थ” है। जिस रूप में पेट्रोलियम कूप से निकलता है, उसमें इससे पायस^५ बना जल हो सकता है और इसे पूर्णतः पृथक् करना सरल नहीं होता। अधिक दाब वाले कूपों में तैल बहुधा बालू को ऊपर ले आता है और एक उच्च-दाब वाले तैल की प्रधार जिसमें बालू मिली हो, इस्पात की एक इंच मोटी पट्टिका^६ को कुछ घटों में ही आर-पार काट डालती है। इसलिए इससे पहिले कि तैल को परिष्करणी में ले जाया जाये जो कि तैल क्षेत्र में ही हो सकती है किन्तु बहुधा सैकड़ों मील दूर भी होती है, तैल पर बहुत कार्य करना आवश्यक हो सकता है। अशोधित तैल को परिष्करणी या उस बन्दरगाह पर स्थानान्तर करते हैं जहाँ से यह नलपाँत या नलमार्ग द्वारा ले जाया जाता है।


बिटुमिनी-बालू^७

कनाडा में एथबासका नदी के निकट के प्रदेशों में एक संभावनीय इंधन का

1. Casing-head 2. Gland 3. Pipe lines 4. Refinery 5. Emulsion
6. Plate 7. Bituminous-sand



प्लेट ८—तैलकूप की चोटी पर लगा क्रिसमस वृक्ष (दे० पृ० ८६)



प्लेट १-- एक आधुनिक तेल-परिष्करण (दे० पृ० ९६)

अर्धजनक निक्षेप^१ (जमाव) पाया जाता है। कदाचित् १०,००० वर्ग मील का क्षेत्र बालू, नदी-कर्दम और पंक से आच्छादित है जो कि बहुत श्यानता^२ वाले, एस्फाल्टिक (शिलाजतु) तैल से अन्तर्गर्भित हैं। यह कुल का १०-१७ प्रतिशत अंश होगा। तैल के कूपों का निमज्जन करके इसे प्राप्त नहीं किया जा सकता; बालुओं का उत्खनन^३ और उनसे तैल पृथक् करने के लिए कुछ उपचार करना पड़ेगा। जब कि तैल का कुछ भाग तल तक उठ आता है, तब गर्म या शीतल जल द्वारा धोने से या बालु को गर्म करने से यह किया जा सकता है। इस तरह तैल के अधिक तरल अंश का आसवन^४ हो जाता है और शेष कार्बनीकृत^५ हो जाता है। निश्चय ही, निक्षेपों से आवश्यक ईंधन मिल सकता है किन्तु इन निक्षेपों से लाभ उठाना केवल अब आरम्भ हो रहा है।

प्राकृतिक गैस और तैल का परिवहन

कूप से परिष्करणी तक तैल को ले जाना एक जटिल कार्य है। जो कुछ धरातल तक आता है, वह मुख्य रूप से गैस, तैल, जल और बालू का मिश्रण होता है। तल तक कुछ गैस तो अपने ही रूप में आती है और कुछ दाब के प्रभाव से तैल में विलीन रहती है तथा दाब कम होने पर यह बहुत तेजी से बाहर आती है। अतः मिश्रण को एक गैस-पाश^६ अर्थात् ऊर्ध्वधर बेलनो में ले जाया जाता है जिनमें गैस चोटी पर पहुँच जाती है जब कि तैल नीचे के भाग से बहने दिया जाता है। कुछ प्रकार के तैलों में विलीन हुई गैस की बड़ी मात्रा को हटाने के लिए ऐसे दो या तीन पाशों को श्रेणी में उपयोग करने की आवश्यकता होती है। पृथक् की हुई गैस साधारणतः अपने ही दबाव के प्रभाव से बाहर निकल जाती है। निश्चय ही, यह गैसोलीन-वाष्प से संतृप्त रहती है और ठंडा करके तथा दाब के प्रभाव से इसको संघनित करने के पश्चात् इस बहुमूल्य पदार्थ को पृथक् किया जाता है। तब “गैस-लिफ्ट” के लिए अर्थात् कूप में गैस की एक धारा का अनुवेधन करके तैल को ऊपर उठाने के लिए, यह “शुष्क” गैस क्षेत्रों में लौटा दी जाती है या फिर उन प्रदेशों में पम्प द्वारा भेज दी जाती है जहाँ गरम करने और शक्ति के लिए इसका उपयोग हो सकता है।

तैल में अब भी जल और बालू मिले हो सकते हैं जो एक खुली टकी में इसे स्थिर करने से पृथक् किये जाते हैं। तैल ऊपर तैरने लगता है और पम्पो द्वारा अलग खींच लिया जाता है, जब कि बालू और जल पेंदी में चले जाते हैं। कभी-कभी तैल और जल

1. Deposit
2. Viscosity
3. Excavation
4. Distillation
5. Carbonised
6. Gas-traps

का पायस बन जाता है और केवल गुस्त्व के द्वारा वे पृथक् नहीं हो सकते। तैल को गर्म करने से बहुधा काम चल जाता है; या फिर, वैद्युत-उपचार किया जा सकता है जिससे सूक्ष्म बूँदें परस्पर मिलकर बड़ी बूँदें बन जाती हैं जो स्थिर हो जाती है।

इस प्रकार को विधियों से कूपों से निकलनेवाले मिश्रण को अशोधित तैल में परिवर्तित किया जाता है जो अब सचित होने और परिष्करणों तक ले जाये जाने के लिए तैयार है।

उपयोग में लाये जाने के पहिले, गैस को भी कदाचित कुछ उपचार की आवश्यकता हो सकती है। “कड़वी गैस” के कुछ नमूनों में ८ प्रतिशत या अधिक हाइड्रोजन सल्फाइड (गन्धक मिश्रित हाइड्रोजन) होती है जिससे वह विषैली और संक्षारक बन जाती है। बहुधा यह कष्टदायक अशुद्धि ऐथेनोलेमीनो^१ (पेट्रोलियम से व्युत्पन्न रस-द्रव)^२ में विलीन की जाती है; तत्पश्चात् इसे इनसे बाहर निकाला जा सकता है और आक्सीकरण^३ करके इसे सरलतापूर्वक गंधक में परिवर्तित किया जा सकता है, जो कि एक बहुमूल्य उपजात^४ है। जल-वाष्प को पृथक् करना भी आवश्यक हो सकता है जिसकी सर्वोत्तम विधि इसे सम्पीडित^५ और शीतल करना है।

जब तैल आवश्यकतानुसार गैस, जल और बालू से मुक्त हो जाता है तो उसे संग्रह करनेवाले टैंकों में ले जाया जाता है। ये केवल खुले तालाब या झील हो सकते हैं किन्तु सामान्यतः लकड़ी या इस्पात से बने टैंक होते हैं। इनकी धारिता^६ का बड़ा होना आवश्यक नहीं है क्योंकि इनसे तैल एक मुख्य संग्रह-टैंक में चला जाता है। तैल का संग्रह करने के लिए यह आवश्यक होता है कि वाष्पण^७ न होने दिया जाये क्योंकि इससे अधिक बहुमूल्य भाग बाहर निकल जाता है और अग्नि का पहिले ही से वर्तमान खतरा और बढ़ जाता है। अतः बन्द टैंक सामान्यतः व्यवहार में लाये जाते हैं, किन्तु ताप परिवर्तन से होनेवाले प्रसार को ध्यान में रखना भी आवश्यक होता है। कभी कभी धातु का एक खोखला ढक्कन तैल के ऊपर तैरता है जिससे वाष्प को संचित होने के लिए कोई जगह नहीं मिलती। कुछ प्रकार का तैल इस्पात का बड़ा नाशक होता है, इसलिए टैंक, बड़े आकार के भी, बहुधा लकड़ी के तख्तों से बनाये जाते हैं। अधिक शक्तिवाले कंन्नीट^८ में भी संक्षारण का प्रतिरोध करने की विशेषता होती है। कभी-

1. Corrosive 2. Ethanolamines 3. Chemicals 4. Oxidation 5. Byproduct
6. Compressed 7. Capacity 8. Evaporation 9. Reinforced-concrete

कभी भूमिगत टंकियों में तैल का संग्रह नगरों को मिलनेवाले जल के संग्रह की भाँति किया जाता है।

नल-मार्ग

तैल का परिवहन इस पर होनेवाले व्यय का एक महत्त्वपूर्ण अंश है और यह एक विशिष्टतापूर्ण उद्योग है। थल पर अधिक मात्रा में तैल के ले जाने की प्रामाणिक विधि इसे नल-मार्ग द्वारा पम्प करना है। तैल-क्षेत्र बंदरगाह के निकट भी हो सकते हैं और नहीं भी; यदि निकट न हों, तो नल-पाँत या नल-मार्ग की, जिसकी लम्बाई सैंकड़ों मीलों में नापी जा सकती है, आवश्यकता होती है। टैक्सास में, लौगविऊ^१ से न्यूयार्क तक (१३४१ मील) और इराक के तैल-क्षेत्रों से हैफा और त्रिपोली के बन्दरगाहों तक (११५० मील) के नल-मार्ग बड़ी सफलता के कार्यों में गिने जाते हैं। मुख्य नल-पाँतों का व्यास ६ से १२ इंच तक होता है किन्तु कुछ दो फुट तक चौड़ी होती है। तैल में श्यानता होती है और इसको बहाने के लिए बहुत दबाव की आवश्यकता होती है, इसलिए नल-पाँतों को ८००-१००० पाँड प्रति वर्ग इंच तक दबाव सहन करना पड़ सकता है। पम्प अपकेन्द्र^२ हो सकते हैं या पश्चात्त-गति^३ और इन्हें भाप-इंजनों या डीजेल इंजनों से चलाया जा सकता है।

किन्तु तैल ले जाने का सबसे सस्ता साधन नल-मार्ग द्वारा नहीं, बल्कि समुद्र से मिलता है और इस कार्य में कई हजार जहाज निरन्तर लगे रहते हैं। रेल या सड़कों द्वारा परिवहन अपेक्षया महंगा पड़ता है।

केवल तैल ही नहीं, प्राकृतिक गैस भी नल-पाँतों द्वारा ले जायी जाती है। कभी-कभी गैस इतने दाब पर प्राप्त होती है कि इसके प्रसार ही से इसे ले जानेवाला बल मिल जाता है किन्तु बहुधा गैस-इंजनों से चलाये गये संपीडकों^४ द्वारा इसे पम्प करना पड़ता है। जब यह उस क्षेत्र में पहुँचती है जहाँ कि इसकी आवश्यकता होती है तो इसका प्रसार ऐसी बड़ी गैस-धानियों^५ में कराया जाता है जैसी कि नगर-गैस के लिए उपयोग में आती है और वहाँ से कम दबाव पर उपभोक्ताओं में इसका वितरण किया जाता है।

अध्याय ६

पेट्रोलियम से व्युत्पन्न ईंधन

पेट्रोलियम से उत्पादित पदार्थ

जिस तरह कोयला जलाया जाता है, उसी तरह पेट्रोलियम इसी रूप में नहीं जलाया जाता, बल्कि इसे सदैव कुछ विभिन्न पदार्थों में परिवर्तित किया जाता है जिनमें से अत्यधिक महत्वपूर्ण पेट्रोल या गैसोलीन है। उद्योग-धंधों में इसको यही नाम दिये गये हैं और इसकी अत्यधिक माँग रहती है। साधारणतः पेट्रोलियम का परिष्करण^१ करनेवालों का ध्येय यह रहता है कि जिस पदार्थ की माँग अत्यधिक होती है उसी में पेट्रोलियम को, जितनी अधिक से अधिक मात्रा सम्भव हो सके, परिवर्तित किया जाय और वास्तव में आधे से अधिक अशोधित^२ तैल पेट्रोल में परिवर्तित किया जाता है।

सदा ऐसा ही नहीं था। पेट्रोलियम का उद्योग १८५० ई० के पश्चात् आरम्भ हुआ और १९०० ई० के निकट के वर्षों तक जिस पदार्थ की सर्वप्रथम माँग होती थी वह दीपों में जलाने के लिए मिट्टी का तेल (पैराफीन तैल) था और दूसरे नम्बर पर थे स्नेहन^३ तैल। उत्पादित गैसोलीन प्रायः एक व्यर्थ का पदार्थ था, किन्तु मोटरकार के आगमन से इसका महत्त्व बढ़ने लगा और १९१४ ई० के पश्चात् भंजन^४-प्रक्रम के द्वारा पेट्रोलियम के दूसरे अवयवों^५ का गैसोलीन में परिवर्तन सम्भव हुआ। १९३० ई० के लगभग से अधिक-संपीडन^६ कार-इंजन और वायुयान के बढ़ते हुए उद्योग के लिए अधिक प्रति-स्फोट^७ गुणोंवाले श्रेष्ठतर गैसोलीन की माँग बढ़ी और उस समय से निम्न-अप्टीन्य-अंक^८ के गैसोलीन को मोटर-गाड़ियों और वायुयान इंजन के लिए

- | | | | | |
|--------------------|--------------|---------------------|------------|-------------|
| 1 Refine | 2 Crude | 3 Lubricating | 4 Cracking | 5 Fractions |
| 6 High-compression | 7 Anti-knock | 8 Low-octane-number | | |

* प्रति-स्फोट गुणों का सूचक

अत्याधिक अनुकूल अष्टीन्य अंकोंवाले गैसोलीन में परिवर्तित करने के लिए नये प्रक्रमों का विकास आरम्भ हुआ ।

प्राकृतिक गैस और पेट्रोलियम से परिष्कृत सभी पदार्थ ईंधन नहीं होने । संक्षेप में उनका विवरण इस प्रकार है —

I. ईंधन

- (१) प्राकृतिक गैस और परिष्करणी^१ गैस
- (२) गैसोलीन
- (३) मिट्टी का तैल (पैराफीन तैल)
- (४) आसुत^२, डीजेल ईंधन और गैस-तैल^३
- (५) ईंधन-तैल^४
- (६) पेट्रोलियम कोक^५

II. विलायक^६

III. स्नेहक तैल

IV. पैराफीन मोम

V. बिटुमिन^७

VI. रस-द्रव्य^८

VII. गंधक

इन वर्गों में से हमारा सम्बन्ध केवल पहिले वर्ग (ईंधन) से है ।

प्राकृतिक गैस

जैसा कि पहिले के अध्याय में वर्णन किया जा चुका है, तैल-कूपों^९ से गैस बड़ी मात्रा में निकलती है और द्रव पेट्रोलियम से इसे पृथक् करना पडता है । यह गैस हाइड्रोकार्बनों का एक मिश्रण होती है । सबसे हलकी स्थायी^{१०} गैसे होती हैं, मुख्यतः मीथेन और इथेन; इनसे कुछ अधिक भारी प्रोपेन और ब्यूटेन होती है जो दाब के प्रभाव से द्रव में संघनित की जा सकती है और "बोतल की गैस"^{११} के रूप में बेची जा सकती है; इनसे भी भारी पेंटेन, हैक्सेन इत्यादि होती है जो यदि संघनित की जायें,

1 Refinery 2 Distillates 3 Gas-oil 4 Fuel-oil 5 Petroleum coke
 6 Solvents 7 Bitumen 8 Chemicals 9 Oil-wells 10 Permanent
 11 "Bottled gas"

तो गैसोलीन में मिलायी जा सकती है। प्राकृतिक गैस को "शुष्क गैस"^१ में, जो बेची जा सकती है, और प्राकृतिक गैसोलीन में, जो उपचार^२ के पश्चात् साधारण गैसोलीन में मिलायी जा सकती है, पृथक् करना सामान्य विधि है। वास्तव में परिष्करणियों में इन गैसों के बड़े संकीर्ण^३ विश्लेषण किये जा सकते हैं। किन्तु एक विशिष्ट या प्ररूप^४ प्रक्रम में गैस को तैल के निकट सम्पर्क में लाया जाता है जिसमें अधिक भारी हाइड्रो-कार्बन घुल जाते हैं। अवशेष गैस अब शुष्क होती है और निम्न-वर्णित उद्देश्यों के लिए उपयोग में लायी जा सकती है, जब कि भारी हाइड्रोकार्बनों को तैल से भाप द्वारा आसवन^५ करके पृथक् किया जाता है और गैसोलीन में मिश्रित किये जाने के अनुकूल बनाने के लिए उनका उपचार किया जाता है।

जिस देश में प्राकृतिक गैस पायी जाती है यह उसकी एक उत्तम वसीयत है। कोयला-गैस^६ की अपेक्षा इसमें दुगुना उष्मीय-मान होता है और पिछले वर्षों तक यह निरूपयोगी वस्तु समझी जाती थी। जिन नगरों में इसकी आवश्यकता हो वहाँ तैल-क्षेत्रों से किस प्रकार इसका वितरण किया जाय, केवल यही एक समस्या थी। अमेरिका में जहाँ औद्योगिक प्रदेश तैल-क्षेत्रों से बहुत दूरी पर है, इस समस्या को हल करने में पूजी का कोई कम व्यय नहीं हुआ, किन्तु परिणामस्वरूप वहाँ अत्यन्त सस्ता इंधन मिलता है। १९५० ई० में अमेरिका में ६० खरब घन फुट यह गैस १६० करोड़ डालरों में बेची गयी। इसका अर्थ यह होता है कि गैस को बड़ी मात्रा में बेचने का मूल्य लगभग एक फारदिंग प्रति थर्म के तुल्य होता है; इंग्लैण्ड में नगर-गैस^७ के फुटकर मूल्य के रूप में लिये गये १ शिलिंग ६ पेंस से इसकी बहुत ठीक-ठीक तुलना नहीं की जा सकती; फिर भी अमेरिका में शक्ति का आश्चर्यजनक कम मूल्य सूचित करने में इससे सहायता मिलती है।

संपूर्ण प्राकृतिक गैस का उपयोग इंधन के रूप में नहीं होता, क्योंकि इसका एक बड़ा भाग कार्बन-ब्लैक बनाने में लगता है जिसकी अत्यधिक माँग इस तथ्य से समझ में आ सकती है कि हर मोटर टायर में चार या अधिक पाउंड ऐसी गैस होती है।

आसवन द्वारा पेट्रोलियम का परिष्करण

पेट्रोलियम हाइड्रो-कार्बनों और दूसरे पदार्थों का एक मिश्रण है जिनमें से कुछ वायुमंडलीय ताप से कम ताप पर उबलते हैं, अधिकतर ५०° और ३००° से० के


1. 'Dry gas' 2. Treatment 3. Complex 4. Typical 5. Distillation
6. Coal gas 7. Town-gas

बीच, जब कि कुछ बिलकुल ही नहीं उबलते बल्कि डामर' या कोक में उनका विच्छेदन हो जाता है। इस प्रकार प्रथम क्रिया पेट्रोलियम का आसवन करना और इसे बहुत से भिन्न-भिन्न अंशों में पृथक् करना है जो स्वयं संकीर्ण मिश्रण होते हैं। अशोधित तैलों के गुण बहुत भिन्न-भिन्न होते हैं। अतएव उनके साथ भिन्न-भिन्न व्यवहार की आवश्यकता होती है, किन्तु परिष्करण की सरलतम विधि तैल को दाब से भ्राष्ट्र^१ में रखी हुई नलियो में से निकलने को विवश करना है और इस प्रकार इसे ऐसे ताप तक पहुँचाना है जो कि वायुमंडलीय दाब पर इसके क्वथनांक^२ से बहुत अधिक होता है; तब इसको एक ऊँचे स्तम्भ के मध्य में मुक्त करते हैं जो बुलबुला-ढक्कन^३ लगे थालों^४ से भरा रहता है। (चित्र २१) कभी-कभी स्तम्भ के आधार से भाप का प्रवेश कराया जाता है। तैल का न्यूनतम वाष्पशील अंश स्तम्भ की तली की ओर प्रवाहित होता है और अत्यधिक वाष्पशील अंश वाष्प के रूप में स्तम्भ की चोटी की ओर उठता है। इस प्रकार अशोधित गैसोलीन की भाप चोटी से पृथक् की जा सकती है; अशोधित मिट्टी के तैल की भाप मध्य भाग से, जब कि न्यूनतम वाष्पशील अंश, "अवकृत-अशोधित-तैल"^५, स्तम्भ की पेंदी की ओर बहता है। यदि गैस-तैल या डीजेल-तैल की आवश्यकता होती है तो इसे मिट्टी के तैल के तल और स्तम्भ के आधार के बीच से ले लेते हैं। कुछ आसुतो को दुबारा उबालकर और वाष्प को स्तम्भ को लौटाकर इस पृथक्करण को अधिक पूर्ण किया जाता है।

कष्टकर गंधक-यौगिकों को हटाने के लिए अशोधित गैसोलीन और मिट्टी के तैल को सम्भवतः "मीठा"^६ करने की आवश्यकता होगी; सामान्यतः एक विलयन^७ द्वारा जिसमें क्षारक^८ सोडा और दूसरे पदार्थ होते हैं जो कि क्रिया को उत्प्रेरित^९ करते हैं, धोने से यह किया जाता है, किन्तु उत्पादित पदार्थ को वाष्पित करके और इसे किसी उत्प्रेरक^{१०} के ऊपर से प्रवाहित करने से भी यह किया जा सकता है। तब गंधक यौगिक हाइड्रोजन सल्फाइड में परिवर्तित हो जाते हैं जो सरलता से पृथक् की जा सकती है, जैसा कि पहिले ही बताया जा चुका है, और मुक्त गंधक में परिवर्तित की जाती है।

1. Pitch
2. Furnace
3. Boiling point
4. Bubble caps
5. Tray
6. Reduced crude oil
7. Sweetening
8. Solution
9. Caustic
10. Promote
11. Catalyst

इस प्रकार बनाये हुए गैसोलीन को ऋजु-वहन^१ गैसोलीन कहते हैं और इसे प्राकृतिक गस से पृथक् किये हुए "प्राकृतिक गैसोलीन" के साथ मिश्रित किया जा सकता



चित्र २१. तैल परिष्करी के आसव-यंत्र का रेखा-चित्र

(शैल-पेट्रोलियम कम्पनी की कृपा से)

है। इसकी विशेषताओं में बहुत अन्तर हो सकता है; यह उपयोग करने के लिए तैयार हो सकता है या इसके अष्टीन्य-अंक में सुधार करने के लिए किसी और उपचार की आवश्यकता हो सकती है।

यदि यह एक अनुकूल श्रेणी का हो, तो उत्पादित "अवकृत अशोधित तैल" की ईंधन के रूप में माँग हो सकती है। कोयले के उष्मीय-मान^३ की अपेक्षा इसका उष्मीय-मान लगभग ५० प्रतिशत अधिक होता है। इसको संग्रह करना और इसका परिवहन अधिक सरल है। इसके अतिरिक्त इसमें झोंकने या राख हटाने की कोई समस्या नहीं होती। जलपोतो में और डीजेल-वैद्युत इंजनों में जिन्होंने अमेरिका में कोयला जलानेवाले रेल के भाप-इंजनों का उपयोग प्रायः समाप्त कर दिया है, शक्ति के साधन के रूप में इसका बहुत उपयोग होता है। फिर भी ईंधन का प्रदाय, माँग

1 Still

2 Straight-run

3 Heating value

से अधिक होता है और यह एक लाभदायक प्रस्ताव है कि इसे भंजन कहे जानेवाले प्रक्रमों द्वारा गैसोलीन में परिवर्तित किया जाय।

उष्मीय भंजन

सिद्धान्ततः सबसे सरल उष्मीय भंजन ही है। भ्राष्ट्र में से निकलनेवाली नलियों में से प्रवाहित कर अशोधित तैल के ताप को ७००—९००° फा० के बीच किसी ताप अर्थात् एक तीव्र-रक्त-ताप,^१ तक ले जाया जाता है; इसे शीघ्रता से ठंडा किया जाता है और उसी प्रकार इसका आसवन किया जाता है जिस प्रकार अशोधित पेट्रोलियम का। इस प्रकार अवकृत अशोधित तैल का ४५ प्रतिशत तक गैसोलीन में परिवर्तित हो जाता है और कुछ “भंजित ईंधन-तैल”^२ के रूप में अवशेष रह जाता है जिसे औद्योगिक संयंत्रों में जलाया जाता है।

उत्प्रेरक भंजन

युद्धकाल में और उसके बाद पेट्रोलियम से उत्पादित पदार्थों का रूपान्तर या भंजन करने के लिए उत्प्रेरकों का उपयोग करनेवाले कई प्रकार के प्रक्रमों को उपयोग में लाया गया है। उन सबका वर्णन करना इस पुस्तक के लक्ष्य से बहुत दूर का विषय है, विशेषकर इसलिए कि यह सबसे अधिक सक्रिय और प्रगतिशील उद्योगों में से एक है जिनमें नये प्रक्रम निरंतर उन प्रक्रमों का स्थान ले रहे हैं जो अब तक उपयोग में लाये जाते रहे हैं।

यहाँ इतना कहना पर्याप्त होना चाहिए कि यदि एक भारी तैल, मान लीजिए गस-तैल, की भाप सिलिका और एलुमीनिया के संयोग से बने तप्त कणों के ऊपर से प्रवाहित होती है, तो इसका ४० से ५० प्रतिशत तक अशुद्ध पर्याप्त उच्च अष्टीन्य अक के मोटर-स्फिरिट में रूपान्तरित हो जाता है। साथ-ही-साथ बहुत मात्रा में ऐसी गैस उत्पन्न होती है जिसमें मुख्यतः तैलकारि^३ होते हैं जो कि रासायनिक उद्योगों के लिए अत्यन्त मूल्यवान् कच्चे पदार्थ होते हैं। इसके इथाइलीन को ग्लाइकोल (प्रति-हिमीकरण)^४ या एल्कोहल में परिवर्तित किया जा सकता है जिसका अधिकांश अमेरिका में किण्वन^५ की अपेक्षा परिष्करणी गैस से बनाया जाता है। प्रोपिलीन से ऐसीटोन बना सकते हैं; व्युटिलीन से व्युटाडीन और उससे सश्लेषित^६ रबर बनाया जा सकता है। या

1 Bright red-heat

2 Cracked fuel-oil

3 Olefines

4 Anti-freeze

5 Fermentation

6 Synthetic

फिर प्रोपिलीन और ब्यूटिलीन को फिर उच्च-श्रेणी^१ के गैसोलीन में पुरुभाजित^२ कर सकते हैं।

यह प्रक्रम या प्रक्रिया (प्रोसेस) कई प्रकार से की जाती है; अत्यधिक रोचक तरल उत्प्रेरित विधि है। तप्त तैल-वाष्प एक विशाल स्तम्भ में शीघ्रता से ऊपर को प्रवाहित होता है जिसमें उत्प्रेरक के कणों की एक राशि भरी रहती है; वाष्प की अधिकता इन्हे तरल-घटा के रूप में अवलम्बित रखती है; ज्यों-ज्यों प्रतिक्रिया की प्रगति होती है, कणों पर पेट्रोलियम कोक का आवरण^३ चढ़ता जाता है और इसलिए व्यवस्था की जाती है कि उनका एक भाग निरन्तर हटाया जा सके और कार्बन को जलाकर उन्हें लौटाया जा सके। बड़े भारी संयंत्र को (जो प्लेट नंबर ९ के पिछले भाग में दिखाई देता है तथा) जो कदाचित् भूमि के आधे एकड़ को ढक लेगा और इससे २०० फुट ऊँचाई तक उठ सकता है, एक केन्द्रीय नियंत्रण कक्ष से केवल दो मनुष्य चलाते हैं; वहन, ताप इत्यादि का पूर्ण न्यास^४ अंकनीय^५ (डायल) पर दिखाया जाता है और परिस्थितियाँ स्वतः अनुकूलतम^६ के अनुरूप हो जाती हैं।

दूसरे प्रक्रमों की प्ररचना मुख्यतः गैसोलीन की श्रेणी या किस्म में सुधार करने के लिए की जाती है। इजन में, गैसोलीन के स्फोटन की प्रवृत्ति इसके अणुओं के आकार और रूप पर निर्भर करती है; साधारणतः छोटे सघन अणुओं से लम्बी-शृंखला^७ के अणुओं की अपेक्षा अच्छा फल मिलता है। आज पसंद किया जानेवाला एक प्रक्रम वह है जिसे 'प्लेट रचना'^८ (प्लेटिनम की पुनर्रचना) कहते हैं जिसमें हलके तैलों या गैसोलीन के वाष्प को एक प्लेटिनम उत्प्रेरक के ऊपर से प्रवाहित करते हैं जिसके प्रवाह से अणु इस प्रकार रूपान्तरित होते हैं कि तैल उच्च अष्टीन्य इंधन में परिवर्तित हो जाता है।

पेट्रोलियम उद्योग की वर्तमान प्रवृत्ति

आजकल पेट्रोलियम उद्योग प्रयत्नशील है कि मोटरगाड़ियों और वायुयानों के अन्तर्दहन^९ इंजनों के लिए अपेक्षया उच्च-श्रेणी के मँहगे इंधन का उत्पादन किया जाये। आवश्यक इंधन की विशेषता (क्वालिटी) में किसी परिवर्तन से, जैसा कि वेलन-इजनो^{१०} के स्थान पर वरीवर्त^{११} और प्रधार-इंजनो^{१२} का साधारण प्रतिस्थापन

- | | | | | |
|--------------|----------------------|-------------------|------------------------|---------|
| 1. Highgrade | 2. Polymerize | 3. Coating | 4. Data | 5. Dial |
| 6. Optimum | 7. Long-Chain | 8. 'Platfor ming' | 9. Internal-Combustion | |
| | 10. Cylinder-engines | 11. Turbine | 12. Jet-Engines | |

- करने से आवश्यक होगा, कदाचित् गैसोलीन की अपेक्षा मिट्टी के तैल के प्रकार के अधिक भारी तैलो की माँग अधिक हो जायेगी । परिष्करणी प्रविधि^१ इतनी अस्थिर और संयोजनीय है कि गवेषणा और परीक्षा के कुछ काल के पश्चात् अशोधित तैल और इसके आसुतो के भंजन या पुरुभाजन द्वारा प्रायः किमी भी प्रकार के तैल का उत्पादन करना संभव हो जायेगा, चाहे वह हलका हो या भारी, उच्च अप्टीन्य अंक का हो या निम्न का ।

जबकि तैल-उद्योग की प्रथम आवश्यकता गैसोलीन है, जिन प्रदेशो मे प्राकृतिक गैस प्राप्य होती है उनके ईंधन प्रदाय को इससे बड़ा भारी अंशदान मिलता है और अव-कृत अशोधित अंशो और अधिक भारी आसुतो से भ्राष्ट्र जलाने या जलपोतो के डीजेल या अर्द्ध-डीजेल इंजनों को चलाने का कार्य लिया जाता है । फिर भी यह स्मरणीय है कि वर्तमान समय में पेट्रोलियम और प्राकृतिक गैस से विश्व का आधे से कम ईंधन मिलता है और उष्मा और शक्ति की अत्यधिक माँगो की पूर्ति अब भी कोयले से ही होती है ।

1. Refinery technique

अध्याय ७

जल-शक्ति

साधारण सिद्धान्त


सूर्य और पृथ्वी एक विशाल पम्प की भौति कार्य करते हैं जो गुरुत्वाकर्षण^१ के विरुद्ध समुद्र से उपरि-वायु^२ को जल का निरन्तर स्थानान्तरण करते हैं और इस प्रकार इसकी स्थितिज-ऊर्जा^३ में वृद्धि करते हैं। वहाँ से वर्षा के रूप में यह जल पहाड़ियों पर गिरता है और मुख्यतः नदियों द्वारा नीचे उतरकर एक बार फिर समुद्र में पहुँच जाता है। इस प्रक्रम में, सूर्य से जो ऊर्जा जल को मिलती है वह फिर मुक्त हो जाती है। स्थितिज-ऊर्जा, गतिज-ऊर्जा^४ में परिवर्तित होती है। सामान्यतः यह निम्न-कोटि की उष्मा के रूप में प्रक्षुब्ध^५ जल के आन्तरिक घर्षण^६ द्वारा नष्ट हो जाती है; किन्तु मनुष्य एक चक्की या वरीवर्त के घूर्णक^७ को बहते हुए जल की गतिज-ऊर्जा का स्थानान्तरण करा सकता है।

हर प्रकार के बहते हुए जल से ऊर्जा की उपयोगी मात्रा प्राप्त नहीं की जा सकती और वास्तव में वर्षा की विशाल ऊर्जा के एक अल्प अंश का ही उपयोग किया जा सकता है। सर्वप्रथम, बादलों से भूमि तक वर्षा के गिरने की ऊर्जा व्यर्थ जाती है। द्वितीय, पूर्ण वर्षा का केवल एक छोटा अंश ही किसी उत्पादन-केन्द्र के वरीवर्तों में से प्रवाहित होता है और पहाड़ियों से समुद्र में जानेवाले जल की पूर्ण मात्रा में से केवल थोड़ा भाग ही उपयोग में आता है। अतः जिन महत्त्वपूर्ण प्रश्नों के बारे में सर्वप्रथम विचार करना है वे वह परिस्थितियाँ हैं जिनमें पहाड़ों से समुद्र की ओर बहनेवाले जल से ऊर्जा प्राप्त की जा सकती है।

गुरुत्वाकर्षण के प्रभाव से पानी के किसी भार को ऊँचाई से नीचे उतरने में ऊर्जा मिलती है, और इस ऊर्जा की मात्रा पानी के भार और उस ऊँचाई पर निर्भर करती है

- | | | | |
|--------------|--------------|---------------------|-------------------|
| 1. Gravity | 2. Upper air | 3. Potential energy | 4. Kinetic energy |
| 5. Turbulent | 6. Friction | 7. Rotor | |

जिससे वह नीचे आता है। इस प्रकार ऊर्जा की एक निश्चित मात्रा पानी की थोड़ी मात्रा के बहुत ऊँचाई से गिरने से मिल सकती है या पानी की एक बहुत बड़ी मात्रा के थोड़ी ऊँचाई से गिरने से। पानी से इस ऊर्जा को हम किस प्रकार नियंत्रण में ला सकते हैं? जल में गति गुरुत्वाकर्षण से उत्पन्न होती है और इसकी गति की ऊर्जा एक चक्की के पहिये या टरबाइन (वरीवर्त) के घूर्णक को स्थानान्तरित की जाती है। पानी जितनी कम ऊँचाई से गिरता है, ऊर्जा की आवश्यक मात्रा देने के लिए इसकी उतनी ही अधिक मात्रा को वरीवर्त में से प्रवाहित करना पड़ता है और उसी के अनुरूप वरीवर्त का आकार बढ़ाना पड़ता है। तो व्यावहारिक रूप से यह परिणाम निकलता है कि कम ऊँचाई के जलोद्गम, कहिए ८-२५ फुट तक, साधारणतः शक्ति की केवल अल्प मात्रा, कदाचित् २०० या ३०० अश्व-शक्ति तक, के उत्पादन के लिए उपयोगी होते हैं और हजार या दस हजार अश्व-शक्ति के उत्पादन करनेवाले संयंत्रों को बड़े जलोद्गमों की, ५० से ५००० फुट या इससे भी अधिक की, आवश्यकता होती है। ऐसे बहुत स्थान नहीं हैं जहाँ जल ५० फुट की ऊँचाई से गिराया जा सकता है और उनमें से कुछ बहुत दूरस्थ हैं।



चित्र २२. जल-शक्ति के स्रोत के रूप में सूर्य

प्राचीन काल में जल-चक्कियों^१ का मदीनों से सीधा सयोज किया जाता था; किन्तु आज जल-शक्ति का उपयोग करने की मुख्य विधि केवल यह है कि बहते हुए जल से एक वरीवर्त (टरबाइन) द्वारा ऊर्जा का निष्कर्षण किया जाय और वरीवर्त का उपयोग एक वैद्युत-जनित्र^२ को चलाने के लिए किया जाये। इस प्रकार उत्पादित विद्युत् उसी स्थान पर उपयोग मे लायी जा सकती है या दूरस्थ स्थानों को इसका संचरण^३ या ग्रिड में इसका प्रदाय किया जा सकता है; किन्तु यह नहीं भूलना चाहिए कि विद्युत् के संचरण मे ऊर्जा की हानि होती है और जितनी अधिक दूरी पर उसे ले जाया जाता है उतनी ही अधिक यह हानि भी होती है। इसलिए कुछ सौ मीलो से अधिक दूरी के लिए विद्युत् के संचरण का विचार करना व्यावहारिक नहीं है और वास्तव में उद्योगों की प्रवृत्ति जल-विद्युत् उत्पादक केन्द्रों के निकट स्थापित होने की होती है। शर्त यही है कि यथोचित श्रम और परिवहन-सुविधा निश्चित रूप से मिल सके।

जल-विद्युत्^४ योजनाएँ

जलप्रपात से विद्युत् की बड़ी मात्रा का उत्पादन करने के लिए बनी शालाएँ देश के लम्बे-चौड़े क्षेत्र पर फैली रह सकती है। साधारणतः उनमे प्ररचनाओं की एक शृङ्खला-सी रहती है जो जल को एकत्र और संचित करती है। यह एक प्राकृतिक नदी या झील हो सकती है या कृत्रिम ढंग से आपस में जुडी हुई झीलों और नदियों की एक शृङ्खला। अधिकतर इस शृङ्खला का अन्त एक कृत्रिम बाँध मे होता है। वहाँ से जल एक प्रकार की प्रणाली में^५ (नहर या सुरग में) दाब^६ नल-पातो^७ की चोटी तक ले जाया जाता है जो इसे वरीवर्तों तक ले जाती है, यद्यपि जहाँ जलोद्गम नीचा होता है वहाँ इनके बिना कार्य किया जा सकता है। अन्त में जल उन वरीवर्तों में से प्रवाहित होता है, जिनके द्वारा जनित्रों को चलाया जाता है और एक प्रणाली में बहा दिया जाता है जो इसे एक प्राकृतिक जलमार्ग में लौटा देती है। यह स्वाभाविक है कि ऐसी योजना के अनन्त रूप होंगे जो कि उस भूमि के अगणित प्रकारों के अनुकूल होंगे जहाँ जलप्रपात पाये जाते हैं; इसी तरह भिन्न-भिन्न योजनाओं में अनावृष्टि, बाढ़, हिम और बहनेवाली लकड़ी इत्यादि की बहुत-सी भिन्न-भिन्न कठिनाइयों के बारे में भी विचार करना पड़ता है।

- | | | | |
|----------------|-----------------------|-----------------|-------------------|
| 1. Water-mills | 2. Electric.generator | 3. Transmission | 4. Hydro-electric |
| 5. Channel | 6. Pressure | 7. Pipe-lines | |

बाँध

जहाँ जलप्राप्ति का स्रोत बड़ी और कभी न सूखनेवाली नदी होती है, जैसा कि नियागरा में, वहाँ इसकी चिन्ता करने की कोई आवश्यकता नहीं कि जल-प्रदाय रुक जायगा सिवाय कदाचित् बरफ के कारण, किन्तु अधिकतर प्रदेशों में जल की प्राप्य मात्रा का अध्ययन करना परमावश्यक है।


किन्ती भी जल-विद्युत् योजना के सम्बन्ध में सबसे पहले प्राप्य जल का अनुमान कर लिया जाना चाहिए। उम प्रदेश के आपरीक्षण^१ और बर्पा की माप तथा इनके उस अनुपात की माप से, जो भूमि पर से वह जाता है, इंजीनियर यह अनुमान लगा सकेगा कि कितना जल एकत्र किया जा सकता है। इसका अर्थ यह नहीं है कि वह जिम बाँध का निर्माण करता है उसके लिए जल की इतनी मात्रा के संग्रह करने की आवश्यकता होगी, किन्तु कम से कम इससे उसे उत्पादन हो मकनेवाली शक्ति का अनुमान लगाने का साधन मिल जा सकता है।

अधिकतर जल-विद्युत्-योजनाओं के लिए जल का संग्रह करना आवश्यक होता है। संग्रह करने का प्राकृतिक साधन झीलें हैं और कृत्रिम साधन बाँध, जो जल के तल को ऊँचा करके इसके उद्गम में भी वृद्धि करते हैं। यह बहुत महत्त्वपूर्ण है, क्योंकि, उदाहरणार्थ, जल की एक निश्चित मात्रा यदि २०० फुट की ऊँचाई से गिरे तो उस कार्य की अपेक्षा इसके द्वारा चार गुना कार्य होगा जो वही मात्रा ५० फुट की ऊँचाई से गिरने पर कर सकती है। इस प्रकार बाढ-जल का संग्रह करके, जो व्यर्थ ही वह जाता है, बाँध न केवल प्राप्य जल की मात्रा बढ़ाता है बल्कि उसी जल को बहुत अधिक शक्ति का साधन भी बना देता है।

बड़े तथा ऊँचे बाँध ईट, पत्थर से बनाये जाते हैं या बहुधा लोह-कंक्रीट^२ से। उनका निर्माण बहुत महत्त्व का होता है और उन पर बहुत व्यय आता है, अतः पूर्ण जाँच के पश्चात् ही उनका आरम्भ किया जाता है। उनके आधार का बहुत दृढ होना आवश्यक होता है और यदि उनके नीचे की चट्टान दोषयुक्त होती है तो उसका उत्खनन^३ किया जाता है या कंक्रीट से उसकी भराई^४ की जाती है। प्रतिरूपों^५ द्वारा बाँध के रूप की जाँच की जाती है और विकृति^६ गूढ गणित व्यवहार का विषय होती है। फल यह होता है कि उन पर बहुत अधिक दबाव पडने पर भी कदाचित्

1. Survey
2. Ferro-Concrete
3. Excavation
4. Grouted
5. Models
6. Strain


ही बाँध असफल होते हैं। बाँधों में जल के छलकने का मार्ग या जलद्वार होना चाहिए जिससे पानी की अनावश्यक मात्रा बाहर निकाली जा सके।



चित्र २३. खोखले बाँध के भीतर वरीवर्त और बिजली-घर

ऊँचे तल पर जल के संग्रह को चाहे वह नदी में हो या झील या बाँध में, वरीवर्तों तक ले जाना होता है। कभी-कभी बाँध खोखला होता है और उसके भीतर ही वरीवर्तों को स्थान दिया जाता है; किन्तु अधिकतर तो वे बिजलीघर^१ में ही रखे जाते हैं। जिस पद्धति से जल को ले जाया जाता है उसमें सामान्यतः एक नहर, पानी को ले जानेवाला एक कृत्रिम नाला या सुरंग होती है जिससे पानी एक पतनाड^२ या नलपाँतों में पहुँचता है—जिनके द्वारा जल शक्ति-केन्द्र तक ले जाया जाता है। इस नलपाँत को नीचे वरीवर्तों तक ढलुआ पहुँचना चाहिए और उनका आकार पर्याप्त होना चाहिए जिससे इसमें जल को तीव्र गति से न बहना पड़े और इस प्रकार उसमें प्रक्षुब्धता^३ और उसके फलस्वरूप घर्षण द्वारा शक्ति की हानि न हो। निचले छोर पर दाब काफी होगा और इसी के अनुरूप नलों का सुदृढ़ होना आवश्यक है। चित्र २४ में एक विशिष्ट जलविद्युत्-संयंत्र का अभिन्यास^४ दिखाया गया है।

1. Power-house
2. Penstock
3. Turbulence
4. Lay-out



चित्र २४. एक विशिष्ट जल-विद्युत् संस्थान

वरीवर्त और जनित्र

नल-पाँत के निचले भाग में जल पर अधिक दाव रहता है जिसके कारण इसमें शक्ति संगृहीत रहती है। वरीवर्त का उद्देश्य जल से इसकी शक्ति को लेना होता है


जिसे पूर्णतः। इसके घूर्णक की गतिज-ऊर्जा में रूपान्तरित करना पड़ता है। यह पूर्णरूप से नहीं किया जा सकता; किन्तु अनुकूल परिस्थितियों में इस ऊर्जा के ९० प्रतिशत का स्थानान्तरण हो सकता है।

वरीवर्तों के दो मुख्य भेद हैं—आवेग^१ वरीवर्त और प्रतिक्रिया^३ वरीवर्त। साधारणतः आवेग वरीवर्त बहुत ऊँचे जलोद्गमो (७०० फुट से अधिक) के लिए अत्यधिक अनुकूल होते हैं और कम ऊँचाई के जलोद्गमों, ७०० फुट से लेकर केवल थोड़े से फुट तक, के जल की बड़ी मात्राओं के लिए प्रतिक्रिया वरीवर्त उचित रहते हैं; इनके बीच वह क्षेत्र है जहाँ दोनों में से किसी का भी उपयोग किया जा सकता है।

आवेग वरीवर्त या पैल्टन का पहिया चित्र २५ में दिखाया गया है। बहुत दाब के नीचे का जल एक प्रधार में मुक्त किया जाता है जो कि एक बर्छी-वाल्व^३ से नियंत्रित होती है। इस प्रकार दाब के नीचे के जल की ऊर्जा जल के एक स्तम्भ की गतिज-ऊर्जा में परिवर्तित हो जाती है जो कि ३०० फुट प्रति सेकेण्ड तक की गति से बहता है। यह प्रधार घूर्णक (रोटर) की एक बाल्टी से टकराती है; बाल्टियों की बनावट कुछ इस प्रकार की होती है कि जिस दिशा से जल आया था उसकी विपरीत दिशा में ये उसे लौटा देती हैं। जब घूर्णक की गति प्रधार की गति से आधी होती है, बाल्टी को छोड़नेवाला जल, बाल्टी की अपेक्षा पीछे को बहता है और उसकी गति वही होती है जिससे बाल्टी पृथ्वी की अपेक्षा आगे को चलती है। इस प्रकार बाल्टी को छोड़नेवाला जल पृथ्वी की अपेक्षा गतिहीन रहता है और अपनी पूर्ण ऊर्जा दे चुका होता है। इनमें से कोई भी कार्य पूर्णतः ठीक नहीं हो पाता और जल की प्रक्षुब्धता तथा दूसरे कारणों से सदैव ऊर्जा की कुछ हानि होती है। तथापि पैल्टन पहिया अधिक दाब के पानी से ९० प्रतिशत ऊर्जा का निष्कर्षण कर सकता है।

पैल्टन पहिया विशाल दाबवाले जल से कार्य कर सकता है; जैसे कि. स्विटजर-लैण्ड में सियोन^२ संयंत्र में जल ५,७५० फुट के उद्गम से लिया जाता है। नीचे उद्गमो पर, ५०० फुट से कम, पैल्टन पहिये की कार्यक्षमता कम हो जाती है और प्रतिक्रिया वरीवर्तों को अधिक पसंद किया जाता है (चित्र २६)। इनके दो आवश्यक अंग होते हैं, स्थिर मार्ग-फलक^४ जो जल का संचालन करते हैं, और एक गति-शील धावक^५ जिसमें धारे होती है जो जल के दाब से और कुछ हद तक पैल्टन पहिये की भाँति आवेग से भी, धूमती है। जल को केवल स्वयं बह जाने के लिए नहीं छोड़ा

जाता बल्कि सामान्यत एक बंद नल मे से इमे एक निचले तल पर लाया जाता है।
इससे नीचे एक ऋण^१ दाब मिलता है जो ऊपर धन^२ दाब को सहायता देता है।



चित्र २५—पैटन पहिया; बाल्टियों से टकराने पर जल का मार्ग


1. Negative

2. Positive

७० फुट से कम जलोद्गमों के लिए नोदन-पहिया एक अनुकूल प्ररचना है। यह समझना सरल है कि जिस प्रकार जलपोत का नोदक पानी को चलाता है उसी प्रकार पानी भी एक नोदक को चला सकता है।

जनित्र

जनित्र को साधारणतः उसी ईषा^२ पर लगाया जाता है जिस पर वरीवर्त, और इसलिए यह ऊर्ध्वाधर^१ हो सकता है या अनुप्रस्थ^३। इसको दी गयी ऊर्जा ९५-९७ प्रतिशत की कार्यक्षमता से विद्युत् में परिवर्तित होती है और इसका अवशेष उष्मा



चित्र २६—प्रतिक्रिया वरीवर्त और जनित्र

1. Propeller-wheel

2. Shaft

3. Vertical

4. Horizontal

में रूपान्तरित हो जाता है। यदि एक जनित्र १०,००० किलोवाट का उत्पादन करता है तो इसका अर्थ यह है कि विद्युत् की ५०० इकाइयाँ (मात्रकें) प्रति घटा उष्मा में परिवर्तित होती है। उष्मा से पृथक्करण^१ नष्ट न हो जाये, इसलिए एकान्तरिको^२ के बीच से वायु प्रवेश करायी जाती है; कभी-कभी इस प्रकार पैदा होनेवाली उष्ण वायु से शक्तिकेन्द्र के गर्म करने का कार्य लिया जा सकता है। विद्युत् का उत्पादन सामान्यतः ११,००० वोल्ट पर होता है। यदि उद्योगों में इसका उपयोग किया जाना है तो वोल्टता^३ को अपयायी^४ करने के लिए परिणामित्र^५ की आवश्यकता होती है; यदि विद्युत् का दूरस्थ स्थानों में संचरण होना है तो विद्युत्-धारा की हानि रोकने के लिए वोल्टता को ऊँचा^६ करना होता है।

जलशक्ति के संसाधन

यह स्पष्ट किया जा चुका है कि समुद्र में जानेवाले जल का केवल थोड़ा अनुपात ही शक्ति-उत्पादन करने के लिए उपयोग में आ सकता है। यह भी निश्चित है कि उपयोग हो सकनेवाली जलशक्ति का केवल एक छोटा अंश ही उपयोग में लाया गया है। कुछ देश जैसे आयरलैंड और स्विटजरलैंड अपनी जल-शक्ति का बड़ा सुन्दर उपयोग करते हैं किन्तु अफ्रीका, लैटिन अमेरिका और एशिया के विशाल जल-शक्ति साधनों का केवल अल्पांश ही उपयोग में लाया गया है। मध्य एशिया, तिब्बत, नैपाल इत्यादि के पर्वत जहाँ से संसार की बड़ी-बड़ी नदियों में से अधिकांश नदियाँ निकलती हैं, अभी तक अछूते ही हैं। जब इन साधनों का उपयोग किया जायेगा और पूर्व के रहने-वाले पूरी प्रौद्योगिक^७ क्षमता प्राप्त कर चुकेगे, जिसे ग्रहण करना उन्होंने अभी प्रारम्भ ही किया है, तो औद्योगिक शक्ति का हम कदाचित एक बड़ा पुनर्व्यवस्थापन देखेंगे।

इन अविकसित प्रदेशों से ही अधिक प्रगति के होने की संभावना है; क्योंकि औद्योगिक सभ्यता के प्रदेशों में पहिले ही सर्वोत्तम जलशक्ति उपयोग में लायी जा रही है या शीघ्र ही लायी जायगी।

जलशक्ति का अर्थशास्त्र

जलशक्ति से विद्युत् उत्पादन करने का प्रत्यक्ष आकर्षण इसलिए होता है कि कोई ईंधन मोल लेना नहीं पड़ता और न ही ईंधन लाने या राख को ले जाने के लिए परिवहन-व्यवस्था करनी पड़ती है। जल अपने को स्वयं ही प्रदान कर देता है और लम्बी अनादृष्टि या प्रचंड शीत के सिवाय इस प्रदाय को कोई नहीं रोक सकता।

1. Insulation
2. Alternators
3. Voltage
4. Stepdown
5. Transformer
6. Step-up
7. Technological

इसके अतिरिक्त, इस पद्धति से कार्य करने का व्यय कम आता है। यंत्रों के अगों के प्रतिस्थापन की बहुत कम आवश्यकता होती है तथा टूट-फूट से भी प्रायः कार्यरोध नहीं होता। बहुत कम कर्मचारियों की आवश्यकता होती है और वास्तव में सभी कार्यकर्ताओं के स्थान पर स्वतः चलित नियंत्रण से कार्य किया जा सकता है।

इस चित्र का दूसरा पक्ष उदलिक प्रतिष्ठानों पर लगनेवाली पूजा का भारी व्यय है। फिर बाँधों का निर्माण करने, नहरे बनाने, सुरगों का छिद्रण करने और संयंत्र मोल लेने में जो धन लगता है उस पर भारी वार्षिक व्याज भी देना पड़ता है।

अतः यह सम्भव नहीं है कि कोयले से और जल से उत्पादित विद्युत् के व्यय की तुलना की जाये, क्योंकि इनके व्यय में बहुत अधिक अन्तर है। साधारणतः इतना ही कहा जा सकता है कि किसी विस्तृत जल-विद्युत् योजना पर कार्य प्रारम्भ होगा या नहीं, यह इस पर निर्भर करता है कि क्या इस पर पूँजी का व्यय इतना कम होगा कि यह कोयले से चलनेवाले केन्द्रों से होड़ ले सकेगी। जहाँ कोयला महँगा होता है वहाँ इसके स्थान पर बहुमूल्य उदलिक उद्योग का निर्माण करना लाभदायक होगा; जहाँ कोयला सस्ता होता है वहाँ जलशक्ति के केवल अधिक सरलता से उपयोग किये जानेवाले उद्गमों का विकास कर ही लाभ उठाया जा सकता है।

जल-विद्युत् योजनाओं और कोयले से चलनेवाले शक्ति-केन्द्रों में लाभदायक सहयोग हो सकता है। कोयले के शक्ति-केन्द्र स्थिर उत्पादन पर सर्वोत्तम कार्य करते हैं किन्तु विद्युत् की माँग नियमित रूप से प्रति दिन बढ़ती चलती है।

जल-विद्युत् जनित्रों को सरलता से चलाया और बद किया जा सकता है, इसलिए जहाँ एक जनित्र चलाने के लिए पूरे दिन के लिए जल प्राप्य नहीं है, वहाँ भी अधिकतम माँग के समय कोयले से चलनेवाले केन्द्र की अनुपूर्ति के लिए जल-विद्युत्-जनित्र से लाभदायक कार्य लिया जा सकता है। इस प्रकार अधिकतर सम्य देशों में जल-विद्युत् संयंत्र और कोयले से चलनेवाले शक्ति-केन्द्रों से विद्युत् एक ही मिश्र-पद्धति में लायी जाती है जिससे परिणामतः किसी भी उपभोक्ता को प्रदाय की हुई विद्युत् दोनों साधनों से व्युत्पन्न होती है। इसलिए जब कि विद्युत् के उत्पादन के लिए कोयले और जल की आर्थिक दृष्टिकोण से तुलना करना कठिन है, यह कहा जा सकता है कि दोनों के लिए अत्यन्त अनुकूल परिस्थितियों के होते हुए जल-विद्युत् योजनाएँ कोयले की अपेक्षा कम व्यय पर विद्युत् का उत्पादन करती हैं।

1. Hydraulic

अध्याय ८

पवन, ज्वारभाटा, पृथ्वी और सूर्य की उष्मा

पवन-शक्ति

शक्ति के निर्जीव साधनों में पवन सबसे प्राचीन है, क्योंकि सम्यता के प्रारम्भ से ही मनुष्य अपने पालयुक्त जलपोतो को चलाने में इसका उपयोग करता रहा है। पवन-चक्की^१ का उद्भव अज्ञात है पर यह निश्चित है कि पन्द्रहवीं और सोलहवीं शताब्दियों में यह शक्ति का सर्वप्रिय साधन बनी और भूमि की पुनः प्राप्ति करने में पम्प द्वारा पानी निकालने के लिए डचों द्वारा इसका बहुत विकास हुआ। वस्तुतः १९३९-४५ ई० के युद्धकाल में जब हालैंड पर जर्मनी ने अधिकार कर लिया था, ऐसे समय आये जब भाप-इंजनो या डीजेल-इंजनो के लिए जिनसे पम्प चलाये जाते थे, कोई ईंधन प्राप्य न था और उस समय केवल प्राचीन पवन-चक्कियों ने ही देश को बाढ़ से बचाया।

अनाज पीसने या पानी का पम्प चलाने के लिए जिन पवन-चक्कियों का उपयोग किया जाता है उनकी शक्ति अधिक नहीं होती। कदाचित १० या १२ अश्व-शक्ति तक मध्यमान^२ या औसत हो सकता है। उसी शक्ति को प्राप्त करने के लिए इंधन-चालित इंजनों की अपेक्षा ये वास्तव में अधिक बड़े आकारवाली होती हैं और इनके बनाने पर अधिक व्यय भी आता है। किन्तु आधुनिक इंजीनियरिंग के ससाधन चक्की-रचयिता के संसाधनों से बहुत भिन्न हैं और यह अनुभव किया जा रहा है कि विद्युत्-शक्ति का उत्पादन करने के लिए बड़ी पवन-चक्कियों का बनाना संभव और आर्थिक दृष्टिकोण से शीघ्र ही व्यावहारिक होनेवाला है।

पवन-शक्ति का स्रोत सूर्य है जो घूर्णन करती हुई पृथ्वी के वायुमंडल पर चमकता है। अतः यह जल-शक्ति के सदृश अनन्त है किन्तु जलशक्ति के सदृश ही इसका

मितव्ययक उपयोग करने के लिए कुछ विशेष परिस्थितियों का होना आवश्यक है। मुख्यतः भूखंडों से प्रभावित होकर वायु एक बड़े सकीर्ण ढंग से चक्रण करती है। उपयोगी होने के लिए पर्याप्त शक्ति और नित्यता की पवनें विशेषकर उच्च अक्षांशों^१ में मिलती है। स्काटलैंड उन देशों में से एक है जहाँ ऐसी पवनें चलती हैं और इसलिए पवन-शक्ति के विकास के लिए यह एक अनुकूल प्रदेश है। महाद्वीपीय प्रदेशों में पवनें अपेक्षया बहुत कम स्थिर होती हैं, किन्तु समशीतोष्ण^२ कटिबंधों में बहुत से पहाड़ी प्रदेशों में विकास के लिए पर्याप्त पवनें चलती हैं। स्थान कहाँ है, इस पर बहुत कुछ निर्भर करता है, क्योंकि पवन-जनित्र^३ को स्वतंत्र और अनवरुद्ध पवन मिलनी चाहिए।

पवन

पवन से जो शक्ति प्राप्त की जा सकती है वह उसकी गति के घन के समानुपाती होती है। उदाहरण के लिए, यदि १० मील प्रति घंटा वेगवाली वायु से १ अश्व-शक्ति बराबर शक्ति मिलती है तो २० मील प्रति घंटा रफ्तारवाली पवन से ८ अश्व-शक्ति की और ३० मील प्रति घंटा की पवन से २७ अश्व-शक्ति की मिलती है। पृथ्वी पर कहीं भी पवन स्थिरता और दृढ़ता से नहीं चलती क्योंकि इसकी गति और दिशा निरन्तर बदलती रहती है। यदि पवन-चक्की को ऐसे स्थान पर रखा जाये जहाँ पवन सामान्यतः जोर से चलती है, तो एक असाधारण पवन से इसके नष्ट होने का भय रहेगा; यदि वायु मंद हो जाये तो पवन-चक्की का धूमना बढ़ जायेगा। आधुनिक उद्योग अनियमित अवकाशों पर शक्ति का बन्द होना सहन नहीं कर सकते, किन्तु शक्ति-वितरण की विद्युत-ग्रिड पद्धति में विद्युत् के आन्तरायिक साधनों का लाभदायक उपयोग हो सकता है। एक ऐसी ग्रिड-पद्धति की कल्पना की जा सकती है जिसे ऐसे जनित्रों से शक्ति मिलती है जिनमें जल-वरीवर्त, इंधन-इंजन और पवन-चक्की द्वारा शक्ति उत्पादित की जाती है, जिससे किसी समय पवन के रुक जाने से होनेवाली क्षति की पूर्ति दूसरे संयंत्र पर भार बढ़ाने या सहायतार्थ रखे हुए संयंत्र को उपयोग में लाने से हो सकती है। ऐसे बहुत से स्थान हैं जहाँ वर्ष के ८० प्रतिशत काल में पवन उपयोगी गति से चलती है और जहाँ इससे विद्युत् की एक बहुमूल्य मात्रा का उत्पादन किया जा सकता है।

बड़ी पवन-चक्कियाँ इंजीनियरी की बहुत-सी समस्याएँ उपस्थित करती हैं जिनका हल केवल परीक्षण के लिए निर्माण किये गये संस्थानों से ही हो सकता है। ऐसी कुछ पवन-चक्कियों ने सफलतापूर्वक कार्य किया है। याल्टा में रूसियों ने दस वर्ष तक एक १०० किलोवाट के जनित्र को चलाया है। पिछले विश्व-युद्ध में डेन्मार्क के निवासियों ने अपने ग्रामों को विद्युत्-प्रकाश देने के लिए पवन-चालित जनित्रों की एक बड़ी संख्या की स्थापना की थी जिनसे ३० से ७० किलोवाट प्रति घंटा तक का उत्पादन होता था जो उन परिस्थितियों में एक सफलता थी। किन्तु जब हम स्मरण करते हैं कि ब्रिटेन में सैकड़ों ऐसे उत्पादक-केन्द्र हैं जिनमें से प्रत्येक २५,०००-५०,००० किलोवाट की दर से शक्ति का उत्पादन करता है, तो यह स्पष्ट हो जाता है कि डैनिश नमूने की पवन-चक्कियों से अधिक उत्पादन नहीं मिल सकता।

एक शक्ति-केन्द्र के प्रतिस्थापन के लिए हमें पचास १,००० किलोवाट के पवन-जनित्रों की कल्पना करनी है और वास्तव में इतनी शक्ति का एक पवन-जनित्र सफलता से कार्य कर भी चुका है।

स्मिथ-पुटनाम वात-जनित्र^१

१९३९ ई० में, वरीवर्त बनानेवाली ऐस मोरगेन स्मिथ कम्पनी ने बड़े पवन वरीवर्तों के निर्माण किये जाने की सभावना को लेकर एक गवेषण योजना को पूरा करने का विचार किया। जिस प्ररचना को अपनाया गया वह पी० सी० पुटनाम का कार्य था, किन्तु यह स्पष्ट है कि अनुभव से सदैव अधिकाधिक अच्छे संयंत्रों की प्ररचना होती रहेगी। एक बहुत बड़े दो-फल^२ वाले वरीवर्त के द्वारा, जिसका व्यास १७५ फुट था, एक जनित्र चलाया गया। जनित्र २,००० फुट ऊँची पहाड़ी पर बनाया गया जहाँ तीव्रगति वायु के चलने की प्रत्याशा थी। वरीवर्त का सयोग एक प्रत्यावर्ती-धारा^३ समक्रमिक-जनित्र^४ से किया गया था जिससे जनता को प्रदाय करनेवाली पद्धति को विद्युत् मिलती थी। इस संयंत्र ने १४३ घंटे संतोपप्रद कार्य किया और तब इसका एक फलक जड़ से चटक गया तथा प्रयोग छोड़ दिया गया। कम्पनी को संतोप था कि दुर्घटना का कारण पदार्थ में निहित एक दोष था और उन्होंने परीक्षण जारी नहीं रखा क्योंकि इसके द्वारा जो कुछ सिद्ध करना चाहा था वह सिद्ध हो चुका था, अर्थात् इस प्रकार विद्युत् का लाभदायक रूप से उत्पादन हो सकता था और इसमें व्यय

1. Installations
2. Aero generator
3. Double-blade
4. Alternating
5. Synchronous generator


भी दूसरे साधनों द्वारा उत्पादित विद्युत् के व्यय की तुलना में बहुत अधिक नहीं पडता था। इससे पवन के रंग-ढग तथा गतिविधि के बारे में बहुत-सी सूचना मिली जिसे अभिलिखित कर लिया गया।

इन प्रयोगों से लोगों में विशेष अभिरुचि उत्पन्न हो गयी। अमेरिका को जिसके पास कोयला, तैल, प्राकृतिक गैस और जल के अत्यधिक ससाधन हैं, दूसरे देशों की अपेक्षा, जिनमें ब्रिटेन भी सम्मिलित है, शक्ति के नये ससाधनों की कम आवश्यकता है और वर्तमान समय में इस देश में कई प्रायोगिक संयंत्र बनाये जा रहे हैं या उनसे कार्य हो रहा है, यद्यपि स्मिथ-पुटनाम संयंत्र के आकार से उनकी तुलना नहीं की जा सकती।

ब्रिटेन में वात-उत्पादन की सभावना पर गभीर विचार किया जा रहा है। ओर्कनीस^३ में एक १०० किलोवाट का प्रायोगिक संयंत्र स्थापित किया गया है और एक दूसरा, जिसका निर्माण पूर्ण होने के समीप है, विशेष आकर्षण का कारण है। यह मशीन (ऑडरो-ऑफी^३ जनित्र, चित्र २७) एक स्तम्भ है जिसमें दो बड़े खोखले नोदक^४ फलक लगे हुए हैं जो कि छोरों पर खुले हुए हैं। पवन नोदक को घुमाती है और इससे वायु अपकेन्द्रीय^५ रूप से फलको में से निकलती है। यह वायु स्तम्भ के ऊपर को खीची जाती है और जब यह इसमें से प्रवाहित होती है तो एक वायु-वरीवर्त को चलाती है जो एक जनित्र से जुड़ा रहता है। इस योजना का एक बड़ा लाभ यह है कि इसमें किसी गतिवाहक^६ के लगाने की आवश्यकता नहीं होती, क्योंकि नोदक का मोटर से सयोग नहीं होता।

इस प्रकार के प्रयोगों से निस्सन्देह ऐसी सूचना मिलेगी जिसके आधार पर पवन-जनित्रों के व्यय और विश्वस्तता के बारे में निश्चय करना सम्भव हो सकेगा। पवन जनित्रों का उपयोग किया जायेगा या नहीं, निश्चय ही यह इस पर निर्भर करना चाहिए कि भविष्य में शक्ति के दूसरे साधनों, विशेषत कोयले का मूल्य क्या होगा। यह कुछ असंभाव्य प्रतीत होता है कि वात-जनित्रों से वह सारी शक्ति मिल सकेगी जिसकी इस देश को आवश्यकता है, क्योंकि इस समय ये केवल ऊँचे और बाधारहित स्थानों पर ही कार्य-क्षम हैं। यह अनुमान लगाया गया है कि यदि पवन-शक्ति का पूरा उपयोग किया जाये तो इससे ब्रिटेन की विद्युत् शक्ति का कदाचित १०-१५ प्रतिशत मिल सकेगा और इससे ३० से ५० लाख टन तक कोयले की प्रतिवर्ष बचत हो सकेगी।

1. Aero-generation
2. Orkneys
3. Andrean-Enfield
4. Propeller
5. Centrifugally
6. Gearing



चित्र २७—आंडरो-ऑफी जनित्र ("इंजीनियरिंग" की कृपा से)

ज्वारभाटे की शक्ति

ज्वारभाटे की ऊर्जा पृथ्वी के घूर्णन^१ की ऊर्जा और सूर्य, चन्द्रमा तथा पृथ्वी की आपेक्षिक गति की ऊर्जा से व्युत्पन्न होती है। यद्यपि ज्वारभाटे की बहुत शक्ति व्यय होती है, फिर भी पृथ्वी के घूर्णन को कम करने के इसके प्रभाव का पता कदाचित् ही चल सकता है।

ज्वारभाटे की शक्ति का उपयोग अभी तक परीक्षण की अवस्था में है। सोलहवीं शताब्दी के बाद से ज्वारभाटे द्वारा चालित चक्कियों का विस्तृत उपयोग हुआ जो पानी पम्प करने में यथोचित सफल सिद्ध हुई। इंग्लैंड के समुद्री तटों के चारों ओर समुद्र एक दिन में दो बार औसतन आठ से सोलह फुट तक उठता और गिरता है। कुछ मुहानों^२ में यह सीमा इससे भी अधिक है और सेवर्न मुहाने में तो ५२ फुट तक की ऊँचाई देखी जाती है।

ज्वारभाटे से प्राप्त होनेवाली शक्ति के विशाल संचय का उपयोग करने के लिए बहुत सी संरचनाओं (ववर्स, स्ट्रक्चर्स) का निर्माण करना पड़ता है। स्पष्ट समझ में आनेवाली एक योजना तो यह है कि मुहाने पर बाँध बना दिया जाय। जब ज्वार आये तो बाँध को पानी से भरने दिया जाय और जब भाटा आये तो बाँध से पानी को निकल जाने दिया जाय। जिस समय बाँध के जल और उसके बाहर के जल के तल में पर्याप्त अन्तर हो, उस समय जल द्वारा प्रतिक्रिया-वरीवर्त चलाये जा सकते हैं। ऐसी योजनाओं के सम्बन्ध में मुख्य आपत्ति यह की जाती है कि इनसे दिन के कुछ समय में ही विद्युत् मिल सकती है; तथापि इसका महत्त्व कम हो जाता है यदि विद्युत् को ग्रिड-पद्धति से संचारित किया जाये। इस प्रकार जब ज्वारभाटा केन्द्र कार्य करता है तो भाप और जल-विद्युत् केन्द्रों पर भार कम किया जा सकता है।

एवेनमाउथ^३ घाट (गोदी) पर १९३० ई० में एक प्रायोगिक संयंत्र स्थापित किया गया था, जिससे २८० अश्व-शक्ति उत्पन्न होती थी और जो सफल सिद्ध हुआ। समय-समय पर और भी बहुत-सी आशाप्रद योजनाओं के प्रस्ताव रखे गये हैं। सेवर्न बाँध की जो योजना बनी थी, उसका एक सरकारी समिति ने सावधानी से अध्ययन किया था और उसने १९४५ ई० में एक अनुकूल रिपोर्ट दी थी। इसकी प्ररचना से २,००० किलोवाट घंटों के उत्पादन की संभावना बतायी जाती थी जो देश की आवश्यकता का सत्ताईसवाँ भाग है, इस पर व्यय $\frac{1}{10}$ से $\frac{1}{5}$ पैसे प्रति यूनिट (इकाई) आता

था। पूर्ण व्यय ४ से ५ करोड़ पाउण्ड कूता गया था जो अब और अधिक बढ़ जा सकता है। फिर भी यह एक व्यावहारिक और आर्थिक दृष्टिकोण से लाभदायक प्रस्ताव है। किन्तु संभव है कि देश में ईंधन की उपलब्धि बढ़ाने का यह सर्वोत्तम उपाय न हो। बाँध-योजना^१ से दस लाख टन कोयले की प्रतिवर्ष वृद्धि की आशा थी; कोयले की एक नयी खान पर कदाचित् इस व्यय का केवल दसवाँ भाग व्यय हो और उससे कोयले की लगभग इतनी ही मात्रा का उत्पादन भी हो सकेगा, यदि किसी तरह खनक भी यथेष्ट संख्या में मिल सकें।

तात्पर्य यह है कि कुछ अनुकूल स्थानों में ज्वारभाटे से चलनेवाले जनित्र स्थापित तो किये जा सकते हैं जहाँ उन पर होनेवाले व्यय का यथेष्ट प्रतिफल मिल सकता है, किन्तु इस समय शक्ति के अन्य साधन भी प्राप्य हैं जिनसे अपेक्षाकृत कम व्यय पर उत्पादन किया जा सकता है।

भूगर्भीय^२ उष्मा का उपयोग

भूमि का अभ्यन्तर^३ गर्म है, इसका प्रमाण एक तो इस तथ्य से मिलता है कि ज्वालामुखी प्रदेशों में, और कभी-कभी दूसरे स्थानों पर भी, इससे गर्म पदार्थ निकलते हैं और दूसरे, गहरी खानों की उष्णता से। सामान्यतः भूपटल^४ का ताप एक किलोमीटर गहराई बढ़ने पर ३०° से० की दर से बढ़ता है; इस दर पर गहरे से गहरे छिद्रण, जो अभी तक सम्भव हो सके है, केवल पानी के क्वथनांक तक पहुँच सकते हैं। अतः इस प्रकार अधिक स्थानों में इतनी गहराई तक छिद्रण करना, जहाँ से एक उपयोगी ताप पर उष्मा की उपयोगी मात्रा मिल सकेगी, सर्वथा अव्यवहार्य होगा।

किन्तु विश्व में कुछ ऐसे असाधारण प्रदेश हैं जहाँ भूपटल से थोड़े नीचे ही तप्त द्रव्य मिलते हैं। साधारणतः ये प्रदेश ज्वालामुखियों के निकट होते हैं और भूमि से निकलते हुए गर्म प्रस्रवण^५ और भाप की प्रधार उनकी विशेषता होती है। ये गर्म प्रस्रवण बड़े आकार के हो सकते हैं और एक उदाहरण ऐसा है जब कि उनका बहुमूल्य उपयोग किया गया है—जैसे कि दूसरे विश्व-युद्ध में आइसलैंड में स्थित ब्रिटिश सेना ने हेकला के समीपवर्ती ज्वालामुखी प्रदेशों से नलों द्वारा गर्म पानी रैक-जाविक शहर तक पहुँचाया था। पृथक्कृत^६ नलों के उपयोग से उष्मा का अत्यधिक भाग बचाया गया और केन्द्रीय-तापन^७ और धोने, दोनों, के लिए पानी का उपयोग किया गया।

1. The Barrage Scheme
2. Subterranean
3. Interior
4. Earth's crust
5. Springs
6. Insulated
7. Central heating

भूगर्भीय उष्मा का बड़े पैमाने पर दूसरा उपयोग इटली में फ्लोरेंस के निकट लारडारेलो के समीपवर्ती प्रदेश में किया गया है। इस क्षेत्र में कितने ही धुआँ निकलने के छिद्र हैं जहाँ भाप की प्राकृतिक प्रधाराएँ निकलती हैं जिनमें बोरिक अम्ल^१ का थोड़ा अनुपात रहता है जो कि एक मूल्यवान् उपजात^२ है। १,००० से २,००० फुट तक छिद्रण करने से, जो प्रायः उसी ढग से किया जाता है जैसे कि तैल के लिए, और अधिक भाप-प्रधारों को प्राप्त किया जा सकता है। एक ही धुआँ निकलनेवाले छिद्र से अढ़ाई लाख पाँड भाप प्रतिघटा मिल सकती है और १९५० ई० में इसका उपयोग भाप-वरीवर्तों में करने से लगभग २,५०,००० किलोवाट का उत्पादन किया गया था। सघनित जल को बोरिक अम्ल और अमोनिया के लिए पिघलाया जाता है।

यह सम्भाव्य है कि दूसरे प्रदेशों जैसे न्यूजीलैंड, आइसलैंड या अलास्का, में भाप के लिए छिद्रण करके लाभ उठाया जाये; किन्तु यह असम्भाव्य प्रतीत होता है कि इस प्रकार उत्पन्न होनेवाली शक्ति विश्व के प्रदाय का कोई बड़ा अंश हो सकेगी।

सौर^३ ऊर्जा

यद्यपि यह सत्य है कि हमारी प्रायः सारी शक्ति संचित सौर ऊर्जा ही है, फिर भी पृथ्वी पर सूर्य का विकिरण^४ जिस रूप में होता है उसी रूप में उसका उपयोग किया जा सके, यह सरल नहीं है। शक्ति की वह मात्रा जो विकिरण के रूप में पृथ्वी के धरातल पर पहुँचती है बहुत अधिक है और इसकी गणना इस प्रकार की जा सकती है कि सूर्य के प्रकाश से प्रकाशित प्रति वर्गगज को एक अश्व-शक्ति के तुल्य शक्ति मिलती है। किन्तु इस शक्ति को एक उपयोगी ताप पर उष्मा या कार्य में परिवर्तित करना तनिक भी सरल नहीं है, और यदि इसका आधा अंश उपयोगी उष्मा में या इसका दसवाँ अंश कार्य में परिवर्तित हो जाये तो एक अच्छी सफलता मिली समझना चाहिए। निश्चय ही, सौर-विकिरण केवल दिन में ही प्राप्य होता है और बहुधा बादलों के कारण यह भी बहुत कम रह जाता है। किन्तु इन त्रुटियों के होते हुए भी प्रायः १०० वर्षों से इसका उपयोग परीक्षणों का विषय रहा है। यह स्मरण रखना है कि विश्व में ऐसे प्रदेश हैं जिन्हें धूप प्रायः निरन्तर मिलती है और जहाँ ईंधन बहुत ही दुर्लभ है, जैसे भारतवर्ष के कुछ भागों में सूखा गोबर ही एकमात्र प्राप्य ईंधन है; इसके जलाने का अर्थ है कि भूमि नाइट्रोजन-यौगिकों से निरन्तर खाली होती जा रही है जो फिर

इसे वापस नहीं मिलते। ऐसी परिस्थितियों में सौर-शक्ति का उपयोग बहुत लाभदायक होगा।

सौर-ऊर्जा को एकत्र करना

अत्यधिक अनुकूल परिस्थितियों में एक पूर्णतः श्याम^१ तल^२ को प्रकाशित करके सूर्य की रेखाएँ इसके ताप को इतना बढ़ायेंगी कि इसमें और जल के बबुलनांक में कुछ डिग्रियों का ही अन्तर रहेगा। यदि एक समथल काली टकी^३ को, जो सूर्य के सामने पूर्णतः खुली हो, काँच से सुरक्षित और नीचे से पृथक् कृत^४ किया जाय, आवागमन नलों द्वारा संग्रह करनेवाले हौज से उसे जोड़ा जाय, तो एक गृहस्थी की आवश्यकता के लिए पर्याप्त जल पर्याप्त मात्रा तक गर्म किया जा सकता है। निश्चय ही, यह केवल ऐसे स्थानों पर उपयोगी हो सकता है जहाँ सूर्य के प्रकाश की नित्यता पर विश्वास किया जा सकता है और कैलीफोर्निया में इसका विस्तृत उपयोग किया जा चुका है। इस प्रकार प्राप्त किया हुआ ताप रसोई बनाने लायक ऊँचा नहीं होता और जब तक किसी विशेष प्रकार के मोटर का आविष्कार नहीं होता इसका उपयोग शक्ति के उत्पादन के लिए भी न हो सकेगा।

शक्ति के उत्पादन के लिए पर्याप्त ताप प्राप्त करने की दृष्टि से बहुत से उद्भावकों^५ ने वक्र^६ या समतल^७ शीशों द्वारा एक भाप-इंजन से जुड़े हुए भाप-वाष्पित्र^८ पर सौर प्रकाश के विकिरण को सांद्रित करने के साधनों का आविष्कार किया है। इस प्रकार का संयंत्र सफलतापूर्वक कार्य कर चुका है किन्तु अभी तक बहुत प्रगति नहीं कर पाया है। इसका मुख्य कारण यह है कि इससे उत्पादित प्रति अश्व-शक्ति पर पूँजी का व्यय कोयले या तैल जलानेवाले शक्ति-सयंत्रों द्वारा उत्पादित एक अश्व-शक्ति के व्यय की अपेक्षा दस गुना होता है। इसमें लाभ यह है कि ईंधन पर कोई व्यय नहीं आता। यह सभाव्य है कि बीस वर्ष या ऐसे ही काल के बाद कोयला जलानेवाले और सौर-शक्ति का उपयोग करनेवाले सयंत्रों के व्यय में बहुत अन्तर न रहेगा।

भारत के उन भागों में उपयोग करने के लिए जहाँ ईंधन बहुत ही दुर्लभ है एक बहुत ही सरल चूल्हे का आविष्कार किया गया है। इसमें धातु का एक वक्र शीशा होता है जिसकी प्ररचना एक स्टैंड पर रखे हुए भोजन के बर्तन पर सूर्य के प्रकाश को

- | | | | | |
|---------------|------------|-----------------|--------------|--------------|
| 1. Dead-black | 2. Surface | 3. Tank | 4. Insulated | 5. Inventors |
| 6 Curved | 7 Plane | 8. Steam-boiler | | |

केन्द्रित करने के लिए की गयी है। सूर्य के तीव्र प्रकाश में यह सफलतापूर्वक कार्य करता है।

सौर-ऊर्जा के क्षेत्र में परीक्षण किये जा रहे हैं और यह प्रतीत होता है कि एकलित स्थानों में जहाँ ईंधन दुर्लभ है शक्ति की थोड़ी मात्रा देने में इसका उपयोग हो सकेगा। किन्तु यह विचार करना कठिन है कि बड़े पैमाने पर शक्ति उत्पादन करने के लिए इसका उपयोग किया जायेगा जब तक कि ऐसा समय न आ जाये कि संसार के कोयले और तैल का मूल्य अत्यधिक बढ़ जाये और उसके स्थान पर कोई उत्तम साधन न मिले।

अध्याय ९

उष्मा-पम्प^१

साधारण सिद्धान्त

यह स्पष्ट है कि वायु, नदियों और समुद्रों इत्यादि की अपार उष्मा का उपयोग करना कठिन है। इनमें उष्मा है किन्तु इनका ताप^३ इतना नहीं है जो किसी व्यावहारिक या औद्योगिक उद्देश्य के लिए उपयोगी हो सके। एक ठंडे प्रदेश से उष्ण प्रदेश को उष्मा स्वयं नहीं बहेगी। जब उष्मा एक गर्म पदार्थ से अपेक्षया एक शीत पदार्थ में जाती है तब इसका कुछ अंश कार्य में परिवर्तित किया जा सकता है और विलोमतः कार्य करने से उष्मा को अपेक्षया एक ठंडी वस्तु से अधिक गर्म वस्तु में स्थानापन्न करना सम्भव है। इस दशा में, यद्यपि ऊर्जा में कुल मिलाकर कोई वृद्धि नहीं होती, फिर भी प्राप्त होनेवाली उपयोगी उष्मा व्यय किये हुए कार्य की तुलना में अधिक होती है। यही उष्मा-पम्प का सिद्धान्त है।

हममें से बहुतेरे के घरों में एक उष्मा-पम्प अर्थात् एक प्रशीतक^४ होता है। शीत-कक्ष^५ से कमरे की वायु को उष्मा देने के लिए यह मशीन कार्य करती है। चित्र के रूप में हम इसे इस तरह समझ सकते हैं कि इसमें एक ठंडा छोर^६ होता है जहाँ से उष्मा ग्रहण की जाती है और एक गर्म छोर होता है जहाँ से उष्मा बाहर कर दी जाती है। अब एक बहुत बड़े प्रशीतक की कल्पना कीजिए जिसके ठंडे छोर को निरन्तर निम्न-कोटि^७ की उष्मा, मान लीजिये, एक नदी से मिलती है और जिसका गर्म छोर आपके गृह को तपाने में लगा हुआ है। परिणाम यह होगा कि उस संपीडक^७ को चलाने में आपको कुछ ऊर्जा व्यय करनी पड़ेगी जिसके द्वारा प्रशीतक कार्य करता है और आपको वह उष्मा मिलेगी जो कि ठंडे छोर से स्थानापन्न हुई थी। इस प्रकार प्राप्त

- | | | | |
|--------------|----------------|-----------------|-----------------|
| 1. Heat-pump | 2. Temperature | 3. Refrigerator | 4. Cold-chamber |
| 5. End | 6. Low-grade | 7. Compressor | |

हुई उष्मा की मात्रा दोनों छोरों के ताप के अन्तर और मशीनों की कार्यक्षमता पर निर्भर करती है, किन्तु व्यवहार में हमें उष्मा-पम्प के गर्म छोर से संपीडक को दी गयी यान्त्रिक-ऊर्जा^१ की अपेक्षा सदैव अधिक उष्मोजी मिलती है। एक उष्मा-पम्प से उमको दी गयी ऊर्जा की तुलना में दो से आठ गुनी तक उष्मोजी प्राप्त करना व्यावहारिक रूप से सम्भव है।

यह पम्प ताप को एक बड़ी सीमा तक कार्य-क्षमता में नहीं बढ़ा सकता। यह देखा जाता है कि १००° फा० अत्यधिक उपयुक्त सीमा है; इस प्रकार ४०° फा० ताप पर, एक नदी ठंडे छोर का ताप निश्चित कर देती है और तब पम्प का उपयोग एक केन्द्रीय-तापन-संयंत्र^२ के पानी का ताप १४०° फा० तक बढ़ाने के लिए किया जा सकता है जो कि इस उद्देश्य के लिए पर्याप्त ताप है।


वास्तविक उष्मा-पम्प

प्रशीतक की भाँति सामान्य उष्मा-पम्प भी एक वाष्पशील^३ द्रव का ही कार्य-पदार्थ^४ के रूप में उपयोग करता है। उष्मा के निम्नताप-उद्गम के सम्पर्क में एक वाष्पक^५ A होता है (चित्र २८) जिसमें एक द्रव होता है जो अपेक्षया अधिक निम्नताप पर उबलता है जैसे तरल अमोनिया, सल्फर-डाइ-आक्साइड या फ्रिऑन (डाइ-क्लोरो डाइ-फ्लोरोमिथेन)। वाष्पक में दाब का विनियमन संपीडक द्वारा किया जाता है जिससे द्रव का क्वथनांक^६ निम्नताप-उद्गम (उदाहरणतः एक नदी) के ताप से कुछ कम रहता है। परिणामतः नदी से मिलनेवाली उष्मा द्रव को उबालती है और इसका वाष्प संपीडक में पहुँचता है। पम्प में जानेवाली पूर्ण उष्मा को वाष्पक की दीवार में से निकलना पड़ता है। अतः इसकी सतह का बड़ा होना आवश्यक है। इसके संपर्क में जो जल रहता है उसे भी गतिमान रहना चाहिए जिससे वह अत्यधिक शीतल न हो पावे।

तब संपीडक वाष्प के दाब को बढ़ाता है और इसे संघनित्र^७ B में जाने को बाध्य करता है जिसमें, इस उच्च दाब के कारण, इसका संघनन होता है। जब वाष्प का संघनन होता है तो इससे उष्मा निकलती है और ऐसी व्यवस्था की जा सकती है कि यह, मान लीजिए, १५० फा० पर द्रव में संघनित होगा। केन्द्रीय तापन के लिए जिस जल का उपयोग होता है वह संघनित्र में चक्रण करता है, इस उष्ण द्रव से उष्मा

1. Mechanical energy
2. Central heating plant
3. Volatile
4. Working-substance
5. Evaporator
6. Boiling point
7. Condenser

लेता है और मान लीजिए, इसका ताप 140° फा० तक बढ़ जाता है। संघनित द्रव अब एक दाब मुक्त-वाल्व में से वाष्पक में लौट आता है और यह चक्र एक बार फिर इसी तरह चलता है।



चित्र २८—एक उष्मा-पम्प की कार्य-विधि दिखानेवाला रेखा-चित्र

1. Release-valve
2. Cycle

उष्मा-पम्प का भविष्य

उष्मा-पम्प की कल्पना बहुत पुरानी है; क्योंकि लार्ड कैल्विन ने १८५४ ई० में इसकी चर्चा की थी। किन्तु उन्नीसवीं शताब्दी में और बीसवीं शताब्दी के प्रारम्भ काल में ईंधन के मितव्यय को अधिक महत्त्व नहीं दिया गया था। १९३९ ई० से पहिले कोई उष्मा-पम्प स्थापित नहीं किया गया था। आज जहाँ परिस्थितियाँ अनुकूल हैं वहाँ तापन के सबसे सस्ते साधन के रूप में इस पर सदैव विचार किया जाता है।

उष्मा-पम्प का एक बड़ा गुण यह है कि इसके द्वारा उष्मा दोनों ओर जा सकती है। एक उचित प्ररचनावाले इसके संस्थापन^१ में ग्रीष्म ऋतु में इंजन का उत्क्रम^२ किया जा सकता है जिससे भवन से उष्मा खींचकर यह नदी में बाहर पहुँचाता है। इस कारण यह ऐसे स्थानों के लिए आकर्षक बन जाता है जहाँ जाड़ों में बहुत ठंड पड़ती है और गर्मियों में गर्मी बहुत होती है। फिर इसके ठंडे छोर द्वारा प्रशीतन कराया जा सकता है। इस प्रकार, लौ-सान^३ में एक उष्मा-पम्प हिम-मार्ग^४ को जमा देता है और इससे ली हुई उष्मा से वह नगर के जल-संस्थान^५ के अत्यधिक निम्नताप को बढ़ाता है, जो कि हिम जैसे ठंडे पहाड़ी पानी से लिया गया है।

उष्मा-पम्प का एक महत्त्वपूर्ण कार्यक्षेत्र उन स्थानों में है जहाँ इसे चलाने के लिए विद्युत् सस्ती है और जहाँ उष्मा का एक बहुत बड़ा उद्गम है (जैसे नदी का जल) और जिसके प्रत्येक भाग का ताप प्रायः एक ही होता है। सभी सफल संयंत्रों में जल का उष्मा के उद्गम के रूप में उपयोग किया गया है। सैद्धान्तिक रूप से वायु द्वारा भी यह कार्य लिया जा सकता है किन्तु इसका ताप इतना विषम और परिवर्तनशील है कि सफलता प्राप्त नहीं हो सकती। इसलिए नदी के किनारे के संस्थापन उष्मा-पम्पों के लिए अत्यधिक अनुकूल हैं। इंग्लैंड में अत्यधिक परिचित, यद्यपि प्राचीनतम नहीं, संस्थापन वह है जो टेम्स नदी के दक्षिणी किनारे पर रायल-फेस्टीवल-हाल^६ में स्थापित किया गया है।

संपीडक को चलाने के लिए शक्ति के किसी साधन की आवश्यकता होती है; यदि यह साधन विद्युत् है तो वास्तविक लाभ उतना अधिक नहीं होता जितना कि प्रतीत होता है। जैसे, मान लीजिए कि शक्ति-केन्द्र में जलाये गये कोयले की ऊर्जा का

1. Installation

2. Reversed

3. Lausanne

4. Icel-rink

5. Water-supply

6. Royal Festival Hall

केवल पाँचवाँ अंश वैद्युतऊर्जा^१ में परिवर्तित होता है। यदि उष्मा-पम्प ने इसे केवल चार गुना बढ़ाया तब भी हमें उतनी ऊर्जा न मिलेगी जितनी कि कोयले को एक उत्तम वाष्पित्र सयंत्र में जलाने से मिलेगी। किन्तु वास्तव में उष्मा-पम्प द्वारा सामान्यतः चार गुने से अधिक ऊर्जा में वृद्धि होती है, पर इस उदाहरण के सिद्धान्त से यह ज्ञात होता है कि वर्तमान समय में उष्मा-पम्प के उपयोग के लिए सर्वोत्तम क्षेत्र वही है जहाँ विद्युत् की अपेक्षा कोयला और तैल अत्यधिक महँगे हैं जैसे कि जल-विद्युत् योजनाओं द्वारा कार्य करनेवाले बहुत से क्षेत्रों में। इस प्रकार उष्मा की जो मात्रा प्राप्त होती है वह उस मात्रा से चार या अधिक गुनी होती है जो केवल विद्युत् से मिलती है। फिर भी जहाँ ईंधन सरलता से प्राप्य होता है वहाँ उष्मा-पम्प से प्राप्त होनेवाला लाभ कम होता है क्योंकि पम्प में व्यय होनेवाली यांत्रिक-ऊर्जा पर व्यय इसके तुल्य उष्मोजी के व्यय से, जो सीधे ईंधन को जलाने से व्युत्पन्न होती है, चार या पाँच गुना होता है। इन परिस्थितियों में, सर्वोत्तम विधि सम्भवतः उष्मा-पम्प को डीजेल-इंजन से चलाना और डीजेल-इंजन के निष्कासक^२ की व्यर्थ-उष्मा का जल को गर्म करने में उपयोग करना है।

तो यह कहा जा सकता है कि एक उष्मा-पम्प को चलाने के लिए आवश्यक परिस्थितियों के मिलने पर इससे सामान्यतः कोयले को जलाने की अपेक्षा कुछ बचत दिखाई देगी और जहाँ ईंधन दुर्लभ है और विद्युत् सस्ती है वहाँ यह लाभ अधिक होता है। इसके अतिरिक्त यदि पम्प के एक सिरे से प्रशीतन हो सकता है, जब कि दूसरे से उपयोगी उष्मा मिलती है, तो इससे दो कार्यों की सिद्धि हो सकती है और इसमें और अधिक मितव्ययिता दिखाई देती है; वास्तव में विद्युत् से चलनेवाले एक छोटे उष्मा-पम्प के व्यापारिक उत्पादन की योजनाएँ बनायी गयी हैं जिसकी प्ररचना खाने के भण्डार से लेकर गर्म-पानी के जलाशय में उष्मा पहुँचाने तक के लिए की गयी है। यह हो सकता है कि एक या दो वर्षों में उष्मा-पम्प गृहस्थी की एक सुपरिचित वस्तु बन जाये।

अध्याय १०

विस्फोटक पदार्थ^१ और राकेट का ईंधन

ऊर्जा का द्रुत-विमोचन^२

इस अध्याय में उन ईंधनों पर विचार किया गया है जिनका मूल्य उस वेग के कारण है जिससे वे अपनी ऊर्जा का विमोचन करते हैं। जिस प्रकार के साधारण ईंधनों का अभी तक वर्णन किया गया है उनके चुने जाने का कारण है कम व्यय पर ऊर्जा का मिलना; किन्तु विस्फोटक पदार्थों और राकेट के ईंधनों के सम्बन्ध में विचार करते समय इस कारण को कदाचित ही कोई स्थान मिलता हो। एक गैलन नाइट्रोग्लिसरीन की अपेक्षा एक गैलन पेट्रोल अधिक ऊर्जा का उत्पादन करता है, किन्तु एक गैलन पेट्रोल को जलाने में एक बड़े वायुयान के इजन को भी पचास सेकण्ड लगते हैं जब कि एक प्रस्फोटक^३ के प्रभाव से, एक गैलन नाइट्रोग्लिसरीन अपनी पूर्ण ऊर्जा को लगभग ५,००,००० सेकण्ड में उष्मा के रूप में विमोचित कर देता है और इस प्रकार उत्पादित अत्यधिक उष्ण गैसों का प्रसार अपना विध्वंस कार्य इससे थोड़े ही अधिक काल में कर डालता है।

किये गये कार्य की मात्रा और उसके करने में जितना समय लगता है उनके अनुपात को हम शक्ति कहते हैं, अतः विस्फोटक पदार्थ ऐसे ईंधन होते हैं जो बहुत अल्प काल के लिए विशाल शक्ति का उत्पादन करते हैं।

विस्फोटक पदार्थों के विस्फोटन में जितना कम समय लगता है, उसके अनुसार उनमें बहुत अन्तर होता है। अत्यधिक तीव्र प्रस्फोटक वे होते हैं, जैसे मरक्युरिक फ्लमीनेट और लेड-एजाइड, जिनका उपयोग केवल दूसरे विस्फोटक पदार्थों में विस्फोटन प्रारम्भ करना होता है। इनके पश्चात् नष्ट-भ्रष्ट करनेवाले विस्फोटक आते हैं जैसे नाइट्रोग्लिसरीन और इससे व्युत्पन्न विस्फोटक पदार्थ; उदाहरणार्थ,

1. Explosives

2. Quick liberation

3. Detonator

डाइनेमाइट और विस्फोटक^१ जिलेटन। ये विध्वंस करने और कठोर से कठोर चट्टानों को उड़ाने के लिए उपयोगी होते हैं। अपेक्षया धीमे जलनेवाले विस्फोटक पदार्थों का उपयोग बंदूको में गति-प्रेरको^२ के रूप में होता है क्योंकि वहाँ इसके दाब का उस काल में निरन्तर लगे रहना आवश्यक है जिसमें कि नाल में प्रक्षिप्त^३ का त्वरण^४ होता है; मन्थर वेग से जलनेवाले विस्फोटक पदार्थों का उपयोग अपेक्षया कोमल प्रस्तरों को उड़ाने के लिए भी होता है, विशेषकर कोयले को जिसको चकनाचूर न करके विदारण^५ करने की आवश्यकता होती है, मन्थर गति विस्फोटक पदार्थ अभी तक ठोस ईंधन के रूप में रॉकेटों में इस्तेमाल किये जाते हैं। आज विस्फोटक पदार्थों के ऐसे यौगिक तैयार करना कठिन नहीं है जो किसी भी आवश्यक गति से जलाये जा सकते हैं।

थोड़ी-सी भिन्न श्रेणी में वे पदार्थ आते हैं जो मिश्रण करने पर बड़ी तीव्रता से जलते या संयोजित होते हैं और गैस का निकास करते हैं। उदाहरण के लिए यदि तरल आक्सिजन और पेट्रोल के एक मिश्रण का प्रस्फोटन किया जाये, तो वह बड़ी उग्रता से विस्फोटित होता है किन्तु तरल आक्सिजन और पेट्रोल को एक नियंत्रित गति पर भिन्न-भिन्न छिद्रों द्वारा दहन कक्ष में ले जाने से एक अत्यन्त तीव्र, किन्तु विस्फोटक नहीं, दहन और गैसों का निकास प्राप्त किया जा सकता है। इस प्रकार के तरल ईंधनों का उपयोग कुछ रॉकेट-मोटर्स में किया जाता है।

रॉकेट

हम वास्तविक विस्फोटको को सामान्यतः ईंधन नहीं समझते किन्तु ईंधन शब्द के सामान्य अर्थों में रॉकेट का प्रभार^६ स्पष्टतया एक ईंधन है। पिछले १०-२० वर्षों में ही रॉकेट ने अपना एक स्थान बनाया है, यद्यपि यह एक पुरानी चीज है जिसका उद्भव^७ भूतकाल में कमसे-कम १५४० ई० में, कदाचित् इससे भी पहले हुआ। यही पहला यांत्रिक साधन था जो स्वयं अपनी शक्ति से उड़ सका।

रॉकेट का सिद्धान्त प्रतिक्रिया^८ है। यदि बंदूक से कोई प्रक्षिप्त (प्रोजेक्टाइल) दागा जाता है तो बंदूक प्रतिक्रिया^९ करती है, अर्थात्, यह विपरीत दिशा में ऐसी चाल से हटती है कि प्रक्षिप्त की गति और उसके सहित^{१०} (पिण्ड) का गुणनफल उतना ही होता है जितना बंदूक की गति और उसके सहित का। रॉकेट अपनी पुच्छ^{११} से गैस

1. Blasting
2. Propellants
3. Projectile
4. Acceleration
5. Split
6. Charge
7. Invention
8. Reaction
9. Recoil
10. Mass
11. Tail

की एक धारा निकालता है और इसलिए विपरीत दिशा में चलता है। इस प्रकार, रॉकेट का सहित \times रॉकेट की गति = गैस का सहित \times गैस की गति।

इससे स्पष्ट है कि रॉकेट अपनी अत्यधिक गति उस समय प्राप्त करेगा जब कि यह हलके से हलका हो और उससे गैस की अधिक से अधिक मात्रा उच्चतम गति से निकले। इसको चलाने के लिए बहुत कम कलों की आवश्यकता होती है या किसी भी कल^१ की आवश्यकता नहीं होती, अतः यह बहुत हलका बनाया जा सकता है; गैस का सहित रॉकेट में ले जाये गये ईंधन की मात्रा पर निर्भर करता है और गैस की गति जलने की गति और उस छिद्र^३ की प्ररचना पर निर्भर करती है जिससे यह निकलती है। इस प्रकार रॉकेट की गति अत्यन्त अधिक बनायी जा सकती है और इसमें अभिरुचि होने का यह पहला कारण है।

रॉकेट की कार्यक्षमता अलग-अलग होती है। पुरानी बारूद का उपयोग करनेवाला रॉकेट अपनी ऊर्जा के केवल तीन प्रतिशत को कार्य में परिवर्तित करता था, किन्तु आधुनिक प्रकार के रॉकेट बहुत अधिक अंकों तक पहुँच सके हैं। ज्यों-ज्यों रॉकेट की गति बढ़ती है उसकी कार्यक्षमता भी तीव्रता से बढ़ती है, और कुछ आधुनिक रॉकेटों में ७० प्रतिशत या इससे भी अधिक की कार्यक्षमता सम्भव हो सकी है जो कि किसी भी दूसरे उष्मा-इंजनो^१ की कार्यक्षमता से अधिक है। किन्तु दूसरे मोटरों में कार्यक्षमता का जो महत्त्व होता है उसकी अपेक्षा रॉकेटों में इसका महत्त्व उससे भिन्न होता है। एक डीजेल-इंजन में कार्यक्षमता का महत्त्व इसलिए होता है कि इसमें कम व्यय से अधिक कार्य होता है; रॉकेट में कार्यक्षमता का महत्त्व इसलिए होता है कि ईंधन के एक निश्चित भार से अधिक वेग मिलता है जिससे अधिक उँचाई या गति संभव होती है।

प्रणोदन^५ की दूसरी विधियों की अपेक्षा रॉकेटों में एक लाभ अनिवार्य रूप से होता है अर्थात् यह चारों ओर फैली वायु^५ या किसी दूसरे माध्यम पर निर्भर नहीं करता। इसे वायु को ढकेलने की आवश्यकता नहीं होती क्योंकि यह अपनी ही गैसों को ढकेलकर आगे करता है। इसलिए यह ऊँची उपरि-वायु में चल सकता है और निस्सन्देह इसका उपयोग आकाश-यान^६ को शक्ति प्रदान करने में किया जा सकता है जिसे प्रायः निर्वात^७ में यात्रा करनी पड़ेगी। यह एक ऐसा विश्वास है जो व्यावहारिक बनने से पहिले, और सम्भवतः बहुत पहिले, सामान्य ज्ञान का विषय बन गया है।

1. Machinery
5. Upper-air


2. Orifice
6. Space-ship

3. Heat-engines
7. Vacuum

4. Propulsion

ठोस-ईंधन रॉकेट

परम्परा से प्राप्त रॉकेट में आवश्यक रूप से एक नली होती है जिसमें बारूद के समान एक मिश्रण भरा रहता है जिसमें एक खोखला शंकु^१ बनाया जाता है, (चित्र २९)। जिस बारूद से इस शंकु की दीवारें बनी होती हैं वह तीव्रता से जलती है और गैसों की एक धारा का निक्षेप^२ करती है जिसमें अधिकतर कार्बन-डाइ-आक्साइड, सल्फर-डाइ-आक्साइड और नाइट्रोजन होते हैं। किन्तु बारूद के एक दिये हुए भार में



चित्र २९. रॉकेट

अपेक्षया कम ऊर्जा होती है, इसलिए लम्बी-यात्रा करनेवाले रॉकेटों और विशेषकर उन रॉकेटों के लिए जिनका उपयोग दूसरे विश्व-युद्ध में किया गया, बहुत से दूसरी प्रकार के प्रणोदकों (गतिप्रेरकों)^३ का आविष्कार किया गया।


इनमें से कुछ रॉकेटों में ठोस-ईंधनों का उपयोग होता है जो कि बहुत से नाइट्रो-यौगिकों जैसे नाइट्रो सैलूलोज, नाइट्रोग्लिसरीन, ग्लाइकोल डाइ-नाइट्रेट इत्यादि के मिश्रण से बने होते हैं और इनका उपयोग अब भी अपेक्षाकृत छोटे रॉकेटों में होता है। किन्तु इन संपरिवर्तित^४ विस्फोटक पदार्थों में से किसी से भी इतनी ऊर्जा और गैस नहीं मिलती जितनी कि आक्सिजन और कुछ चुने हुए ईंधनों के मिश्रण के दहन से। आक्सिजन को रॉकेट में तरल आक्सिजन के रूप में या किसी आक्सीकारक^५ के रूप में संचित किया जा सकता है, जैसे ८० प्रतिशत हाइड्रोजन-पर-आक्साइड, या शोरे का अम्ल^६; ईंधन एक साधारण हाइड्रो कार्बन भी हो सकता है जैसे पेट्रोल या यह अल्कोहल, अमीन^७ या कुछ प्रकार के कार्बनिक यौगिकों में से एक यौगिक हो सकता है। इन्हें एक दहन-कक्ष में भरने से, जहाँ इनका स्वतः^८ प्रज्वलन^९ होता है या किसी प्रकार इनका प्रज्वलन कराया जाता है, गैस के एक बहुत बड़े किन्तु नियमित आयतन का उत्पादन होता है।

- | | | | | |
|----------------|----------|----------------|----------------|--------------------|
| 1. Cone | 2. Eject | 3. Propellants | 4. Modified | 5. Oxidizing agent |
| 6. Nitric acid | 7. Amine | | 8. Spontaneous | 9. Ignition |

रॉकेट-मोटर

एक दहन-कक्ष, एक तुड़ और इसमें इंधन या इंधनों को भरने की व्यवस्था— ये रॉकेट-मोटर के आवश्यक अंग होते हैं।

रॉकेट के लिए आवश्यक है कि यह ऊर्जा का उत्पादन तीव्र गति से करे; उदाहरण के लिए जर्मनी के V-२ राकेट के बारे में कहा जाता है कि वह अपनी ऊर्ध्व-मुखी



चित्र ३०—जर्मन V रॉकेट, V दहन; कक्ष (चित्र ३१) देखिए—तरल आक्सीजन टैंक O से और इंधन टैंक A, से इंधन पम्प करते हुए वरीवर्त, T; C नियंत्रण यंत्र

यात्रा में ५००,००० अश्व-शक्ति पर चलता था। यह ऊर्जा सर्वप्रथम उष्मा के रूप में विमोचित होती है और इसलिए अत्यन्त उच्च ताप, ३,०००° से० और इससे भी उच्च, की प्राप्ति होती है। इससे ऐसे दहन-कक्ष की प्ररचना करना कठिन हो जाता है जो बहुत ही थोड़े समय को छोड़कर अधिक देर तक उच्च ताप को सहन कर सके। जिसके द्वारा यह किया जा सके, ऐसी कोई धातु नहीं है और ऐसे दूसरे पदार्थ भी बहुत ही कम हैं। इसलिए दहन-कक्ष को ठंडा करना आवश्यक हो जाता है जो बहुधा इसकी दीवारे दोहरी बनाने और उनके बीच छोड़ी हुई जगह में से इंधन ले जाने से किया जा सकता है या विकल्प में, दीवारों में बने हुए छिद्रों में से इंधन को “खसोट निकालने” से। चित्र ३१ में दिखाये गये रूप के एक तुड़ में से अधिक दाबवाली गैस का प्रसार होता है। इस प्रकार यह बहुत अधिक वेग प्राप्त कर लेती है और ठंडी भी बहुलांश में हो जाती है। किन्तु वास्तव में गैसें ५००°-६००° से० से नीचे ठंडी नहीं होती और उनका प्रसार भी वायुमण्डल के दाब के बराबर हो जाने पर समाप्त हो जाता है। परिणामतः उच्चतम कार्यक्षमता की परिस्थितियों में भी अर्थात् जब


1. Combustion chamber

2. Nozzle

3. Upward

4. Bleeding

राकेट ऐसी गति से चलता है कि पृथ्वी की गति को देखते हुए गैसें स्थिर-सी रहती हैं, उनमें कुछ ऊर्जा शेष रह जाती है ।



चित्र ३१— V_2 राकेट मोटर का दहनकक्ष। तरल आक्सिजन इसमें ०.० से प्रवेश करती है और अलकोहल दूसरी प्रधारों से ।

यदि नये सैनिक प्रतिरूपों^१ की कार्यकृति^२ सम्बन्धी सूचनाओं से परिणाम निकाला जाय तो प्रत्यक्ष है कि राकेट-मोटरो से सम्बन्धित बहुत-सी समस्याएँ हल की जा चुकी हैं। किन्तु उनकी बनावट अभी अप्रकाशित है और एक सफल राकेट-मोटर का जो सर्वोत्तम उदाहरण दिया जा सकता है वह जर्मनी का V_2 है।

इस पुस्तक के उद्देश्यों को दृष्टि में रखते हुए हम प्रक्षिप्तों के निर्देशन^३ की आश्चर्यजनक व्यवस्था की उपेक्षा कर सकते हैं और अपना ध्यान मोटर की ओर देते हैं। चित्र ३० से एक साधारण अवलोकन प्राप्त होता है। प्रक्षिप्त का अधिक भाग ईंधन-टैंकों^४ से बना हुआ था जिसमें साढ़े-तीन टन अलकोहल और पाँच टन तरल-आक्सिजन रखी हुई थी जिसकी पूर्ण मात्रा एक मिनट से थोड़े अधिक समय में जल गयी ! इन टैंकों से ६५० अश्व-शक्ति वाले वरीवर्त जुड़े हुए थे जिन्हें हाइड्रोजन-आक्सिड और पोटेशियम परमेगनेट से शक्ति मिलती थी, जो मिलकर भाप और आक्सिजन का एक बहुत तीव्र विकसित रूप उत्पन्न करते हैं। इन वरीवर्तों द्वारा ईंधन एक प्रयोजनीय गति से दहन-कक्ष में पम्प किया जाता है। तरल आक्सिजन अगले छोर पर अठारह गुलाब-रूपी-तुडों^५ में से होकर दहन-कक्ष में प्रवेश करती है (चित्र ३१) जब कि अलकोहल कक्ष के बाहर हर ओर ले जाया गया और बहुत सी प्रधारों के द्वारा कक्ष में इसका प्रवेश कराया गया। एक प्रकार के सूर्यमुखी-पहिये^६ द्वारा ईंधन को प्रज्वलित किया गया। यह पहिया या चक्र दहन-कक्ष में रख दिया गया था और कुछ दूरी पर स्थित एक वैद्युत-सगलक^७ द्वारा इसे जलाया गया था।

मनुष्य द्वारा अभी तक आविष्कार किये गये इस अत्यधिक शक्तिशाली इंजन से, हमें कदाचित् राकेट-मोटर का एक प्रतिरूप मिल सकता है किन्तु इसमें कोई संदेह नहीं कि इसके निर्माण होने के दस वर्ष पश्चात् ही हम इससे बहुत आगे बढ़ चुके हैं।

राँकेट का भविष्य

वह एक साहसी पुरुष होगा जो राँकेट-मोटर द्वारा होनेवाले कार्य की सीमा निर्धारित करने का प्रयत्न करे, जब कि इसके व्यावहारिक उपयोग को अभी एक दशाब्द भी नहीं हो पाया है। यह स्पष्ट है कि इसके ईंधनों पर अत्यधिक व्यय नहीं होगा क्योंकि तरल आक्सिजन काफी सस्ती है और इससे साधारण तरल ईंधन जलाये जा सकते हैं।

1. Types

2. Performance

3. Directing

4. Fuel-tanks

5. Rose-nozzles

6. Catherine-wheel

7. Electrical-fuse

जब रॉकेट उच्च गति से उड़ता है तो इसकी कार्यक्षमता बहुत अधिक होती है किन्तु साधारण परिवहन के लिए यह गति बहुत ज्यादा है। इसके त्वरण और मार्ग-परिवर्तन से जो विकृति^१ उत्पन्न होंगी, उसका सामना करने में मानव प्राणी समर्थ होगा, इसमें सन्देह ही है।

इसी प्रकार अन्तर्ग्रहीय^२ यात्रा की प्रगति के बारे में भविष्य-कथन करना भी हास्यास्पद होगा; जिस साधन में आकाश-यान को शक्ति प्रदान करने की संभाव्यता है वह रॉकेट मोटर ही है, किन्तु २५० मील की उँचाई में, जहाँ तक अभी पहुँचा जा चुका है, और चन्द्रमा की दूरी, २५०,००० मील, में बहुत अन्तर है। किन्तु यदि कोई मेरा तुच्छ मत जानना ही चाहता है तो मुझे विश्वास है कि यदि चंद्रमा तक पहुँचने से विश्व-युद्ध जीता जा सकता है तो पाँच वर्ष समाप्त होने से पहले ही कोई न कोई वहाँ पहुँच जायेगा; किन्तु जब तक राज्यों को अपने लाखों मनुष्यों से संबंधित कुछ और कार्य रहेगा, तब तक हम पृथ्वी पर ही रहेगे।

यह स्पष्ट है कि ऊपर की वायु में अनुसंधान करने का रॉकेट पहले ही एक बहुमूल्य साधन बन गया है। यह भी निश्चित है कि आगामी युद्ध का यह एक सर्वश्रेष्ठ शस्त्र होगा। इसका और भी बहुत कुछ परिणाम होगा, किन्तु वह क्या होगा, यह मैं नहीं कह सकता।

अध्याय ११

नाभिकीय ऊर्जा

नाभिकीय ऊर्जा की उपयोगिता

विश्व की भविष्य की ऊर्जा-पूर्ति के बारे में प्रमुख प्रश्न यह है कि क्या परमाणवीय नाभिक^१ से किसी विशेष उपयोगी ढंग से या दूसरे साधनों की अपेक्षा कम लागत पर ऊर्जा का उत्पादन हो सकेगा? प्रायोगिक^२ संयंत्रों^३ द्वारा यह सिद्ध किया जा चुका है कि इस साधन से ऊर्जा प्राप्त की जा सकती है और विद्युत्-ऊर्जा का उत्पादन करने में इसका उपयोग किया जा सकता है किन्तु, विशेष उद्देश्यों के अतिरिक्त, विश्व को कोयले या जलशक्ति से प्राप्त होनेवाली ऊर्जा की अपेक्षा अधिक महँगी ऊर्जा की आवश्यकता नहीं है; कोयला, यदि इसको प्राप्त करना सरल हो जाये, कदाचित् उतने काल के लिए और पर्याप्त होगा जितना कि सभ्यता का अभी तक वीत चुका है; जलशक्ति की उपलब्धि^४ अनन्त है यद्यपि इसका आकार सीमित है।

अतः नाभिकीय ऊर्जा के सम्बन्ध में पूछे जानेवाले प्रश्न ये हैं—

(१) क्या हम दूसरे साधनों की अपेक्षा परमाणवीय नाभिकियों से कम व्यय पर ऊर्जा के उत्पादन और इसका उपयोग करने की विधियाँ निकाल सकते हैं?

(२) यदि नहीं, तो जो ऊर्जा इस प्रकार प्राप्त की जा सकती है क्या उससे दूसरे लाभ उठाये जा सकते हैं? क्या इसके द्वारा वे कार्य किये जा सकते हैं जो दूसरे प्रकार की ऊर्जा नहीं कर सकती?

नाभिकीय ईंधन

सारे द्रव्य की रचना परमाणुओं से हुई है और प्रत्येक परमाणु में इलेक्ट्रॉनों की एक बाह्य घटा और एक केन्द्रीय नाभिक रहती है जो ऐसे कणों से बनी हुई समझी

जा सकती है जिन्हें हम प्रोटॉन और न्यूट्रॉन कहते हैं। परमाणु का प्रायः पूर्ण सहित^१ नाभिक में होता है; पूर्ण परमाणु की तुलना में भी नाभिक का आकार अति सूक्ष्म होता है। इसके अवयव^२ प्रोटॉन और न्यूट्रॉन, अत्यन्त शक्तिशाली बलों द्वारा एक दूसरे से संयोजित रहते हैं। यदि सचमुच ही नाभिक की कोई रचना या स्वरूप^३ है तो अभी हमें इसका बहुत ही कम ज्ञान है। जब परमाणुओं की नाभिकियों में परिवर्तन होता है—विदारण^४ होता है या सयोजन^५ जिससे वे अपेक्षया हलकी हो जाती है, तो ऊर्जा का उत्पादन होता है। वास्तव में यह उनके सहित के कुछ भाग के ऊर्जा में परिवर्तित होने का परिणाम होता है। इस परिवर्तन का सूत्र है—ऊर्जा (अर्गों^६ में) = $10^{30} \times$ सहित (ग्रामों^७ में)। यदि सहित का एक ग्राम ऊर्जा में परिवर्तित होता है तो इससे 10^{30} अर्ग पैदा होंगे अर्थात् २५,००० अश्व-शक्ति के एक इंजन द्वारा एक सप्ताह कार्य करने से उत्पादित ऊर्जा के बराबर।

अभी हम द्रव्य के किसी टुकड़े को ऊर्जा में पूर्णतया परिवर्तित नहीं कर सकते किन्तु जो नाभिकीय परिवर्तन हम पैदा कर सकते हैं उनमें से कुछ में भाग लेनेवाले पदार्थों की अपेक्षा उनसे उत्पादित पदार्थ कुछ हलके होते हैं और सहित का जो थोड़ा अनुपात अदृश्य हो जाता है वह ऊर्जा की एक बहुत बड़ी मात्रा के रूप में प्रकट होता है।

परमाणवीय नाभिकियों को निश्चित सहित के कणों, न्यूट्रॉनों और प्रोटॉनों से बना हुआ माना जा सकता है किन्तु नाभिक का भार उतना नहीं होता जितना कि इसकी रचना करनेवाले न्यूट्रॉनों और प्रोटॉनों का था बल्कि (सिवाय हाइड्रोजन की नाभिक के) उसमें मापने योग्य कमी हो जाती है। नाभिक और प्रोटॉनों व न्यूट्रॉनों के भार का अन्तर इन कणों की बंधन-ऊर्जा को व्यक्त करता है और इसे सहित-दोप^९ कहते हैं।

अत्यधिक स्थायी^{१०} नाभिकियाँ अत्यधिक बलों द्वारा संयोजित रहती हैं और उनका सहित-दोप भी सबसे होता है। अल्पतम स्थायी नाभिकियाँ अपेक्षया तुच्छ बलों द्वारा संयोजित रहती हैं और उनका सहित-दोप भी अपेक्षाकृत कम होता है। इसलिए यदि परमाणवीय नाभिकियों का विदारण या सयोजन करने से उनकी पुनर्व्यवस्था इस प्रकार की जा सके कि अधिक सहित-दोपवाली नाभिकियों की रचना हो सके (अर्थात् ऐसी नाभिकियों की, जिनका भार अपेक्षया कम होता है) तो सहित का अवशेष ऊर्जा के रूप में प्रकट होगा।

- | | | | | |
|---------|-------------|-------------------|----------------|----------------|
| 1. Mass | 2. Parts | 3. Structure | 4. Split | 5. Combination |
| 6. Ergs | 7. Grammes. | 8. Binding energy | 9. Mass-defect | 10. Stable |

सरलतम उदाहरण जिससे कुछ मिलती-जुलती क्रिया हाल में ही पृथ्वी पर की जा चुकी है और जो तारो की ऊर्जा का मुख्य साधन है, ऐसा विश्वास किया जाता है, हाइड्रोजन का हीलियम में तत्वांतरण^१ है।

हाइड्रोजन परमाणुओं की ४ नाभिकियाँ—→ हीलियम की एक नाभिक

इनका भार है

इसका भार है

संहित की ४.०३२ इकाइयाँ—→ संहित की ४.००० इकाइयाँ

इस प्रकार संहित की ०.०३२ इकाई (हाइड्रोजन के पूर्ण संहित का ०.८ प्रतिशत) ऊर्जा में परिवर्तित हो जाती है।

यदि एक पौंड हाइड्रोजन का हीलियम में रूपान्तर किया जाये तो विद्युत की १० करोड़ इकाइयों के तुल्य ऊर्जा का विकास^२ होगा। यदि ऊर्जा का यह विकास उष्मा के रूप में प्रकट हो और एक कार्यक्षम शक्ति-केन्द्र^३ में इसे विद्युत में परिवर्तित किया जाये तो एक टन हाइड्रोजन से (हाइड्रोजन की वह मात्रा जो ९ टन जल में होती है) ग्रेट ब्रिटेन को एक वर्ष के लिए पर्याप्त विद्युत् प्राप्त होगी। सैद्धान्तिक रूप से हलकी नाभिकियों में परिवर्तित हो सकनेवाली और ऊर्जा के रूप में संहित मुक्त करनेवाली केवल हाइड्रोजन नाभिकियाँ ही नहीं हैं; और व्यावहारिक रूप से तथा वर्तमान समय में दूसरे दो पदार्थ, यूरेनियम २३५ और प्लुटोनियम, ही केवल ऐसे पदार्थ हैं जिनके द्वारा यह क्रिया तीव्र गति और नियंत्रित रूप से की जा सकती है। इनसे उत्पादित ऊर्जा की मात्रा हाइड्रोजन से प्राप्त होनेवाली ऊर्जा की मात्रा के बराबर नहीं होती किन्तु यह प्रतीत होता है कि १० टन यूरेनियम से ग्रेट ब्रिटेन को एक वर्ष के लिए पर्याप्त विद्युत् प्राप्त हो सकेगी, यद्यपि इन दस टनों से ऊर्जा प्राप्त करने के लिए बहुत अधिक यूरेनियम को उपयोग में लाना पड़ेगा, भले ही यह खर्च न होगा।

किन्तु हम बहुत आगे जा रहे हैं; सर्वप्रथम हमें देखना चाहिए कि यूरेनियम से किस प्रकार ऊर्जा का विमोचन^४ हो सकता है—जो एक अत्यधिक कठिन कार्य है जिसका आंशिक हल भी वैज्ञानिक निपुणता और सहयोग की महानतम सफलता है।

नाभिकीय ऊर्जा का विमोचन


यूरेनियम नामक धातु जो असामान्य है किन्तु अत्यधिक दुर्लभ नहीं है, दो मुख्य प्रकार के परमाणुओं से बनी है। इसका अधिकांश यू-२३८ (यूरेनियम २३८) है जो ऐसे परमाणुओं से बना है जिनकी नाभिकियों में ९१ प्रोटॉन और १४७ न्यूट्रॉन होते

है। किन्तु इसका लगभग .०७ प्रतिशत अश यू-२३५ (यूरेनियम २३५) है जो ऐसे परमाणुओं से बना हुआ है जिनकी नाभिकियों में ९१ प्रोटॉन और १४४ न्यूट्रॉन होते हैं। यह दूसरी प्रकार का परमाणु, एक न्यूट्रॉन द्वारा टकराये जाने पर अधिक छोटे परमाणुओं में विदारित हो जाता है तथा इससे कोई तीन और न्यूट्रॉन और ऊर्जा की एक बड़ी मात्रा प्राप्त होती है। यदि दूसरे तत्त्व विद्यमान होते हैं तो उनकी नाभिक इन न्यूट्रॉनों को अवशोषित कर लेती है। यू-२३८ इस कार्य को कर लेता है और कुछ दूसरे तत्त्व तो इसे और भी अधिक सरलता से करते हैं। किन्तु, मान लीजिए कि यू-२३८ और दूसरे सभी तत्त्वों से पूर्णतया पृथक् हमारे पास यू-२३५ का एक भार है जिसका आकार ऐसा है कि इसके भीतर मुक्त हुए एक न्यूट्रॉन की, इससे पहिले कि यह बाहर निकल सके, इसके एक परमाणु से सफलतापूर्वक टकराने की संभावना है। ऐसी दशा में ये तीन न्यूट्रॉन यू-२३५ के और तीन परमाणुओं से टकरायेगे और उन्हें विदारित कर देगे। इस प्रकार ९ न्यूट्रॉन मुक्त होंगे जो और ९ परमाणुओं को विदारित कर देगे और इसी प्रकार यह क्रम चलता रहेगा। अतः इन परिस्थितियों में एक सेकण्ड के अल्पांश में ही यू-२३५ न्यूट्रॉनों और दूसरे तत्त्वों के परमाणुओं में विदारित हो जाता है जिनका भार प्रारम्भिक यूरेनियम के भार से कम होता है और ऊर्जा की एक बहुत बड़ी मात्रा उष्मा^१ और विकिरण^२ के रूप में विमोचित होती है। इसीलिए यू-२३५ को विदारणशील^३ या खडनशील^४ द्रव्य कहा जाता है। एकमात्र दूसरा खडनशील तत्व जो अब कुछ मात्रा में प्राप्य है, प्लुटोनियम है जो परमाणवीय^५ पुंज^६ में कृत्रिम रूप से बनाया जाता है। ऊपर जिस प्रक्रम की व्याख्या की गयी है वह परमाणवीय बम^७ की प्रक्रिया^८ है; इस ऊर्जा को एक नियंत्रित गति और उचित लागत पर उत्पादन करना, यही वह समस्या है जिसे इंधन-विशेषज्ञों को हल करना है।

यू-२३८ और यू-२३५ को पृथक् करने की कठिनाई सचमुच ही बहुत बड़ी है। फिर यू-२३५ के बनाने में इतना श्रम लगाना पड़ता है कि दूसरा कोई भी पदार्थ इतना महँगा नहीं पड़ता। इसीलिए शुद्ध यू-२३५ का उपयोग किये बिना ऊर्जा का उत्पादन करने का प्रयत्न किया गया है, या यदि यह प्राप्य हो, तो इसी के द्वारा इसकी मात्रा को बढ़ाने और साथ ही साथ ऊर्जा उत्पादन करने का प्रयत्न किया गया है। ये

- | | | | | | |
|----------------|--------------|---------------|------------|-----------|---------|
| 1. Heat | 2. Radiation | 3. Splittable | 4. Fissile | 5. Atomic | 6. Pile |
| 7. Atomic bomb | | 8. Mechanism | | | |

दोनों समस्याएँ हल की जा चुकी है, यद्यपि बहुत संतोषजनक ढंग से नहीं। वास्तव में अब हम एक ऐसी व्यवस्था बनाने योग्य हो गये हैं जिसमें नाभिकीय खंडन द्वारा नियंत्रित रूप से ऊर्जा उत्पादित होती है और जिसे न्यूट्रॉन-रिएक्टर कहते हैं।




चित्र ३२—जब एक यूरेनियम २३५ के परमाणु की नाभिक विदारित होती है तो क्या होता है। जो ऊर्जा उत्पादित होती है, उसका अधिकांश नये परमाणुओं F_1 , F_2 के संवेग से मिलता है।

इससे पहिले कि यूरेनियम और इससे उत्पादित खंडनशील पदार्थों को किसी प्रकार उपयोग में लाया जाये, इसे और रिएक्टर में उपयोग होनेवाली प्रत्येक वस्तु को इस हद तक शुद्ध करना होता है कि रसायनज्ञ भी अभी तक उससे अनभयस्त है। अधिकतर तत्त्व न्यूट्रॉनों को अवशोषित कर लेते हैं जो कि रिएक्टरों के कार्य करने का माध्यम होते हैं; कुछ, जैसे बोरॉन और कैडमियम, उनको बड़े वेग से निगल जाते हैं। अतः इस कार्य का प्रारम्भ यूरेनियम अयस्क^१ को बहुत शुद्ध यूरेनियम में परिवर्तित करने से होता है जो कि इस्पात^३ जैसी भूरी और अत्यन्त भारी धातु है।

मन्द न्यूट्रॉन-रिएक्टर

यूरेनियम में विद्यमान यू-२३५ के अल्पांश को जलाने का एक उपाय मंद रिएक्टर है जिसमें यू-२३८ से पृथक् करने का व्ययसाध्य कार्य करने की आवश्यकता नहीं पड़ती। यह इस तथ्य पर निर्भर करता है कि जब कि यू-२३८ द्रुतगामी न्यूट्रॉनों को सरलता से अवशोषित कर लेता है, यह मन्दगामी न्यूट्रॉनों का अवशोषण नहीं करता। अतः हम

शुद्ध प्राकृतिक यूरेनियम के दंडों का एक बड़ा ढाँचा बनाते हैं, जो शुद्ध लिखिज के टुकड़ों के बीच में दृढ़ता से आस्तरित रहता है या भारी-जल में डूबा रहता है। ढाँचे का आकार निश्चित रूप से बड़ा होना चाहिए जिससे बाहर निकलनेवाले



चित्र ३३—मंद रिऐक्टर में होनेवाली घटनाओं का प्रदर्शक रेखा-चित्र न्यूट्रॉनों का अनुपात कम रह सके। अब मान लीजिए कि यू-२३५ की एक नाभिक से एक भूला-भटका न्यूट्रॉन टकराता है (चित्र ३३, N)। यह विदारित हो जाती है, ऊर्जा का निकास करती है और तीव्रता से, यों कहना चाहिए, तीन अधिक द्रुतगामी न्यूट्रॉनों, N^1 , N^2 , N^3 , को अपने भीतर से निकालती है। ये लिखिज

- 1. Rods
- 2. Graphite
- 3. Embedded
- 4. Heavy-water

मे कार्बन के परमाणुओं के संहित में प्रवेश करते हैं किन्तु उनसे संयोग नहीं कर पाते बल्कि उनसे प्रत्यास्थ-सघात^१ करने से ये क्रमशः मंद हो जाते हैं और तत्पश्चात् यू-२३८ की नाभिकियों से संयोग करने के योग्य नहीं रहते। कार्बन और यूरेनियम के आकार और स्थिति को उचित अनुपात में रखकर, न्यूट्रॉनों की गति इस प्रकार मन्द की जाती है कि उनमें से कुछ (N^3) (चित्र ३३) पुंज के चारों ओर भटकते रहते हैं जब तक कि उनकी टक्कर यू-२३५ की किसी नाभिक से नहीं होती जिससे वे अधिक न्यूट्रॉनों को मुक्त कराते हैं जो अपनी बारी से विस्फोटन^२ करने के लिए यू-२३५ के और परमाणुओं की खोज करते हैं। दूसरे न्यूट्रॉनों को (N^3) यू-२३८ अवशोषित कर लेता है और इससे प्लूटोनियम की रचना होती है जो एक दूसरा विदारणशील तत्त्व है। कुछ दूसरे न्यूट्रॉनों का (N^3) अवशोषण लिथियम या अशुद्धियों द्वारा होता है जब कि और दूसरे न्यूट्रॉन बाहर निकल जाते हैं। पूर्ण प्रभाव का फल यह होता है कि यू-२३५ के एक आकस्मिक सांद्रित^३ विस्फोटन के स्थान पर, जो कि परमाणवीय बम में होता है, एक भवन जितने बड़े परमाणवीय पुंज के पूर्ण आकार से मन्थर और स्थिर रूप से ऊर्जा का विकास होता है। जिस वेग से परमाणु विदारित होते हैं और उष्मा का उत्पादन होता है वह न्यूट्रॉनों के प्रवाह पर निर्भर करता है। बोरॉन या कैडमियम के दंडों को निवेशित^४ करके न्यूट्रॉनों के किसी भी इच्छित अनुपात को अवशोषित किया जा सकता है और उसी के अनुसार प्रक्रम को मंद किया जा सकता है। पुंज में उत्पादित उष्मा की मात्रा बहुत अधिक हो सकती है किन्तु ताप को बहुत अधिक नहीं बढ़ने दिया जा सकता वरन् धातु के उस पट्टन^५ के नष्ट होने की संभावना रहती है जो अति प्रतिक्रियाशील^६ यूरेनियम की संक्षारण^७ से रक्षा करता है। पुंज में चक्रण करती हुई गैसों, सर्वोत्तम कार्बन डाइआक्साइड या हीलियम, द्वारा उष्मा का अवशोषण किया जाता है। अतः प्राप्त होनेवाली उष्मा बहुत उष्ण गैसों की उष्मा नहीं बल्कि निम्न श्रेणी की उष्मा होती है जिसे कार्य-क्षमता से शक्ति में परिवर्तित नहीं किया जा सकता।

मन्द न्यूट्रान-रिएक्टर में और भी त्रुटियाँ हैं। परमाणुओं के खण्डन से अत्यन्त विकिरणशील^८ तत्त्व पैदा होते हैं जो स्वयं कुछ न्यूट्रॉनों का अवशोषण करते हैं और

- | | | | |
|----------------------|--------------|-----------------|----------------|
| 1. Elastic collision | 2. Explosion | 3. Concentrated | 4. Inserting |
| 5. Plating | 6. Reactive | 7. Corrosion | 8. Radioactive |

परिणामतः कुछ कालान्तरो से यूरेनियम को हटाना तथा विशुद्ध करना पड़ता है और इन अत्यन्त खतरनाक उत्पादित तत्वों का व्यवस्थापन करना होता है और वास्तव में कोई ऐसा स्थान नहीं है जहाँ उनको रखा जा सके। इसके अतिरिक्त पुंज केवल यू-२३५ को ही जलाता है और इसकी मात्रा के अल्पांश के कम होने से ही पुंज की क्रिया रुक जाती है क्योंकि इस स्थिति में उत्पादित न्यूट्रॉनों की संख्या इतनी नहीं होती जो न्यूट्रॉनों के बाहर चले जाने, खडन से उत्पादित पदार्थों द्वारा अवशोषित होने, इत्यादि से होनेवाली हानि को पूरा कर सके।

मन्द न्यूट्रॉन रिएक्टर में स्पष्टतया ही बहुत बड़ी कठिनाइयों का सामना करना पड़ता है। निस्सन्देह ये कठिनाइयाँ हल की जा सकती हैं या इनकी जटिलता घटायी जा सकती है किन्तु अभी यह नहीं कहा जा सकता कि एक मन्द रिएक्टर को बनाने और क्रियाशील करने में जो परिश्रम और सामग्री लगेगी वह इससे उत्पादित शक्ति के अनुपात में होगी या नहीं।

अभिजनक रिएक्टर

अभिजनक रिएक्टर की प्ररचना^१, इसमें खंडनशील तत्व की जितनी मात्रा व्यय होती है उससे अधिक का उत्पादन करने के लिए की गयी है। इस प्रकार न केवल यू-२३५ को जलाया जा सकता है बल्कि अधिक प्रचुरता से विद्यमान यू-२३८ को और थोरियम को भी जो एक दूसरा भारी किन्तु अधिक मात्रा में मिलनेवाला तत्व है। इसके प्रायोगिक प्रतिरूप^३ सफलतापूर्वक कार्य कर रहे हैं और इस समय ऐसा समझा जाता है कि अभिजनक रिएक्टर द्वारा नाभिकीय ऊर्जा का सफल उपयोग हो सकेगा।

अभिजनक रिएक्टर के दो भाग होते हैं, एक द्रुतगामी न्यूट्रॉन रिएक्टर, जो यू-२३८ या थोरियम के एक मंजूषन^२ या 'कम्बल' से घिरा रहता है। द्रुतगामी रिएक्टर में एक क्रोड^४ होती है जो एक खंडनशील तत्व, यू-२३५ या यू-२३५ को अधिक अनुपात में रखनेवाले यूरेनियम या प्लुटोनियम की बनी होती है जिसका आकार और रूप ऐसा होता है कि इसके ऊर्जा-विमोचन^५ में निरन्तर किन्तु परमाणवीय बम में ऊर्जा-विमोचन की अपेक्षा बहुत धीमे-धीमे वृद्धि होती है; प्रतिक्रिया के अत्यधिक तीव्र होने या ताप को अत्यन्त उच्च होने से रोकने के लिए इसमें एक युक्ति^६

- | | | | | |
|-------------------|-----------|----------|-----------|---------|
| 1. Breeder | 2. Design | 3. Model | 4. Casing | 5. Core |
| 6. Energy-release | 7. Device | | | |

लगायी जायगी। यह कार्य नियंत्रण-दंडों द्वारा या खंडित होनेवाले तत्त्व के एक भाग को अवशेष से बाहर निकाल कर किया जा सकता है। क्रोड का आकार कदाचित् एक तरबूज के आकार के बराबर हो सकता है। इसमें यू-२३५ के परमाणु विस्फोटित होते हैं और न्यूट्रॉनों को पैदा करते हैं। यदि यह मान लिया जाय कि प्रत्येक परमाणु तीन न्यूट्रॉन पैदा करता है तो संहित इस अनुपात में लिया जाता है कि क्रोड में औसतन एक न्यूट्रॉन यू-२३५ के एक दूसरे परमाणु को खंडित करता है और क्रोड से दो न्यूट्रॉन निकलकर कम्बल में पहुँचते हैं जो यूरेनियम-२३८ को प्लुटोनियम में परिवर्तित करते हैं। इस प्रकार यू-२३५ के खंडित होनेवाले प्रत्येक परमाणु के बदले में विदारणशील तत्त्व, प्लुटोनियम, के दो परमाणु बन जाते हैं। ये प्रतिक्रियाएँ क्रोड और “कम्बल” दोनों में तीक्ष्ण उष्मा का उत्पादन करती हैं जिसे पृथक् करना और उपयोग में लाना होता है। वर्तमान योजना क्रोड के चारों ओर और कम्बल में बने मार्गों में से एक द्रव-धातु, पोटेशियम और सोडियम की एक मिश्र-धातु,^१ का चक्रण करने की है। श्रेष्ठ चालक होने के कारण यह धातु उष्मा को अवशोषित कर लेती है और इसे ले जानेवाले नल एक उष्मा-विनिमायक^२ से जुड़े रहते हैं जहाँ इस उष्मा को एक भाप इंजन के वाष्पित्र या एक गैस-वरीवर्त^३ के ऊर्जा के साधन के रूप में उपयोग कर सकते हैं। इन सब वस्तुओं को वेधी-विकिरण^४ से बचाने के लिए कंक्रीट के मोटे आवरण में रखना पड़ता है।

जब प्लुटोनियम का विशिष्ट अनुपात “कम्बल” में एकत्र हो जाता है तो इसे हटाने के लिए रासायनिक प्रक्रमों का उपयोग करना होता है। यूरेनियम को कम्बल में लौटाया जा सकता है और प्लुटोनियम का उपयोग क्रोड ही में हो सकता है। इस प्रकार अन्त में यूरेनियम की पूर्ण मात्रा प्लुटोनियम में परिवर्तित हो जायगी, जिसके परमाणुओं को ऊर्जा पैदा करने के लिए विखंडित किया जायेगा।

निस्सन्देह कठिन समस्याओं की एक बड़ी संख्या को हल करना होगा और कुछ किलोवाट का उत्पादन करनेवाले वर्तमान अभिजनक रिएक्टर और भविष्य के नाभिकीय शक्ति-केन्द्र में एक बड़ा अन्तर है। स्काटलैंड में एक अधिक बड़े पैमाने पर प्रायोगिक संयंत्र बनाने की योजना है और संयुक्त-राष्ट्र-अमेरिका में उद्योगों द्वारा शक्ति के साधन के रूप में अभिजनक रिएक्टरों की स्थापना पर गम्भीर विचार किया जा रहा है।

नाभिकीय ऊर्जा के स्रोत के रूप में हाइड्रोजन

जैसा कि पहले भी चर्चा की जा चुकी है, तारों में ऊर्जा का मुख्य स्रोत हाइड्रोजन है, और पृथ्वी पर हाइड्रोजन बमों का विस्फोटन हो चुका है जो एक ऐसा तथ्य है जिससे पता चलता है कि इस स्रोत से भी ऊर्जा प्राप्त की जा सकती है। किन्तु वर्तमान हाइड्रोजन बम में साधारण हाइड्रोजन का उपयोग होता है, ऐसा प्रतीत नहीं होता, बल्कि हाइड्रोजन समस्थानकों,^१ डियुटेरियम और ट्राईटियम, का उपयोग होता है। जल जैसे प्राकृतिक हाइड्रोजन योगिकों से बनाये हुए हाइड्रोजन के एक हजार अंशों में लगभग पाँच अंश डियुटेरियम या भारी हाइड्रोजन के होते हैं। हाइड्रोजन से डियुटेरियम को पृथक् करना और तत्पश्चात् परमाणवीय पुंज में प्रविकिरण^२ द्वारा ट्राईटियम में परिवर्तित करना एक व्ययसाध्य प्रक्रम है। फिर भी हाइड्रोजन इतनी प्रचुर मात्रा में मिलता है कि डियुटेरियम का प्रदाय प्रायः अनन्त है और एक पौंड यूरेनियम से पैदा होनेवाली ऊर्जा की अपेक्षा इसके एक पौंड से हमें दस गुनी ऊर्जा प्राप्त हो सकती है। किन्तु अभी ऐसा कोई स्रोत नहीं मिला है कि हाइड्रोजन या डियुटेरियम रिऐक्टर बनाया जा सकता है। फिर भी ऐसी आशा करना उचित ही है कि अगली अर्द्ध-शताब्दी में, और कदाचित् बहुत शीघ्र ही, मानवीय निपुणता इसे बनाने का कोई न कोई मार्ग खोज निकालेगी।

नाभिकीय शक्ति के उपयोग

अभी हम यह नहीं जानते कि नाभिकीय ऊर्जा कोयले, तैल, पवन और जल से मिलनेवाली ऊर्जा से कभी होड़ लेगी या नहीं। किन्तु यह प्रायः निश्चित है कि इस ऊर्जा के विशेष उपयोग किये जायेंगे। इस दृष्टिकोण से द्रुतगामी-न्यूट्रॉन रिऐक्टर एक अनोखी चीज है क्योंकि लम्बे काल के लिए इसे ईंधन के द्वारा प्रदाय की आवश्यकता नहीं होती। जलपोत और कदाचित् वायुयान इसके द्वारा अपने ईंधन के बोझ से छुटकारा पाने के योग्य हो सकेंगे; ध्रुव प्रदेशों जैसे एकलित स्थानों को इससे शक्ति मिल सकेगी; अन्तर्ग्रहीय^३ यात्रा के अनुरागियों का विश्वास भी इसी पर केन्द्रित है।

हम कदाचित् यह कह सकते हैं कि नाभिकीय शक्ति आज उसी स्थिति में है जिसमें भाप शक्ति १,७०० ई० मे या विद्युत्-शक्ति १८४० ई० में थी। अभी प्रविधियों की खोज करनी है, किन्तु उस प्रगति को स्मरण करते हुए जिसमें अग्रसर रहना विज्ञान ने कभी वंद नहीं किया है, हम बड़े मूर्ख होंगे यदि हम उनके विकास की सीमा निर्धारित करें।

1. Isotopes

2. Irradiation

3. Inter-planetary

4. Techniques

अध्याय १२

वैद्युत शक्ति

विद्युत् के प्रभाव

जब एक वैद्युतधारा अर्थात् इलैक्ट्रॉनों की एक धारा, द्रव्य के किसी टुकड़े से प्रवाहित की जाती है तो यह कुछ लाभदायक प्रभाव उत्पन्न कर सकती है। इनमें से पहिला उष्मा है जैसा कि एक वैद्युत चूल्हे में देखने में आता है। दूसरा चुम्बकत्व^१ है जो वैद्युत-मोटर और विद्युत् द्वारा चालित प्रायः प्रत्येक मशीन में देखा जाता है। तीसरा प्रभाव जो द्रव्य के केवल विशेष ही रूपों में प्रकट होता है रासायनिक क्रिया है जिसका सर्वोत्तम उदाहरण एक विद्युल्लेपन-उष्मक^२ या एल्यूमीनियम का कारखाना है।

इस प्रकार विद्युत् एक साधन है और वह भी बहुत ही सुविधाजनक जिससे उष्मा और यान्त्रिक^३ ऊर्जा का उत्पादन हो सकता है; इसके द्वारा कुछ रासायनिक प्रभाव भी उत्पन्न किये जा सकते हैं। तात्पर्य यह है कि उष्मोजर्जा,^४ यान्त्रिक ऊर्जा या रासायनिक ऊर्जा में विद्युत् का रूपान्तर किया जा सकता है; अतः विद्युत् को ऊर्जा का ही एक रूप होना चाहिए और स्वयं इसका उत्पादन भी ऊर्जा से ही किया जा सकता है।

ऊर्जा के दूसरे रूपों के असदृश, विद्युत् तारों में से सरलतापूर्वक संचरित हो जाती है, इस तथ्य के कारण बड़े पैमाने पर दूसरे साधनों द्वारा उत्पादित ऊर्जा का वितरण करने का विद्युत् एक आदर्श साधन है; इसलिए ऊर्जा के दूसरे रूपों को विद्युत् में परिवर्तित करना स्पृहणीय है।

विद्युत् के स्रोत

मनुष्य के उपयोग के लिए किसी भी प्राकृतिक प्रक्रम द्वारा पर्याप्त मात्रा में विद्युत् का उत्पादन नहीं होता, परिणामतः ऊर्जा के दूसरे जरियों से इसका बनाना अनिवार्य

है। विश्व की विद्युत् की अधिकतम मात्रा ईंधन और आक्सिजन की रासायनिक ऊर्जा से बनायी जाती है और अवशेष प्रायः पूर्णतः सूर्य द्वारा उद्वेलित^१ जल की स्थितिज^२ ऊर्जा से। अल्प मात्राओं में विद्युत् ऐसे पदार्थों की रासायनिक ऊर्जा से बनायी जाती है जिन्हें साधारणतया ईंधन नहीं कहा जा सकता जैसे बैटरियों का जस्ता। बहनीय^३ होने के कारण ये स्रोत सुविधाजनक हैं किन्तु इनसे सप्ताह की उष्मा और शक्ति का केवल एक नगण्य भाग ही मिलता है।

अनुमान लगाया जाता है कि विद्युत् के पूर्ण उत्पादन का ६० प्रतिशत ईंधन से और ४० प्रतिशत जलशक्ति से व्युत्पन्न किया जाता है। अतः प्रथम स्रोत ही सबसे महत्त्वपूर्ण स्रोत है और कुछ दशाब्दों तक इसके ऐसा ही रहने की संभावना है, किन्तु समस्त संभावनीय जलशक्ति के पूर्ण विकास से, विद्युत् की उतनी मात्रा मिल सकेगी जो वर्तमान समय में उपयोग होनेवाली विद्युत् की मात्रा के बराबर होगी यद्यपि जहाँ इन दिनों इसकी माँग है उन्हीं स्थानों में इसका उत्पादन होगा, यह निश्चित नहीं है।

ईंधन से विद्युत् का उत्पादन

ईंधन से विद्युत् का उत्पादन करने के लिए यह आवश्यक है कि ईंधन को एक इंजन में जलाया जाये और इससे उत्पादित उष्मा को यांत्रिक ऊर्जा में रूपान्तरित किया जाये, तत्पश्चात् इस ऊर्जा को वैद्युत ऊर्जा में परिवर्तित करना होता है।

इस उद्देश्य के लिए प्रामाणिक सयंत्र एक वरीवर्त-जनित्र^४ है। सर्वप्रथम भाप का उत्पादन करना होता है जिसे करने में ईंधन की केवल लगभग ९ प्रतिशत ऊर्जा की हानि होती है। इसके पश्चात् वरीवर्त के भीतर भाप की उष्मा को यांत्रिक ऊर्जा में परिवर्तित करना होता है और इसकी ३० प्रतिशत उष्मा को कार्य* में परिवर्तित कर लेना एक अच्छी औसत कृति है। तत्पश्चात् जनित्र में इसे विद्युत् में परिवर्तित करना होता है जो एक बहुत ही कार्यक्षम प्रक्रम है और जिसमें केवल २ प्रतिशत उष्मा की हानि होती है। संक्षेपतः यदि हम कोयले से विद्युत् का उत्पादन करना चाहते हैं तो हम कोयले की ऊर्जा के ७३ प्रतिशत को निम्न श्रेणी की उष्मा के रूप में खो देते हैं और इसके केवल २७ प्रतिशत को ही वैद्युत ऊर्जा में परिवर्तित कर पाते हैं। एक बहुत ही कार्यक्षम संयंत्र द्वारा जो अत्यधिक कार्य हो सकता है यह लगभग उतना ही है, किन्तु

1. Raised 2. Potential 3. Portable 4. Turbo-generator

*संयुक्त राष्ट्र अमेरिका में एक नये संयंत्र द्वारा प्राप्त किया गया सर्वोत्तम अंक ३७ प्रतिशत है।

विद्युत् में परिवर्तित होनेवाली उष्मा का औसत अनुपात केवल २२ प्रतिशत के लगभग होता है और इसके दूसरे २-३ प्रतिशत की हानि उपभोक्ताओं को वितरण करने में होती है। यह उतना व्यावहिक नहीं है जितना कि देखने में लगता है। यदि कारखानों या यातायात के लिए शक्ति पैदा करने के लिए छोटे भाप इंजनों में कोयला जलाया जाये तो इसकी ऊर्जा का २७ प्रतिशत से भी बहुत कम अंश कार्य में परिवर्तित होगा। अतः यांत्रिक ऊर्जा प्राप्त करने के लिए विद्युत् अत्यधिक मितव्ययी साधनों में से एक साधन है। हाँ, विद्युत् का उपयोग उष्मा के अविरत प्रदाय के लिए अवश्य कम लाभदायक है क्योंकि केन्द्रीय-तापन संयंत्र को चलाने के लिए कोयला ७५ प्रतिशत या इसके लगभग की कार्यक्षमता से जलाया जाता है और विद्युत् इसके साथ होड़ नहीं ले सकती; फिर भी आन्तरायिक^१ कार्यों के लिए जैसे भोजन बनाने या घरेलू काम-काज में, विद्युत् के प्रदाय को इच्छानुसार स्विच द्वारा बन्द करने की मितव्ययिता से वैद्युत उत्पादन की निम्न कार्यक्षमता की पर्याप्त मात्रा में हानि-पूर्ति हो जाती है।

शक्तिकेन्द्र^३ को कोयले के क्षेत्रों के निकट होना चाहिए क्योंकि कोयले की अपेक्षा विद्युत् का परिवहन साधारणतया सस्ता होता है। इसे किसी नदी या नहर के भी निकट होना चाहिए जिससे संधारित्रों^५ को शीतल करनेवाले जल का एक स्रोत मिल सके; इससे नौकाओं द्वारा कोयले का लाना और राख का हटाना भी सम्भव हो जाता है।

संयंत्र बड़ा होता है और ५०,००० से ५००,००० अश्व-शक्ति^४ तक का उत्पादन कर सकता है। इस प्रकार उष्मा के मितव्ययी उपयोग के लिए वाष्पत्र-संयंत्र^५ में प्रत्येक प्रकार के साधन^६ लगाये जा सकते हैं। उष्मा का वह अनुपात जो उपयोगी कार्य में परिवर्तित किया जा सकता है वरीवर्त में प्रवेश करनेवाली और उससे बाहर निकलनेवाली भाप के ताप के अन्तर पर निर्भर करता है। इसीलिए भाप को बहुत उच्च ताप और दाब पर, पानी के क्रान्तिक-बिन्दु^७ (३,००० पौंड प्रति वर्ग इंच और ३६६ सें.) तक, उत्पादित किया जाता है और वरीवर्तों के भीतर से प्रवाहित किया जाता है, जो अन्त में घटाकर इसके दाब को आधे पौंड प्रतिवर्ग इंच के लगभग और इसके ताप को संधारित्रों के ताप के बराबर कर देती है।

वरीवर्तों को जनित्रों से जोड़ा जाता है, जिन्हें शीतल करनेवाली वायु के प्रचुर प्रदाय की आवश्यकता है जिससे उन्हीं के द्वारा उत्पादित उष्मा को हटाया जाता है जो कि उनके द्वारा जनित वैद्युत ऊर्जा के २ प्रतिशत या अधिक के निकट होती है।

1. Intermittent

2. Power-station

3. Condensers

4. Horsepower

5. Boiler-plant

6. Contrivance.

7. Critical point

समूचे उत्पादन-केन्द्र में कार्य करनेवाले मनुष्यों की संख्या बहुत कम होती है। नियंत्रण-कक्ष में बैठकर थोड़े से इंजीनियर ही विशाल, स्वच्छ और अपेक्षया शान्त मशीनों पर नियंत्रण रख सकते हैं।

शक्ति-केन्द्र की प्ररचना किसी भी प्रकार का इंधन जलाने की दृष्टि से की जा सकती है। बहुसंख्यक केन्द्रों में तो कोयले का उपयोग किया जाता है, किन्तु विशेष प्ररचनावाले भ्राष्ट्रों में लिग्नाइट या पीट को भी उपयोग में लाना सम्भव है। इस प्रकार निम्न-श्रेणीवाले^१ इंधनों की ऊर्जा जिसका उपयोग उद्योगों में अत्यन्त असुविधाजनक है, थोड़े से आवश्यक घाटे के साथ विद्युत् में परिवर्तित हो जाती है जो औद्योगिक उद्देश्यों के लिए ऊर्जा का अत्यधिक सुविधाजनक रूप है।

छोटे संयंत्रों में वरीवर्त-जनित्र के स्थान पर एक पश्चात्प्र-पिस्टन^२ भाप-इंजन या एक डीजेल तैल-इंजन का उपयोग किया जा सकता है, किन्तु केवल वरीवर्त-जनित्र द्वारा ही उस विशाल शक्ति का उत्पादन हो सकता है जो बड़े केन्द्र के लिए आवश्यक होती है।

इंधन-कोशिकाएँ^३

इंधन और वायु की रासायनिक ऊर्जा को उष्मा में, उष्मा को गति में, और गति को विद्युत् में परिवर्तित करने के प्रक्रम की अक्षमता^४ के कारण ऐसा उपाय ढूँढ़ निकालने के लिए बहुत गवेषणा^५ की गयी है जिससे यह रासायनिक ऊर्जा सीधे विद्युत् में परिवर्तित की जा सके। यदि एक प्रकार की वैद्युत बैटरी बनायी जा सकती जिसमें कोशिकाओं की परिचित किस्मों में उपयोग होनेवाले जस्ते के स्थान पर इंधन के कार्बन का उपयोग किया जाता, तो सैद्धान्तिक रूप से केवल २७ प्रतिशत के स्थान पर इंधन की ऊर्जा का ४० से ४५ प्रतिशत तक विद्युत् में परिवर्तित हो जाता। इस प्रकार की इंधन-कोशिकाएँ बनायी जा चुकी हैं। इनमें से एक में जिसे वौर^६ कोशिका कहते हैं, कार्बन (इंधन) एक ठोस चालक के संस्पर्श में रहता है जिसमें मिट्टी से बंधी टंगस्टैन और सीरियम आक्साइडें होती हैं। यह फिर लोहे की चुम्बकीय आक्साइड के संस्पर्श में रहता है। एक काफी ऊँचे ताप पर इस संयोजन^७ से विद्युत् उत्पन्न होती है किन्तु इसकी कार्यक्षमता केवल २ प्रतिशत के लगभग होती है। फिर भी इस इंधन कोशिका

1. Low-grade

2. Reciprocating

3. Fuel-cells.

4. Inefficiency

5. Research

6. Baur-cell

7. Combination

को एक दिन सिद्ध किया जा सकता है और इंधन की एक दी हुई मात्रा से अधिक विद्युत् उत्पादन करने का यह एक साधन बन सकती है।

जल-शक्ति से विद्युत् का उत्पादन

जलते हुए इंधन के अतिरिक्त, वैद्युत ऊर्जा का एक मात्र अन्य उपयोगी साधन हमें गिरते हुए जल की ऊर्जा से मिलता है।

सूर्य, पृथ्वी और समुद्र दोनों से ही समान रूप से जल का वाष्पण करता है। इससे संवहन^१ धाराएँ पवनो के रूप में व्यक्त होती हैं जो कवोष्ण^२ और नम वायु को ऊँची तुगता^३ तक ले जाती हैं। सूर्य इसे शीत वायु के भार से मिश्रित करता है। जल वर्षा और हिम के रूप में संघनित हो जाता है और इसका वह अंश जो ऊँची भूमि पर गिरता है अन्त में समुद्र में जा पहुँचता है। ऊर्जा जल के भार और उसके गिरने की उँचाई से मापी जाती है।

जिन साधनों के द्वारा गतिमान जल से मशीनें चलायी जाती हैं उन्हें वरीवर्त^४ कहते हैं, जिनका वर्णन पहिले ही सातवे अध्याय में किया जा चुका है। उनकी प्ररचना इस प्रकार की जाती है कि वे स्वयं जल द्वारा गतिमान हो जाये किन्तु जल को गतिहीन बना दे और यदि यह उद्देश्य पूरा हो जाये तो उनकी कार्यक्षमता १०० प्रतिशत के लगभग होगी। बड़े पैमाने के संस्थापनों में वास्तविक कार्यक्षमता ८५ प्रतिशत और ९१ प्रतिशत के मध्य रहती है। सामान्यतः उच्च कार्यक्षमता वहीं प्राप्य होती है जहाँ जल का प्रवाह तीव्र होता है और यह स्वयं तभी सम्भव है जब कि शक्ति-केन्द्र पर जल ज्यादा ऊर्ध्वाधर^५ ऊँचाई से, ५० से ५,००० फुट तक से, गिरता हो। इसीलिए वरीवर्तों में मन्द प्रवाह जल का फलप्रद उपयोग नहीं हो सकता और अमेज़न तथा मिसीसिपी जैसी विशाल धाराओं के समुद्र तट के निकटवाले फैलाव का विद्युत् के उत्पादन के लिए उपयोग नहीं हो सकता।

अतः एक जल-विद्युत्^६ केन्द्र के लिए ऐसे स्थान की आवश्यकता होती है जहाँ कभी समाप्त न होनेवाले जल-प्रदाय^७ को ५० फुट या अधिक की ऊँचाई से गिराया जा सके। जल जितनी अधिक ऊँचाई से गिरेगा, शक्ति की एक निश्चित मात्रा का उत्पादन करने के लिए उतने ही कम जल की आवश्यकता होगी। यही कारण है कि वही स्थान चुने जाते हैं जहाँ बड़ी नदियों में प्राकृतिक जल-प्रपात होते हैं या जहाँ

- | | | | | |
|------------------|--------------------|-------------|-------------|-------------|
| 1. Convection | 2. Warm | 3. Altitude | 4. Turbine. | 5. Vertical |
| 6. Hydroelectric | 7. Supply of water | | | |

प्राकृतिक, या बहुत ढलान से गिरनेवाली नदियों पर बाँध बनाकर कृत्रिम पहाड़ी झीलें होती हैं। तो इससे यह परिणाम निकलता है कि एक समथल देश में कोई जल-शक्ति नहीं होती।

गिरते हुए जल की शक्ति पर कुछ भी व्यय नहीं होता; बाँधों और शक्ति-केन्द्रों पर आरम्भ में बहुत व्यय करना पड़ता है किन्तु उनकी अधिक देखरेख की आवश्यकता नहीं होती। परिणामतः ज्यों-ज्यों निर्माण करने में लगे हुए धन की पुनः प्राप्ति होती है जल-विद्युत्-केन्द्रों के निकट की औद्योगिक संस्थाओं को सचमुच ही बहुत सस्ती दर पर विद्युत् बेची जा सकती है। इस प्रकार युद्ध के पश्चात् बनाये गये एक आधुनिक जल-विद्युत्-केन्द्र से विद्युत् के उत्पादन की लागत एक यूनिट पर आधे पैसे से कुछ कम आती है जब कि कोयले से उत्पादित एक यूनिट पर एक पैसे से कुछ कम आती है। ज्यों-ज्यों शक्ति-केन्द्र से उपभोक्ता की दूरी बढ़ती है उसी प्रकार वैद्युत-प्रदाय का व्यय भी बढ़ता है। इस प्रकार शक्ति ले जानेवाले तारों पर अधिक व्यय होता है और उनकी देखरेख भी आवश्यक हो जाती है तथा मार्ग में विद्युत् का काफी च्याव^१ हो जाता है। इसलिए अब यह व्यावहारिक नहीं है कि पहाड़ों में विद्युत् का उत्पादन किया जाये और १,००० मील दूर एक नगर को इसका संचरण किया जाये। प्रायः उद्योगों की प्रवृत्ति उन प्रदेशों को गमन करने की होती है जहाँ जल-शक्ति प्राप्य होती है। ये प्रदेश कच्चे पदार्थों के क्षेत्रों और जनसंख्या के केन्द्रों से असुविधाजनक दूरी पर हो सकते हैं और ससार की उपयोग हो सकनेवाली जलशक्ति का अधिकांश अभी तक अविकसित है, इसका एक कारण यह भी है।

ग्रिड-पद्धति

विद्युत् योजना में कुछ समय पूर्व ऐसे ही चालक रहते थे जिनके द्वारा एक ही शक्ति-केन्द्र से बिजली का विकिरण होता था। आज अधिक से अधिक उपभोक्ताओं को अधिक से अधिक शक्ति-केन्द्रों से शक्ति देना एक सामान्य व्यवहार बन गया है। इस पद्धति के बहुत से लाभ हैं। किसी शक्ति-केन्द्र का उत्पादन बंद हो जाने पर शेष केन्द्रों द्वारा इसका भार उठाया जा सकता है। शक्ति के आन्तरायिक साधनों से प्रदाय को अशदान मिल सकता है। इसके अतिरिक्त देश के भिन्न-भिन्न भागों के शिखर-भार^२ भिन्न-भिन्न समय पर आ सकते हैं जिससे उनका औसत निकल आता है। अन्त में, शिखर-भार के समय के अतिरिक्त शेष समयों पर अत्यधिक कार्यक्षम शक्ति-केन्द्र पर

उत्पादन का केन्द्रीयकरण संभव हो जाता है और इस प्रकार उनका चालन-व्यय न्यूनतम हो जाता है।

विद्युत् का संचरण

विद्युत् की बड़ी उपयोगिता का एक कारण यह है कि इसका संचरण सरलता से हो जाता है, किन्तु यह नहीं सोचना चाहिए कि इसके संचरण में कोई हानि नहीं होती। जहाँ कहीं यह किसी चालक से प्रवाहित होती है विद्युत् आवश्यक रूप से कुछ उष्मोजा की उत्पत्ति करती है। यह ऊर्जा $C_2 R t$ के समानुपाती होती है जहाँ C विद्युत् धारा है, R चालक का प्रतिरोध है और t विद्युत् धारा के बहने का समय। अतः उष्मा के रूप में वैद्युत ऊर्जा की हानि के अनुपात को कम करने के लिए वैद्युत इजीनियर का यह प्रयत्न रहता है कि विद्युत् धारा और प्रतिरोध^१ को जितना सम्भव हो कम रखा जाये।

विद्युत् की बहनेवाली मात्रा को विद्युत्धारा कहते हैं किन्तु वैद्युत ऊर्जा की मात्रा की माप—और इसी का उपभोक्ताओं को दाम चुकाना होता है—विद्युत्धारा और विद्युत्गामकबल^२ या विभव के गुणनफल से की जाती है। इसलिए एक मिलियन वाट ऊर्जा का संचरण करने के लिए एक मिलियन एमपीयर की विद्युत्धारा और एक वोल्ट विद्युद्गामक-बल का उपयोग किया जा सकता है या १,००० एमपीयर और १,००० वोल्ट या एक एमपीयर और एक मिलियन वोल्ट का। तापन-प्रभाव केवल एमपीयरो पर निर्भर करता है, वोल्टो पर नहीं। अतः इस तर्क से हमें ज्ञात होता है कि संचरण में होनेवाली विद्युत् की हानि का अनुपात उस समय न्यूनतम होता है जब कि संचरण सम्भाव्य अत्यधिक वोल्टता^३ पर किया जाता है। किन्तु सम्भाव्य वोल्टता की भी सीमाएँ होती हैं। वोल्टता के बढ़ने के साथ-साथ पृथक्कारियों^४ के ऊपर और हवा इत्यादि में से विद्युत् के च्यवन करने की प्रवृत्ति बढ़ती है, और संचरण में ३२,००० से ४००,००० तक की वोल्टता का उपयोग किया जाता है। इतने अधिक तनाव पर विद्युत् का चरण केवल प्रस्तम्भों^५ से लटकाये गये शक्ति-तारों या बहुमूल्य उच्च-तनाववाले^६ केबिलो द्वारा हो सकता है। इसका उपयोग उद्योगों में नहीं हो सकता, धरो में तो और भी कम होगा। प्रथम उद्देश्य के लिए परिणामित्रों^७ द्वारा ४०० से ६०० वोल्ट पर और घरेलू कार्य के लिए २०० से २४० वोल्ट पर इसको

1. Resistance

2. Electro-motive-force

3. Voltage

4. Insulators

5. Pylons

6. High-tension

7. Transformers

अपचायी^१ किया जा सकता है। परिणामित्रों की कार्यक्षमता लगभग ९९ प्रतिशत होती है और उन्हें प्रदान की गयी वैद्युत-ऊर्जा का शेष एक प्रतिशत उष्मा में बदल जाता है।

हमारे सूत्र का दूसरा तत्व चालक का प्रतिरोध है। हमारे पास केवल धातु ही है जिनका उपयोग चालको के रूप में किया जा सकता है और उनमें सर्वोत्तम चाँदी, का प्रतिरोध काफी होता है। चालक की मोटाई जितनी अधिक होती है उसका प्रतिरोध उतना ही कम होता है; इसके विपरीत चालक जितना मोटा और परिणाम-स्वरूप भारी बनाया जाता है, उतना ही इसका और इसके आधारों का व्यय बढ़ जाता है। वास्तव में मुख्यतः उपयोग में आनेवाले चालक ताँबा और एल्यूमीनियम है। यदि बराबर आयतन की तुलना की जाये तो द्वितीय प्रथम से बुरा चालक है किन्तु बराबर भार लेने पर एल्यूमीनियम ताँबे से अच्छा चालक सिद्ध होता है। यदि चालकों को अत्यन्त शीतल किया जाये, परम-शून्य^२ से केवल कुछ डिग्री अधिक तक, तो उनके प्रतिरोध में प्रचुर कमी हो जाती है। क्या इंजीनियर कभी अपने मुख्य चालकों को द्रव-हीलियम द्वारा ठंडा करने और इस प्रकार ऊर्जा की एक बड़ी मात्रा को एक छोटे चालक में से प्रवाहित करने में सफल हो सकेगा, अभी हम यह नहीं कह सकते। वर्तमान स्थिति में यह मितव्ययी न होगा।

संक्षेप में, विद्युत् के संचरण में इसकी कुछ हानि होती है और उपभोक्ता तक पहुँचनेवाले तार जितने लम्बे होते हैं, उतना ही इस हानि का अनुपात बढ़ जाता है।

विद्युत् के उपयोग

किसी उद्देश्य-पूर्ति के लिए क्या विद्युत् ही ऊर्जा का सर्वोत्तम रूप है, यह विद्युत् और ऊर्जा के दूसरे रूपों के व्यय पर निर्भर करता है। ससार के भिन्न-भिन्न भागों में विद्युत् की लागत भिन्न-भिन्न होती है जैसे औद्योगिक उपभोक्ताओं के लिए एक पेंस के दसवें भाग से एक पेंस प्रति यूनिट तक। कोयले, कोक, गैस और तैल इत्यादि की लागत भी उनके या उनके कच्चे पदार्थों के उत्पादन और परिवहन की परिस्थितियों के अनुसार बहुत भिन्न-भिन्न होती है। इसलिए यह कहना प्रायः असम्भव होता है कि किसी विशेष कार्य के लिए विद्युत् का उपयोग अलाभदायक है जब तक कि कार्य-स्थान पर पायी जानेवाली परिस्थितियों का ज्ञान न हो। इसके अतिरिक्त हमें न केवल ऊर्जा की लागत का बल्कि किस मितव्ययिता से इसका उपयोग किया जाता है, उसका भी

विचार करना होता है और यह एक ऐसी दिशा है जिसमें विद्युत् सर्वोत्तम है। इस प्रकार लन्दन में १९५३ ई० में विभिन्न साधनों से उत्पादित ऊर्जा की १००,००० ब्रिटिश-उष्मा-मात्रक की लागत इस प्रकार है।

ऊर्जा की १००,००० ब्रिटिश-उष्मा-मात्रक की लागत
लन्दन, १९५३ ई०

कोयला ६ पौड प्रति टन	५.४ पेंस
गैस १९.१ पेंस प्रति थर्म	१९.१ पेंस
विद्युत् १ पेंस प्रति मात्रक	२९.३ पेंस

इस प्रकार कोयले से प्राप्त होनेवाली ऊर्जा वैद्युत-ऊर्जा की अपेक्षा पाँच-छः गुनी सस्ती है। किन्तु यदि हम जानना चाहें कि कोयले से उत्पादित अग्नि का उपयोग किया जाये या वैद्युत-तापक का, तो हमें याद रखना चाहिए कि कोयला-अग्नि की उष्मा का, यों कहिए, एक चौथाई भाग ही कमरे में पहुँचता है जब कि वैद्युत अग्नि की पूर्ण उष्मा कमरे में पहुँचती है। फिर, वैद्युत या गैस-अग्नि का उपयोग केवल आवश्यकता होने पर ही किया जाता है जब कि कोयला-अग्नि सारा दिन जलती रहती है। अपेक्षया कौन सस्ती है, इसका सीधा उत्तर यह जाने बिना नहीं दिया जा सकता कि अग्नि का उपयोग किस ढंग से किया जायेगा।

किन्तु कितने ही कार्य ऐसे हैं जिन्हें विद्युत् द्वारा किया जा सकता है, दूसरे इंधनों द्वारा नहीं। कालीन झाड़ने की मशीन को आप कोयले या गैस से नहीं चला सकते। इसी तरह कम शक्तिवाले मोटरो का क्षेत्र विद्युत् के लिए प्रायः सुरक्षित रखा गया है।

अतः हम देख सकते हैं कि कुछ कार्य ऊर्जा की लागत और उसके उपयोग की कार्यक्षमता के अनुसार विभिन्न इंधनों या विद्युत् द्वारा किये जा सकते हैं जब कि बहुत से कार्य केवल विद्युत् द्वारा किये जा सकते हैं।

उष्मा के स्रोत रूप में विद्युत्

उष्मा में विद्युत् का परिवर्तन पूर्व कथित नियम के अनुसार होता है। यह बात स्मरणीय है कि विद्युत् से प्राप्त होनेवाली उष्मा कोयले से मिलनेवाली उष्मा के बराबर सस्ती तभी हो सकती है जब कि विद्युत् की एक इकाई का मूल्य एक पेंस के छठवें भाग

के लगभग हो। यह ऐसी दर है जो अभी जल-विद्युत्-केन्द्रों में भी सम्भव नहीं हो पायी है। परिणामतः विद्युत्-तापन केवल उसी समय उपयोग में लाया जाता है जब इसमें कोई विशेष लाभ दिखाई देता है।

उद्योग-धंधों में विद्युत्-तापन के उपयोग का पहिला कारण यह है कि किसी भी इंधन से जलाये गये भ्राष्ट्र की अपेक्षा इसके द्वारा बहुत अधिक उच्च ताप प्राप्त किया जा सकता है। गैस के एक पुनरुत्पादक-भ्राष्ट्र द्वारा १,३५० सें० तक पहुँचा जा सकता है किन्तु वैद्युत-भ्राष्ट्र का ताप प्रायः केवल उस उष्णता-सह^१ पदार्थ के गलन-बिन्दु^२ तक सीमित रहता है जिससे कि वह बनाया जाता है। इसी कारण वैद्युत-भ्राष्ट्रों का उपयोग लिखिज^३ और अपघृषो^४ को बनाने और प्लैटिनम तथा दूसरे उष्णता-सह (उष्मा-सह) धातुओं को पिघलाने के लिए किया जाता है।

फिर, विद्युत् द्वारा गरम करने में भ्राष्ट्र मे से उष्ण नाइट्रोजन और कार्बन डाई-आक्साइड की प्रचुर मात्रा को प्रवाहित करने की आवश्यकता नहीं होती। वास्तव में, इस प्रकार तपाने से भ्राष्ट्र-कक्ष^५ में किसी वस्तु का प्रवेश नहीं होता। इसके दो गुण हैं। इससे गर्म होनेवाली धातु शुद्ध रहती है, क्योंकि उच्च तापो पर कितनी ही धातुओं और भ्राष्ट्र की गैसों में प्रतिक्रिया होती है। और इसमें धूममार्ग^६ में से जाने-वाली गैसों द्वारा, जो कि एक पुनर्जनित्र^७ में से प्रवाहित होने के पश्चात् भी अपने साथ उष्मा ले जाती है, उष्मा की हानि नहीं होती। अतः विशेष इस्पात जैसी मूल्यवान् धातुओं को विद्युत् द्वारा पिघलाना साधारण व्यवहार बन गया है। यह एक कार्बन-शलाका^८ से धातु पर और धातु से फिर दूसरी कार्बन-शलाका पर एक चाप^९ उत्पन्न करके किया जा सकता है या उष्मा स्वयं धातु में ही उत्पादित की जा सकती है। यदि एक घूर्णन^{१०} करते हुए चुम्बकीय क्षेत्र में एक घड़िया^{११} रखी जाये तो धातु में भँवर-धाराएँ^{१२} प्रेरित^{१३} हो जाती है और उनकी उष्मा ऊर्जा में परिवर्तित हो जाती है। धातु पिघलती है और चुम्बकीय क्षेत्र का प्रभाव पिघली हुई धातु को जिसमें से विद्युत धारा बहती है, गतिमान कर देता है जिसके कारण धातु प्रबलता से विक्षोभित^{१४} हो उठती है।

स्कैडीनेविया में जहाँ कोयला और कोक महँगे हैं और विद्युत् सस्ती है, वात-भ्राष्ट्रों^{१५} को विद्युत् द्वारा गर्म करने में लाभ रहता है और कार्बन की केवल उतनी

1. Refractory
2. Fusion-point
3. Graphite
4. Abrasives
5. Furnace-chamber
6. Regenerator
7. Carbon-rod
8. Arc
9. Rotating
10. Crucible
11. Eddy-currents
12. Induced
13. Stirred
14. Blast-furnaces

मात्रा का उपयोग किया जाता है जो लोह-अयस्क^१ का अवकरण^२ करने के लिए पर्याप्त होती है। तो यह कहा जा सकता है कि वैद्युत-भ्राष्ट्र द्वारा गरम करने का उपयोग बढ़ रहा है किन्तु यह अधिकतर बहुमूल्य पदार्थों से सम्बन्धित छोटी क्रियाओं के लिए ही उपयोग में लाया जाता है।

विद्युत् द्वारा तपाने से प्रायः सदैव श्रम की बचत होती है, क्योंकि कोई विशेष दहन-कक्ष न होने से इसमें न अग्नि में इंधन झोकना पड़ता है और न इसे जगह की आवश्यकता है।

विद्युत् द्वारा घरेलू तापन उष्मा की एक मात्रक (इकाई) उत्पन्न करने की निस्सन्देह अत्यधिक महँगी विधि है किन्तु वैद्युत-संस्थापन^३ में साधारणतया इंधन-संस्थापनो की अपेक्षा एक ही कार्य को करने के लिए कम उष्मा की आवश्यकता होती है, क्योंकि वैद्युत-तापन बड़ी सरलता से नियंत्रित किया जा सकता है। एक कमरे में एक तापस्थापी^४ लगाया जा सकता है जो ६०° से० या किसी दूसरे निश्चित किये हुए ताप के पहुँचने पर विद्युत् के बहने को बन्द कर देता है और ताप कम हो जाने पर विद्युत को फिर से प्रवाह देता है। दूसरे, अधिकतर साधनों में इंधन लगातार जलाना पड़ता है जब कि कमरा पहले ही गर्म हो चुका होता है। इंधन जलानेवाले अधिकतर साधनों को एक धूममार्ग की आवश्यकता होती है जिसमें से बहुत उष्मा बाहर निकल जाती है, पर बिजली पूर्ण उष्मा को वहीं उत्पन्न करती है जहाँ उसकी आवश्यकता होती है। जिस रसोई घर में एक गैस का चूल्हा^५ उपयोग में लाया जाता है वह उस रसोई घर की अपेक्षा बहुत अधिक गर्म रहता है जिसमें वैद्युत-चूल्हे द्वारा वही कार्य किया जाता है। जहाँ तक रसोई बनाने का सम्बन्ध है, उष्मा की यह मात्रा व्यर्थ जाती है। लागत की तुलना तभी सम्भव है, जब कि उपयोग किये गये इंधनो की मात्रा और उनकी कीमत को हिसाब में लिया जाये। सामान्यतः विद्युत् द्वारा तापन पर अधिक व्यय होता है, किन्तु यह तथ्य कि यह और गैस-तापन दोनों ही साधारण उपयोग में लाये जाते हैं, बताता है कि वैद्युत-तापन में हानि-पूर्ति करनेवाले लाभ भी है।

शक्ति के स्रोत के रूप में विद्युत्

शक्ति के स्रोत के रूप में विद्युत् लगातार कारखानों में भाप-इंजन और अन्तर्दहन-इंजन का स्थान ले रही है। एक केन्द्रीय इंजन से शक्ति-संचरण करने के लिए ईषा^६

1. Iron-ore 2. Reduction 3. Electrical-installations 4. Thermostat
5. Gas-cooker 6. Shaft

और पट्टिका^१ की आवश्यकता न होना इसका सर्वोत्तम गुण है। यह अधिक खर्चीला और खतरनाक था और इससे मशीनों की तरतीब बहुत सीमित हो जाती थी क्योंकि ईंधन के अनुसार ही मशीनें लगानी पड़ती थीं। आज हर मशीन में इसका अपना एक वैद्युत-मोटर होता है जिसे इच्छानुसार चलाया या बन्द किया जा सकता है। दूसरी प्रकार के प्रथम-गति-कारको^२ का उपयोग विद्युत् के उत्पादन, पम्पो के भारी कार्य, परिवहन और दूसरे बाह्य कार्यों तक जहाँ वैद्युत-प्रदाय प्राप्य नहीं है, अधिक सीमित होता जा रहा है। इससे उच्च कार्यक्षमता भी प्राप्त हो जाती है। इस प्रकार उपभोक्ताओं को मिलनेवाली विद्युत् शक्ति-केन्द्र में जलनेवाले कोयले की ऊर्जा का अधिक-से-अधिक २७ प्रतिशत होती है और इसका लगभग ८५ प्रतिशत लाभदायक कार्य में परिवर्तित हो जाता है। इस प्रकार कोयले की ऊर्जा का लगभग २३ प्रतिशत कार्य में परिवर्तित हो जाता है। यदि कोयला एक छोटे भाप इंजन के वाष्पित्र^३ के नीचे जलाया जाये, तो इसकी उष्मा का कार्य में परिवर्तित होनेवाला अनुपात निश्चित रूप से २० प्रतिशत से अधिक न होगा। इस प्रकार विद्युत् के उपभोक्ता को एक उत्पादन-केन्द्र के अत्यन्त कार्यक्षम शक्ति-संयंत्र^४ के प्रायः सभी लाभ मिल जाते हैं। दूसरी किसी भी प्रकार की मशीनों की अपेक्षा वैद्युत मशीनों को नियंत्रित करने की सरलता के वर्णन करने का प्रयास करने की कोई आवश्यकता नहीं है।

परिवहन के लिए विद्युत्

निस्सन्देह विद्युत् द्वारा यातायात का सबसे सस्ता साधन मिलता है किन्तु उपरि^५ चालको या विद्युतित^६ पटरियों की आवश्यकता होने के कारण, इसका उपयोग रेलवे और नगरो तक सीमित रह गया है। वैद्युत-रेलों में शीघ्र वेग-वर्धन और विमन्दन संभव होने से वे उपनगरीय^७ यात्रा का आदर्श साधन है।

यदि विद्युत् को अधिक अच्छे ढंग से सग्रह किया जा सकता तो सडको के यातायात के साधनो के चलाने का यह आदर्श साधन होती। इससे धूमो^८ से छुटकारा मिलेगा, गतिवाहक-बक्सा^९ अनावश्यक हो जायेगा, और वेग-वर्धन बहुत सुधर जायेगा। दुर्भाग्यवश एक कार को १०० मील चलाने के लिए पर्याप्त संचायक-बैटरियो^{१०} का भार कार के भार से अधिक हो जाता है और एक शताब्दी की उपज्ञा^{११} सीसा-

1. Belting
2. Prime-movers.
3. Boiler
4. Power-plant
5. Overhead
6. Electrified
7. Suburban
8. Fumes
9. Gear-box
10. Storage-batteries
11. Invention

संचायक^१ में कुछ अधिक सुधार नहीं कर पायी है। क्षारीय-संचायक^३ अपेक्षया हलके होते हैं और अधिक शीघ्रता से चार्ज किये जा सकते हैं किन्तु उनकी धारिता^१ कम होती है।

विकिरण^४ के लिए विद्युत्

प्रकाश उत्पन्न करना इधनों के अत्यन्त पुराने उपयोगों में से एक है। ज्वाला का उपयोग अभी तक प्रकाश के साधन के रूप में किया जाता है—रीति-रस्मों और आड़े समय के लिए मोमबत्ती अभी तक जीवित है और नगरों में रहनेवाले जितना अनुमान लगाते हैं तैल-दीपों की संख्या उससे अधिक है। थोरिया और सीरिया की आक्साईडों से बनी गैस-दीपावार^५ अभी तक गलियों में उजाला करने और आधुनिक तैल-दीपों में उपयोग में लायी जाती है, किन्तु प्रकाश उत्पन्न करने का मुख्य साधन विद्युत् द्वारा मिलता है। प्रकाश उत्पन्न करने का तरीका बहुत ही कम कार्यक्षम है। एक मोमबत्ती की ऊर्जा का आधे प्रतिशत से भी कम अंश प्रकाश के रूप में प्रकट होता है। वैद्युत तन्तु-दीप^६ द्वारा, उसको प्रदत्त की गयी ऊर्जा का, लगभग २.५ प्रतिशत प्रकाश में परिवर्तित हो सकता है जब कि कई प्रकार की प्रतिदीप्त^७ नलियाँ ७ प्रतिशत तक परिवर्तित कर सकती हैं। इस कारण चाहे वे प्रकाश-उत्पत्ति का सबसे सुहावना साधन न हों, किन्तु अधिक सस्ता साधन अवश्य है।

विकिरण के और बहुत से रूप, जैसे रेडियो-तरंगें,^८ पारनील लोहित^९ प्रकाश और ऐक्स-रे, केवल वैद्युत साधनों से ही उत्पादित किये जा सकते हैं, किन्तु क्योंकि इनके उत्पादन के लिए आवश्यक ऊर्जा की पूर्ण मात्रा बहुत थोड़ी होती है, शक्ति से सम्बन्धित पुस्तक के लिए उनकी चर्चा करना कदाचित् ही प्रासंगिक हो।

विद्युत् के रासायनिक प्रभाव

कुछ यौगिकों, विशेषकर अत्यन्त प्रतिक्रियाशील धातुओं के यौगिकों को विच्छेदित^{१०} करने का सर्वोत्तम साधन विद्युत् से ही मिलता है। यही कारण है कि एलुमीनियम-कारखाने पूर्णतः विद्युत्-शक्ति पर ही निर्भर करते हैं जब कि सारे संसार के क्षार^{११} और क्लोरीन इसी ढंग से बनाये जाते हैं। सयुक्त-राज्य-अमेरिका में रासायनिक उद्योग अकेले ही वैद्युत ऊर्जा का सबसे बड़ा उपभोक्ता है।

1. Lead-accumulator 2. Alkaline accumulator 3. Capacity 4. Radiation
5. Gas-mantle 6. Filament 7. Fluorescent 8. Radio-waves 9. Ultra-violet
10. Decompose 11. Alkali

वैद्युत-उत्पादन में वृद्धि

आँकड़े,^१ जो दुर्भाग्यवश सम्पूर्ण नहीं हैं, दिखाते हैं कि संसार अपनी शक्ति का उपयोग विद्युत् के रूप में बढ़ा रहा है और हर तर्क से यह माना जा सकता है कि यह जारी रहेगा। इंग्लैंड में यह परिवर्तन विशेष उल्लेखनीय हुआ है जैसा कि नीचे दी हुई सारिणी से विदित होता है।

वर्ष	उत्पादित विद्युत्, मिल्लियन किलोवाट घंटों में	खनित कोयला हजार टनों में
१९२५	६,६१९	२४३,१७६
१९३०	१०,९४७	२४३,८८२
१९३५	१७,९७१	२२२,२४९
१९४०	२९,२०४	२२४,२९९
१९४५	३७,५३३	१८४,७५८
१९५०	५४,९६५	२१६,३३९

स्पष्ट है कि कोयले का शीघ्रता से बढ़ता हुआ अनुपात वैद्यु-शक्ति में परिवर्तित किया जा रहा है। ऊर्जा के जो साधन आज उपयोग में लाये जा रहे हैं उनके सम्पूरक रूप में या उनका स्थान लेनेवाले चाहे जिन-जिन साधनों का—पवन-शक्ति हो, या ज्वारभाटा या नाभिकीय ऊर्जा का—प्रयोग क्यों न किया जाय, यह निश्चित दिख पड़ता है कि उद्योगों और घरों में कार्य करने के लिए विद्युत् का उत्पादन करने में ही उनका उपयोग किया जायेगा।

अध्याय १३

घर में ईंधन और शक्ति

ईंधन और शक्ति के घरेलू उपयोग

निजी घरों में ईंधन का प्रदाय, वह कोयला, कोक, गैस के रूप में हो या विद्युत् के रूप में, एक बहुत बड़ा उद्योग है और इंग्लैंड में इसमें लगभग ६ करोड़ टन कोयला खप जाता है जो वहाँ खोदे गये कोयले के एक चौथाई से अधिक है। इसमें से बड़ी मात्रा गैस या विद्युत् के रूप में जलायी जाती है, किन्तु लगभग ३॥ करोड़ टन कोयले के रूप में, अधिकतर घरेलू अंगीठियों में जलाया जाता है। यह एक भारी अपव्यय का कारण है और ऐसा है जिसमें बहुत कमी की जा सकती है।

औद्योगिक सस्था में ऊर्जा का उपयोग जनता की सेवा करने और हिस्सेदारों के लिए लाभ पैदा करने के लिए किया जाता है किन्तु घरों में इसका उपयोग मुख्यतः गृहिणी को, जो गृह का संचालन करती है, संतोष देने के लिए किया जाता है। इसलिए बहुत से ईंधनों और साधनों में से किसी एक को चुनने का आधार उसके लिए यह कार्यक्षमता ही नहीं होती कि कुछ रूपों में अधिक-से-अधिक कितनी उष्मा और शक्ति मिल सकती है बल्कि बहुत हद तक उसकी पसन्द इस पर भी निर्भर करती है कि कार्य करने में वे साधन कितने सक्षम हैं और उनको उपयोग में लाना कितना सरल है।

स्थान में गरमी पहुँचाने, पानी गर्म करने, भोजन पकाने और छोटी मशीनों को चलाने के लिए अपने घरों में हमें उष्मा और शक्ति की आवश्यकता होती है। छोटी मशीनों को केवल विद्युत् द्वारा चलाया जा सकता है, इसीलिए हर आधुनिक परिवार में विद्युत् की आवश्यकता होती है, किन्तु तपाने का कार्य विद्युत् द्वारा किया जा सकता है, या ठोस, द्रव या गैस ईंधनों से जिनमें से प्रत्येक की कई किस्में हैं।

इन ईंधनों के बारे में जानने योग्य कदाचित् पहली बात यह है कि हमें अपने पैसे के बदले में कितनी उष्मा मिलेगी। यह जान लेना बहुत सरल नहीं है क्योंकि इनकी दर हर स्थान पर एक नहीं है, वे एक अनुपात में भी नहीं हैं और न ही एक व्यापारी

द्वारा बेचे गये ईंधन, जैसे "लकड़ी", का उष्मीय-मान^१ दूसरे व्यापारी द्वारा बेचे गये ईंधन के उष्मीय-मान के बराबर होता है। किन्तु नवम्बर १९५३ ई० में इंग्लैंड की होम काउन्टीज^२ में प्रचलित भाव पर एक पौड में भिन्न-भिन्न इंधनों की जो मात्रा मिल सकती थी वह इस प्रकार है।

इस ईंधन पर एक पौड खर्च करने पर	थर्म की नीचे दी हुई मात्रा मिलेगी, यदि ईंधन को पूर्णतया जलाया जाये
अंधे साइट	९ पौड प्रति टन ४०
घरेलू-कोयला	६ पौड प्रति टन ४७
कोक	६ पौड प्रति टन ४७
ईंधन-तैल	१ शि० १ १/४ पेंस प्रति गैलन ३०
बोतल में भरी गैस	१ पौड ३ शि० में ३२ पौड ६
लकड़ी	४ पौड १० शि० प्रति टन ४०
पीट, ३५ प्रतिशत नमी, डबलिन के भाव के आधार पर	३ पौड १५ शि० प्रति टन ३६
नगर-गैस	१९.१ पेंस प्रति थर्म १२
विद्युत्	१ पेंस प्रति मात्रक ८

किन्तु इससे भी किसी परिणाम पर नहीं पहुँचा जा सकता क्योंकि ग्राहक को यह भी सोचना है कि उसकी उष्मा का किस प्रकार उपयोग किया जायेगा। यदि कोक को एक मन्द-दहन^३ अग्नि में जलाया जाये तो इसकी उष्मा का लगभग २५ प्रतिशत कमरे में फैलेगा जब कि बैद्युत-अग्नि या विकिरक^४ से विद्युत् अपनी उष्मा का १०० प्रतिशत कमरे में फैलायेगी।

घरों में चीजें गरम करने के लिए संसार में प्रायः हर प्रकार के ईंधन का उपयोग किया जाता है, फिर भी यहाँ हमें गाय के गोबर और ह्वेल मछली के तेल के उपयोग के आपेक्षिक गुणों की चर्चा करने की आवश्यकता नहीं है (यद्यपि गाय के गोबर से भारतवर्ष की ७८ प्रतिशत आवश्यकता पूरी होती है), बल्कि हम अपने को उन्हीं ईंधनों तक सीमित रख सकते हैं जिन्हें औद्योगिक देशों के रहनेवाले साधारणतया अधिक पसन्द करते हैं। कोयला और इससे उत्पादित पदार्थ, गैस और विद्युत् और ईंधन-तैल उद्योग-विकसित प्रदेशों में रहनेवालों के द्वारा उपयोग में लाये जाते हैं और इस अध्याय में इन्हींकी चर्चा की जायेगी। दूसरे ईंधनों, जैसे लकड़ी, पीट, बोतल में

भरी गैस और मिट्टी के तेल के विशेष परिस्थितियों में विशेष लाभ हैं, किन्तु उनके बारे में यहाँ और चर्चा नहीं की जायेगी।


जगह को तपाना

जगह को तपाने का सामान्य आशय घर में रहनेवालों को ऐसे ताप पर रखना होता है जिसे वे सुखप्रद समझते हैं। उष्मा-विकिरण को उनके ऊपर निर्देशित करके या वायु को गर्म करके या दोनों ही प्रकार से यह कार्य किया जाता है। इसमें व्यय होनेवाली उष्मा की अत्यन्त अल्प मात्रा ही घरों में रहनेवालों को गर्म करने के उपयोग में आती है और एक अमेरिकन लेखक ने १०० पौंड (१ मन ९ सेर) की दादी को तपाने के लिए १०० टनों के भवन को आवश्यकता से अधिक तपाने की बात कही है; अतः अपने से यह प्रश्न पूछते हुए कि सारी उष्मा कहाँ जाती है, हमें आरम्भ करना चाहिए। सर्वप्रथम, भवन के ढाँचे और उसके भीतर की वायु, दोनों का ही ताप बाह्य वायु के ताप से कुछ डिग्रियों तक अधिक हो जाता है। इस प्रकार दीवारों और खिड़कियों का भीतरी भाग उनके बाहरी भाग से अधिक गर्म हो जाता है और उनमें से उष्मा का चालन होता है और इस प्रकार उष्मा भवन से बाहर भी चली जाती है। फिर भवन में वायु का आवागमन नहीं रोका जा सकता, क्योंकि इसमें संवातन^१ का होना आवश्यक होता है। इस प्रकार कहीं-कहीं शीत वायु प्रवेश करती है और गर्म हो जाती है, जब कि गर्म वायु बाहर निकल जाती है।

तो स्पष्ट है कि मितव्ययिता के दृष्टिकोण से भवन की दीवारों को बुरा चालक होना चाहिए और भवन में केवल उतनी वायु का आवागमन होना चाहिए जितना कि स्वास्थ्य और सुख के लिए आवश्यक होता है। प्रायः ऐसे मकान की दीवारें जिसमें लोग रहते हैं कुछ सीमा तक कुचालक होती हैं, किन्तु बहुत से उद्योग-गृह जिनमें मनुष्य कार्य करते हैं, धातु के बने होते हैं जो उत्तम चालक हैं। एक बड़ी लोह-चादर निर्माण-शाला के भवन को तपाने के लिए उष्मा की आवश्यक मात्रा को, भवन के भीतरी भाग का धातुमल-ऊन^२ या किसी दूसरे बुरे चालक द्वारा पृथक्करण^३ करके, घटाकर एक तिहाई किया जा सकता है। एक साधारण भवन के बाह्य भाग में सर्वोत्तम चालक खिड़कियाँ होती हैं। वास्तविक रूप से ठंडे देशों में शीतकाल के लिए दोहरी खिड़कियाँ लगायी जाती हैं जिनके बीच की हवा की परत उष्मा के चालन को मन्द कर देती है।

वायु के चक्रण का नियंत्रण अपेक्षया बहुत अधिक कठिन है। खुली अग्निवाले

किसी भी कमरे की चिमनियों में से गर्म वायु निरन्तर और शीघ्रता से बाहर जाती रहती है और उसके स्थान पर द्वार के नीचे से या फर्श में पड़ी दरारों या खिड़कियों में से शीत



चित्र ३४—कमरों में वायु का चक्रण। ऊपर—कोयला-अग्नि। मध्य—बन्द खिड़की के साथ वैद्युत-अग्नि। नीचे—खुली खिड़की के साथ वैद्युत-अग्नि।

वायु प्रवेश करती रहती है। वायु के इस प्रवाह के बिना अग्नि जल ही नहीं सकती। तो कमरे में मनुष्यों को गर्म रखने के लिए पर्याप्त विकिरण मिल सके, इसलिए खुली अग्नि में इंधन की बहुत मात्रा का जलाना आवश्यक हो जाता है और साधारणतया ऐसा कमरा केवल अग्नि के निकट ही सुखकर होता है किन्तु वहाँ यह सचमुच ही सुखकर होता है क्योंकि वहाँ शीतल वायु के चक्रण के साथ उष्णता मिली रहती है। स्टोवों को खुली अग्नि की अपेक्षा बहुत कम वायु की आवश्यकता होती है क्योंकि इंधन के स्तर के ऊपर बहुत ही कम वायु प्रवेश कर पाती है। परिणामतः गर्म वायु की हानि कम होती है और मितव्ययिता अधिक। केन्द्रीयतापन, वैद्युत-अग्नि, वहनीय-विकिरक और तैल-स्टोव इत्यादि वायु को कमरे से बाहर जाने पर विवश नहीं करते और इसलिए उनमें ऊर्जा का और भी कार्यक्षम उपयोग होता है किन्तु उसीके अनुरूप वायुचलन और परिणामतः आराम में भी कमी हो जाती है।

रहने के कमरों के लिए तपाने के साधनों की पसन्द

एक पूर्ण मितव्ययी नागरिक अपना तापन का साधन निस्सन्देह पहले राष्ट्रीय अर्थ-व्यवस्था के हित में और फिर अपना पैसा बचाने के विचार से चुनेगा और केवल अन्त में वह इंधन की प्राप्यता तथा अपने घराने की साधारण सुविधा का विचार करेगा।

जो मनुष्य समाज-सेवा के भावों से इतना पूर्ण हो कि अपने लिए तापन के साधन खरीदते समय देश की आवश्यकताओं पर विचार करे, उसे यह जानने में अभिरुचि होगी कि जो कोयला जलाने या कोक, गैस या विद्युत् में बदलने के उपयोग में आता है उसकी उष्मा का कितना अनुपात विभिन्न प्रकार के साधनों द्वारा उपयोग में लाया जाता है और यह नीचे दी गयी सारिणी में व्यक्त किया गया है।

साधन	उपयोग की गयी उष्मा का अनुपात
वैद्युत-अग्नि	२०
गैस-अग्नि, विकीर्ण	२३-२८
गैस-अग्नि, विकीर्ण संवाहक ^१ के साथ	२८-३२
आधुनिक खुली अग्नि में कोक संवाहक के साथ	४०-५०
कोक-स्टोव	६०-७०
कोयला-अग्नि, पुराने ढंग की	२०-३०
आधुनिक कोयला-अग्नि संवाहक के साथ	३५-४५
केन्द्रीय-तापन	७०

1. Convectior

तापन के सामान्य साधनों के चलाने का व्यय एक सारिणी में नीचे दिया गया है। यह केवल सन्निकट (एप्रॉक्सिमेट) ही हो सकता है, क्योंकि यह नहीं सोचना चाहिए कि सभी स्टोवों या अँगीठियों की कार्यक्षमता बराबर है। इसके अतिरिक्त यह भी नहीं भूलना चाहिए कि गैस और विद्युत् जितना दीख पड़ते हैं उससे अधिक सस्ने है क्योंकि आवश्यकता न होने पर उनका प्रदाय बन्द किया जा सकता है—यह विशेषकर उन वैद्युत विकिरणों के बारे में सत्य है जो तापस्थापी^१ द्वारा नियंत्रित किये जाते हैं। इस प्रकार यह देख पड़ेगा कि एक गैस-अग्नि और एक मन्द-दहन स्टोव पर बराबर ही व्यय आता है यदि प्रथम को पाँच या छः घंटे प्रति दिन जलाया जाये जब कि द्वितीय दिन-रात जलता है।

इन बातों को ध्यान में रखते हुए, उष्मा की एक ही मात्रा के उत्पादन की आपेक्षिक लागत को दिखाने के लिए नीचे दी गयी सारिणी का उपयोग किया जा सकता है।

पिछले कुछ वर्षों से गृहस्थ को एक दूसरी बात का भी विचार करना पड़ता है और वह है प्राप्यता। इंग्लैंड में ठोस इंधन का कडा राशन किया जा चुका है, किन्तु विद्युत् और गैस का प्रदाय उसी समय सीमित किया गया है जब कि शिखर-माँग^२ प्रदाय से अधिक हो जाती है और बुद्धिमान् अँग्रेजों ने कोई भी इंधन न जलाने से मँहँगा इंधन जलाना अधिक अच्छा समझा है।

तापन के साधनों के चुनने के बारे में विज्ञान आपको जितना बता सकता है वह सब सचमुच इतना ही है और मुझे डर है कि आप न तो अत्यधिक मितव्ययी साधन चुनेंगे और न उसे चुनेंगे जो दिये हुए इंधन का सर्वोत्तम उपयोग करता है, बल्कि उसे चुनेंगे जिसमें अधिक-से-अधिक सुख और कम-से-कम श्रम का संयोग होता है।

साधन और इंधन	इंधन का भाव (१९५३)	आपेक्षिक लागत प्रतिघंटा
कोयला जलानेवाली खुली अग्नि	१२० शि० प्रति टन	६४
कोयला जलानेवाली गहरी दहन अँगीठी	१२० शि० प्रति टन	५५
केन्द्रीय तापन या कोक जलानेवाला बंद स्टोव	१२० शि० प्रति टन	५७
केन्द्रीय तापन या अंधेसाइट जलानेवाला बन्द स्टोव	१८० शि० प्रति टन	४५
धूम-मार्ग के साथ गैस-अग्नि	१९.१ पेंस प्रति थर्म	११०
धूम-मार्ग बिना तापक गस	१९.१ पेंस प्रति थर्म	६६
वैद्युत अग्नि या दूसरा तापक	१ पेंस प्रति मात्रक	१००

1. Thermostat 2. Peak-demands

जल गर्म करना

विभिन्न स्नानागारों, सोने के कमरों, शौचालयों और रसोईघरों में गर्म पानी के प्रदाय पर पिछले कुछ समय से बहुत विचार किया गया है। किसी भी स्थान पर किसी-न-किसी प्रकार नल ले जाना, रसोईघर में जहाँ रसोई बनायी जाती है वहाँ की अँगीठी से पानी गर्म करना और यदि पानी गर्म न हुआ तो १५ शि० प्रति टन का और कोयला जलाना तथा नल की टोटी खोल देना, पुराना ढंग था। मेरे बचपन के जमाने में हर समय गर्म पानी मिलता था और मेरे पिताजी कोयले के बिलो पर बड़-बड़ाते हुए कभी नहीं सुने गये।

किन्तु पिछले चालीस वर्षों से रसोईघर की अँगीठी का उपयोग कम होता जा रहा है और पिछले पन्द्रह वर्षों से ठोस इंधन की कमी हो रही है; इसलिए गृहस्वामी को सोचना पड़ता है कि क्या वह निरन्तर गरम पानी का उपयोग कर सकता है और यदि कर सकता है तो इसका सर्वोत्तम साधन कौन है।

समस्या अधिकतर अपव्यय की है। अनुमान लगाया गया है कि एक औसत परिवार में प्रतिदिन ३५ गैलन गरम पानी का उपयोग किया जाता है। ३५ गैलन पानी को ४०° फा० से १४०° फा० तक गरम करने के लिए ३५,००० ब्रिटिश-उष्मा-मात्रक की आवश्यकता होती है। वास्तव में ब्रिटिश प्रमाप एक ऐसा वाष्पित्र निर्धारित करते हैं जिससे ७०,००० ब्रिटिश-उष्मा-मात्रक प्राप्त किये जा सकते हैं—पहली मात्रा से दुगुना, जिसका अर्थ है कि उष्मा की आधी मात्रा, वाष्पित्र से पृथक्, गरम-जल-पद्धति में व्यर्थ व्यय होती है। इससे परिणाम निकाला जा सकता है कि एक अत्यधिक कार्यक्षम वाष्पित्र में (७० प्रतिशत) एक टन कोक से आठ महीने का कार्य होना चाहिए। वास्तव में, गरम-जल पद्धति की निन्दनीय प्ररचना के कारण बहुत से गृहस्थ इसे आठ सप्ताह भी नहीं चला पाते।

गरम जल का प्रदाय करने के दो मुख्य ढंग हैं, किसी केन्द्रीय स्थान पर जल गरम करना और फिर उसका वितरण करना या जहाँ आपकी आवश्यकता हो, वहीं इसे गरम करना। पहला पुराना ढंग है।

१९१४ई० के पूर्व बनायी गयी अधिकतर गरम-जल-पद्धतियों की प्ररचना अशुचित-कर है। मेरे घर में, जब मैंने इसे खरीदा था, ऐसा उदाहरण था जो औसत मकानों में देख पड़ता है। इसमें एक सुविख्यात कारीगर का बनाया हुआ एक कोक-स्टोव है,

जो सम्भवतः दस वर्ष से अधिक पुराना नहीं है और जिसने निस्सन्देह रसोईघर की अंगीठी का स्थान ले लिया है। चर्चा करने योग्य वायु के द्वारा प्रवेश का इसमें कोई साधन नहीं है, इस कारण कार्बन-मोनोक्साइड की एक बड़ी मात्रा बिना जले चिमनी में से निकल जाती है। इसमें राख हटाने की एक युक्ति है; निपुण भट्ठी झोंकनेवाला इसे सप्ताहों जला सकता था किन्तु मेरी पत्नी किसी वाष्पित्र-गृह में प्रशिक्षित नहीं हुई थी और एक सप्ताह के पश्चात् ही आधा दहन-कक्ष झाँवों से भर जाता है।

स्टोव से प्रथम चक्रण कितने ही गज लम्बे बिना ढँके नलों में से बरतन रखने की एक हवादार अल्मारी में रखे हुए गरम पानी के जलाशय तक की अपनी लम्बी-यात्रा^१ प्रारम्भ करता है। पहले इस जलाशय का पृथक्करण नहीं किया गया था और इसे भंडार की छत के निकट लटकाया गया था। हवादार एडवर्डियन ढंग के मकान के चारों ओर इसमें से नल जाते हैं। यदि शौचालय में मुझे एक चौथाई गैलन गरम पानी की आवश्यकता होती है तो मुझे नल में से ठंडा पानी निकालना होता है, और इसके स्थान पर जो गरम पानी आता है उसे कदाचित् आधे हंड्रेड-वेट (लगभग सवा मन) लोहे को गर्म करना पड़ता है। इस प्रकार टोटी के गरम होने से पहले मुझे पाँच या छः क्वार्ट (१ या १½ गैलन) ठंडा और गरम पानी नल में से निकालना होता है। नल में लगभग चार क्वार्ट (एक गैलन) पानी रह जाता है जो मेरे टोटी बन्द करने के पश्चात् व्यर्थ में ठंडा होता रहता है।

निजी घर के केन्द्रीय गरम-जल प्रदाय की इन त्रुटियों में से कई एक को मिटाया नहीं जा सकता, फिर भी उन साधनों का अध्ययन लाभदायक है जिनसे इस प्रक्रम की कार्यक्षमता बढ़ायी जा सकती है।

आधुनिक गरम-जल पद्धति


आधुनिक गरम-जल पद्धति का आरम्भ वास्तुकार^१ के साथ होना चाहिए क्योंकि वाष्पित्र, जलाशय, स्नानागार और बेसिन इत्यादि का एक दूसरे के निकट होना, जिससे नलों में उष्मा की अनावश्यक हानि रोकी जा सके, केवल उसी के द्वारा सम्भव हो सकता है। वह नये कार्यक्षम वाष्पित्रों के अनुकूल एक धूममार्ग की भी व्यवस्था कर सकता है। पद्धति की एक उचित प्ररचना हो जाने पर, हमें एक कार्य-क्षम वाष्पित्र की आवश्यकता होती है। आज ऐसे बहुत से वाष्पित्र प्राप्य हैं जिनमें से कुछ की कार्य-क्षमता ७५ प्रतिशत तक पहुँचती है। सर्वप्रथम वाष्पित्र के पार्श्वों और

उसके ऊपरी भाग को आच्छादित करना चाहिए जिससे रसोईघर में उष्णता की बहुत कम मात्रा का च्याव^१ हो। यदि रसोईघर को वाष्पित्र द्वारा गरम करना है तो एक विकिरक लगाना चाहिए जिससे सर्दियों के अतिरिक्त कार्य करना बन्द किया जा सकता है। वायु के प्रदाय का ताप-स्थायी द्वारा स्वतः-नियमन करके इंधन को कार्य-क्षमता से जलाना सम्भव हो जाता है (चित्र नम्बर ३५ देखिए)। एक बार पानी गरम हुआ कि हवा का प्रदाय स्वतः कम हो जाता है; जब गरम पानी बह जाता है और ठंडा पानी उसका स्थान ले लेता है, तो हवा का प्रदाय स्वतः बढ़ जाता है। इस प्रकार पानी का आवश्यकता से अधिक गरम न होना और अग्नि का भी इतना गरम न होना कि वह राख को पिघलाकर झाँवा बना दे, निश्चित हो जाता है। फिर हिलानेवाली एक युक्ति के द्वारा अल्पतम ध्यान देकर राख हटाना सम्भव हो जाता है। साधारणतया वाष्पित्र में एक प्रकार की कीप^२ जैसी युक्ति होती है जिसे दिन में एक या दो बार इंधन से भरना पड़ता है और जो गुस्त्व के कारण नीचे को दहन-स्थान पर पहुँचता है। इसमें उतनी वायु के दुबारा आने का प्रबन्ध रहता है जितनी कि निर्धूम इंधन से निकलनेवाली कार्बन मोनोक्साइड को जलाने के लिए आवश्यक होती है, किन्तु इसमें कोयला जैसे वाष्पशील पदार्थों के उत्पादक इंधनों का उपयोग करने की व्यवस्था नहीं हो सकती। अतः इन स्टोवों में से अधिकतर कोयले को कार्यक्षमता से नहीं जला सकते किन्तु वे एंथ्रोसाइट, कोक, कोलाइट इत्यादि से प्रशंसनीय ढग से कार्य करते हैं। साधारणतः उनके निर्माताओं द्वारा उनकी कार्य-क्षमता प्रकाशित होती रहती है और यह ७५ प्रतिशत तक पहुँच सकती है जो यंत्रशास्त्र की युक्तियों, से अनभिन्न मनुष्य द्वारा उपयोग किये जानेवाले एक छोटे संयंत्र के लिए अत्यधिक कार्य-क्षमता के निकट होती है।

वाष्पित्र से वे नल, जिनके द्वारा जल का आवागमन होता है, जलाशय तक पहुँचते हैं। इनकी लम्बाई कम होनी चाहिए और काँच-ऊन या ऐस्बेस्टस जैसे पृथक्कारी पदार्थों द्वारा इन्हें अच्छी प्रकार लिपटे रहना चाहिए।

जलाशय की बनावट विलोम प्रकार की होनी चाहिए; अर्थात् आवागमन नलों का सम्बन्ध गरम किये जानेवाले पानी से घिरे हुए धातु के एक बेलन से होना चाहिए। वही पानी बार-बार वाष्पित्र में से गुजरता है इससे गरम करने पर कठोर जल से नीचे बैठे हुए केलसियम कार्बोनेट का निक्षेप वाष्पित्र के भीतर एकत्र नहीं हो

सकता। जलाशय को अचालकों से लिपटे रहना चाहिए; किन्तु जलाशय से टोटियों तक जानेवाले नलों को अचालकों से लपेटने से कोई अधिक लाभ नहीं होता जब तक



चित्र ३५. ऐगमैटिक वाष्पित्र

कि इससे बार-बार पानी न लिया जाये। गरम जल वाष्पित्र से केन्द्रीय-तापन करने का प्रयत्न साधारणतया अच्छा कार्य नहीं समझा जाता, क्योंकि इसके लिए ऐसा

वाष्पित्र लगाना पड़ेगा जो गरमी के अपने भार से इतना बड़ा होगा कि उसका पूर्ण उपयोग न हो सकेगा ।

ठोस इंधन से हो सकनेवाला प्रायः यह सर्वोत्तम कार्य है । इस पर व्यय बहुत कम आता है, देखने में स्टोव अच्छा लगता है और इसको इंधन से भरने और राख हटाने में कोई विशेष कष्ट नहीं होता । फिर भी यह स्मरणीय है कि यदि घर में एक डॉवाडोल और कार्य-अक्षम पुरानी उष्ण-जल पद्धति है तो उत्तम प्रकार का वाष्पित्र लगाने से आप कोई विशेष बचत नहीं कर पायेगे ।

दूसरा विकल्प यह है कि वाष्पित्र में इंधन-तैल से अग्नि जलायी जाये । इस पद्धति में एक बड़ा गुण यह है कि लगातार कई सप्ताह तक इस पर ध्यान देने की आवश्यकता नहीं होती और इंधन-तैल का राशन भी नहीं किया गया है । इन संस्थापनों में बहुत सुधार किया जा चुका है किन्तु घरेलू रसोईघरों में इनका कुछ अधिक उपयोग नहीं किया जाता । हाँ, नानबाइयों, होटलों, दफ्तरों की पंक्तियों और शेष रहे बड़े घरों के वाष्पित्रों और तन्दूरों को जलाने के लिए इनका उपयोग बढ़ रहा है ।

या फिर गृहस्वामी अपने पानी को गैस या विद्युत् से गरम करना अधिक पसन्द कर सकता है । गैस से जलनेवाले वाष्पित्रों में इंधन का अधिक व्यय होता है, किन्तु तापस्थायी द्वारा जिस सरलता से विद्युत् का नियंत्रण किया जाता है उसके कारण निमज्जन-तापक^१ लोक प्रिय बन गया है । तापक को जलाशय में लगाया जा सकता है और जब पानी ठंडा होगा तो यह उसे गरम करेगा किन्तु पानी गरम हो जायेगा तो यह स्वतः बन्द हो जायेगा । यदि जलाशय को अचालकों से अच्छी प्रकार लपेटा गया है तो उष्मा की कोई मात्रा व्यर्थ नहीं जायेगी; आधुनिक ठोस-इंधन से जलनेवाले वाष्पित्र की अपेक्षा गरम करने के इस ढंग पर अधिक व्यय आता है किन्तु इसका लाभ यह है कि इस पर किसी भी प्रकार से ध्यान देने की आवश्यकता नहीं है ।

इस पद्धति का युक्तियुक्त परिणाम है एक वैद्युत-संचायक तापक^२, अचालकों से अच्छी प्रकार लपेटा हुआ जलाशय और उसके साथ निमज्जन-तापक, जिसे स्नानालय या मोरी के ऊपर रखा जा सकता है और दूसरी टोटियों से नलों द्वारा जोड़ा जाता है । कार्यक्षमता १०० प्रतिशत के लगभग होती है और पानी सदा गरम रहता है किन्तु यदि इसमें उष्मा की कोई हानि न भी हो, तो भी इस पर सर्वोत्तम ठोस-इंधन पद्धति की अपेक्षा लगभग तीन गुना व्यय होगा ।

गैसर या उसके आधुनिक उन्नत रूपों की सहायता से पानी को गैस द्वारा गरम करने में यह सुविधा रहती है कि यह तभी कार्य करता है जब इसे खोला जाता है। इसमें दोष यह है कि इसे एक धूममार्ग की आवश्यकता होती है और जब पानी की थोड़ी मात्रा की आवश्यकता होती है तो इसकी कार्यक्षमता अधिक नहीं होती क्योंकि गरम पानी की थोड़ी मात्रा भी उपयोग करने से पहले सारी पद्धति को गरम करना पड़ता है और जब इसे बन्द करते हैं तो इसमें बची हुई सारी उष्मा व्यर्थ जाती है।


रसोई बनाने के लिए तापन

सर्वश्रेष्ठ गृहिणियों के दिन का अधिक भाग रसोई बनाने में लगता है। चूल्हा उनके कार्य का मुख्य साधन है और यह एक रोचक बात है कि जब कि मनुष्य एक अच्छी कार (सर्वोत्तम नहीं) के लिए २,००० पौंड या अधिक दे सकता है, एक चूल्हे के लिए १०० पौंड भी अधिक समझा जाता है।

चूल्हे की कार्यक्षमता का लेखा करना कदाचित ही सम्भव है, क्योंकि केवल भोजन द्वारा अवशोषित उष्मा का अनुपात अपेक्षया कम होता है। निश्चय ही, इसमें उष्मा का बहुत अधिक अपव्यय नहीं होना चाहिए; किन्तु इसका मुख्य गुण इसका अपरिमित रूप से व्यवस्थापन और इसमें उष्मा या धूम की अनुचित उत्पत्ति न होना है। निश्चय ही, कुशल रसोइये किसी साधन से भी भोजन बना सकते हैं—लकड़ी, लकड़ी का कोयला, या रसोईघर की खुली अँगीठी—किन्तु एक अच्छी प्ररचनावाले यंत्र द्वारा सहनशीलता की अधिक परीक्षा किये बिना ही, वे उतना ही अच्छा या उससे भी अच्छा भोजन बना सकते हैं। रेस्टोरान्त^१ और दूसरे स्थान जहाँ रसोई बड़े पैमाने पर बनायी जाती है, प्रायः गैस का ही ईंधन के रूप में उपयोग करते हैं, किन्तु बड़े वैद्युत-चूल्हे भी लोक-प्रिय होते जा रहे हैं।

घरेलू क्षेत्र ठोस-ईंधन चूल्हों, गैस चूल्हों और वैद्युत चूल्हों में विभाजित है। यह कहना कठिन है कि इनमें से कौन सबसे कम खर्चवाला है क्योंकि रसोई बनाने में कितना समय लगता है और किस प्रकार की रसोई बनती है, इस पर बहुत कुछ निर्भर करता है। ठोस-ईंधन चूल्हों (चित्र नम्बर ३६ देखिए) में उसी सिद्धान्त से अग्नि जलायी जाती है जिससे ठोस-ईंधन जल-तापक^१ में; अर्थात् एक ही दर से अग्नि जलाने और सरलता से राख निकालने के लिए उनमें तापस्थापी द्वारा नियंत्रित वायु-प्रवेश होता है। रसोई बनाने में इस सिद्धान्त का उपयोग करने में एक कठिनाई यह

आती है कि, जल-तापक के असदृश, चूल्हे का भार अस्थिर रहता है। जब रसोई नहीं बनायी जाती तो खर्च न बढ़ने देने के लिए जलने की गति बहुत कम होनी चाहिए; किन्तु यह सम्भव है कि स्टोव की गरम प्लेट पर देगची के रूप में अकस्मात् ही एक भारी भार रखा जाये या तंदूर में मांस का बड़ा टुकड़ा भूना जाये। गैस और विद्युत् की भाँति इंधन तुरन्त ही उस गति को नहीं बढ़ा सकता जिससे इसमें से उष्मा निकलती है क्योंकि ठोस-इंधन का गरम होना एक मन्द प्रक्रम है। कुछ चूल्हों में कड़ाही और तंदूर को उष्मा पहुँचानेवाले भागों को मोटी धातु का बनाकर नम्यता^१ की इस कमी की क्षति-पूर्ति की जाती है; इसमें उष्मा की एक बड़ी मात्रा संगृहीत हो जाती है और जब रसोई बनना आरम्भ होता है तब इससे उष्मा निकलती है और तापस्थापी द्वारा प्रदाय की गयी अधिक वायु के प्रभाव से इंधन जलता रहता है। ये ठोस-इंधन चूल्हे



चित्र ३६—आगा कुकर

पहले के किसी भी प्रकार के ठोस-इंधन चूल्हो से अधिक सुविधाजनक और मितव्ययवाले होते हैं। जहाँ गैस और विद्युत् प्राप्य नहीं होतीं वहाँ ये अमूल्य होते हैं और कुछ लोग

1. Flexibility

नो इन्हें गैस और विद्युत् के प्राप्य होते हुए भी अधिक पसन्द करते हैं। फिर भी गैस और विद्युत् चूल्हों की अपेक्षा, इनमें नम्यता की कुछ कमी रहती है और कबाव करने के लिए उच्च ताप की विकीर्ण उष्मा का साधन भी वे नहीं बन पाते। दूसरी ओर, इंधन के दृष्टिकोण से वे बहुत मितव्ययी हैं और जहाँ बड़ी मात्रा में रसोई बनानी होती है वहाँ ईंधन एक गम्भीर प्रश्न होता है। ठोस-ईंधन चूल्हे और जल-तापक को एक ही यत्र में मिलाया जा सकता है जिससे रसोईघर में संयंत्रों की संख्या कम हो सके और ध्यान भी कम देना पड़े।

सैद्धान्तिक रूप से गैस चूल्हा नीली ज्वालावाले ज्वालको^१ की एक श्रेणी है। क्षण भर ही में उपयोग में आने को तैयार हो जाना और उष्मा की कोई भी मात्रा लेने की व्यवस्था का होना, इसके बड़े गुण हैं और रसोइये की दृष्टि में इसके मुख्य लाभ यही हैं। गैस तन्दूरों में, रैगूलो^२ युक्त जैसे तापस्थापी लग जाने से, बहुत सुधार हो गया है जिससे कोई भी ताप स्थिर रखा जा सकता है। गैस चूल्हों के बारे में एक ही शिकायत रह गयी है कि यह धूम उत्पन्न करता है और इसकी सफाई करना कठिन है। इन धूमों से कोई हानि नहीं होती, इनमें कार्बन डाई आक्साइड, भाप और रसोई बनाने समय उत्पादित वाष्पशील पदार्थ होते हैं किन्तु ये रसोईघर को गरम और नम बना सकते हैं। रेस्टोराँ के रसोईघरों में व्यर्थ के पदार्थों को हटाने के लिए एक टप और धूम मार्ग की व्यवस्था रहती है किन्तु निजी घरों में इन्हें बहुत ही कम लगाया जाता है।

गैस चूल्हा, इंधन चूल्हे की अपेक्षा, कमरे को अधिक गरम करता है क्योंकि ठोस इंधन चूल्हे के दहन से उत्पादित पदार्थ धूममार्ग से निकल जाते हैं; यह वैद्युत-चूल्हे से भी अधिक गरम है क्योंकि उससे गरम गैसें नहीं निकलती।

वैद्युत चूल्हे के अन्तिम सुधरे हुए रूप में इसके पूर्व की बहुत ही कम त्रुटियाँ रह गयी हैं। सिमसमाना-स्थापी^३ नियामक^४ द्वारा यह सम्भव हो गया है कि रसोई बनाने के ताप की सीमाओं के बीच गरम प्लेटों और तंदूर का कोई भी ताप नियत किया जा सकता है। तंदूर का बड़ा गुण यह है कि इसे पूर्णतः समावृत^५ और पृथक्कृत^६ किया गया है। पुराने प्रकार के वैद्युत चूल्हों में गरम होनेवाले अंशक^७ धातु की उन चपटी प्लेटों के नीचे गुप्त स्थानों में रखे जाते थे, जिनके ऊपर कड़ाही रखी जाती थी। कड़ाही की तली के चपटी न होने पर वायु की एक अल्प-चालक परत उष्मा को कड़ाही तक पहुँचने से रोकती थी। परिणामतः विशेष और बहुमूल्य

1. Burners 2. Regulo 3. Simmer-stat 4. Regulator 5. Enclosed
6. Insulated 7. Elements

कड़ाहियाँ उपयोग में लानी पड़ती थीं जिनकी तलियों पर मशीनों द्वारा कार्य किया हुआ रहता था। आधुनिक चूल्हों में अंशक साधारणतया धातु की तलियों में रहते हैं जो रक्त-तप्त^१ हो जाती हैं और कड़ाहियों को उष्मा का विकिरण करती हैं, इसी-लिए कड़ाहियों की तलियों का ठीक चपटा होना आवश्यक नहीं है। विद्युत् में बड़ी सरलता पूर्वक नियंत्रित होने का लाभ है; इसी कारण आधुनिक चूल्हों में समय की एक युक्ति लगायी गयी है जो मालिक की अनुपस्थिति में भट्ठी को जलाकर भोजन बनाना आरम्भ कर देती है।

वास्तव में बीसवीं शताब्दी की कठिनाइयों के कारण घरेलू तापन-साधनों के सारे क्षेत्र का रूपान्तर हो गया है। दो युद्धों के परिणाम स्वरूप, गृहिणी अपनी रसोई स्वयं बनाती है और उसे अल्पतम इंधन में बनाना होता है। विज्ञान और यंत्रशास्त्र^२ ने उसकी आवश्यकता को समझने का प्रयत्न किया है और रसोईघर को सचमुच एक निपुण शिल्पशाला बनाने के लिए जो कुछ सम्भव हो सका प्रायः वह सब उन्होंने किया है।

अमेरिका में उच्च-आवृत्ति^३ द्वारा रसोई बनाना उपयोग में आ रहा है। ऐसी तरंगों का उत्पादन सम्भव है जो वास्तव में बहुत अल्प तरंग-दैर्घ्यवाली^४ रेडियो तरंगें होती हैं और जो अधिकतर पदार्थों में से प्रवाहित हो जाती हैं और उनके अणुओं में कम्पन पैदा करके, उन्हें गरम करती हैं। भेड़ का एक पैर साधारण तद्दूर में बाहर की ओर से गरम किया जाता है और उसे पकाने के लिए लम्बे समय की आवश्यकता केवल इसलिए होती है कि उष्मा मध्य तक पहुँचानी पड़ती है। उच्च-आवृत्ति तरंगों से सारे खाने को, भीतर और बाहर, एक ही साथ गरम कर देती हैं और इसीलिए जिसे पकाने में पहले घंटों लगते थे वह अब कुछ मिनटों ही में पक जाता है। कारखानों में सरलता से 'जलने'वाले पदार्थों को, अर्थात् जो बहुत कम ताप पर विच्छेदित हो जाते हैं, गरम करने या पिघलाने के लिए इस विधि का उपयोग होता है। इन तरंगों को उत्पादन करनेवाली वैद्युत-व्यवस्था गृहिणी को अत्यधिक जटिल लग सकती है किन्तु रेडियो और दूरवीक्षण^५ सेटों के साथ जो कुछ हुआ है, उसको स्मरण करते हुए हम आशा कर सकते हैं कि एक या दो वर्ष में इंग्लैंड में उच्च-आवृत्ति द्वारा रसोई बनाना आरम्भ हो जायेगा। रसोई बनाने में समय कम लगने से आवश्यक ऊर्जा की मात्रा बहुत घट जायेगी यदि उच्च-आवृत्ति तरंगों की उत्पत्ति क्षमता से हो सकी।

1. Red-hot 2. Engineering 3. High-frequency 4. Wave-length
5. Television.

घर में शक्ति

घरों में शक्ति से चलनेवाली मशीनों का उपयोग वैद्युत युग की एक देन है क्योंकि केवल विद्युत् द्वारा ही छोटे और बिना कठिनाई कार्य करनेवाले मोटर चलाये जा सकते हैं। ईंधन-प्रदाय की समस्याओं के साथ ये अधिक प्रसंगोचित नहीं हैं क्योंकि इनमें बहुत कम विद्युत् का उपयोग होता है। विद्युत् की एक इकाई एक अश्व-शक्ति के मोटर को कम-से-कम एक घंटा चलायेगी और घरेलू साधनों में लगे मोटर साधारणतया $\frac{1}{2}$ अश्व-शक्ति या इससे भी कम के होते हैं, और ऐसा बहुत ही कम होता है कि ऐसे दो मोटर एक ही साथ चलाये जायें। किन्तु इन श्रम बचानेवाले साधनों के कारण गृहिणी वहाँ रहने को अनिच्छुक होती है जहाँ विद्युत्-प्रदाय नहीं होता और यदि विद्युत् प्राप्य होती है, तो बड़ी सुविधाओं के कारण दूसरे कार्यों में इसका उपयोग करने की प्रवृत्ति रहती है। इसीलिए विद्युत् की घरेलू खपत बराबर बढ़ रही है। घरेलू और खेतों के अहातों में विद्युत् का प्रदाय १९३१ से १९३६ तक दुगुना हुआ, फिर १९३६ से १९४४ तक दुगुना हुआ और एक बार फिर १९४४ से १९५० तक दुगुना हो गया।

घरों में गैस की बिक्री १९४४ से १९५० तक केवल एक तिहाई बढ़ी है और कोयला तथा कोक की बिक्री में बहुत ही कम तबदीली हुई है।

अध्याय १४

मनुष्य और शक्ति

उद्योगों की उन्नति के लिए शक्ति का प्राप्य होना अत्यावश्यक है; संसार का कोई भाग औद्योगिक सभ्यता का केन्द्र बन सकता है या नहीं, यह शक्ति के प्रदाय द्वारा ही निश्चित होता है। इसलिए मैं चाहता हूँ कि इस पुस्तक की समाप्ति स्थूल रूप से यह बताने की चेष्टा करते हुए करूँ कि किस प्रकार मनुष्य की सभ्यता की विशेषता, उसके महान् कार्य और विकास, शक्ति की प्राप्यता पर निर्भर करते रहे हैं और निर्भर करना क्यों आवश्यक है।

यह आदिम अवस्था की विशेषता है कि प्रत्येक मनुष्य अपनी शक्ति अपने ही स्नायुओं से प्राप्त करता है; बहुत पहिले ही मनुष्य ने घोड़े और बैल के स्नायुओं की शक्ति मिलाकर इसमें वृद्धि कर ली थी। भोजन और चारा ही वे इंधन थे जिनसे शक्ति प्राप्त होती थी; लकड़ी और दूसरी वनस्पतियों तथा बहुधा सुखाये हुए गोबर से उष्मा मिलती थी। ऐसी परिस्थितियों में कोई महान् निर्माण नहीं हो सकता था।

सभ्यता के उषाकाल में थोड़े से मनुष्यों ने बहुतां की शक्ति को नियंत्रित करना आरम्भ किया और मिस्र के पुराने राज्य से लेकर रोमन साम्राज्य के पतन तक की शताब्दियों में जो महान् स्मारक चिह्न और बहुत बड़े-बड़े कारखाने बनाये गये, वे दासों के स्नायुओं से प्राप्त ऊर्जा पर आधारित थे जिनके साथ मशीनों जैसा व्यवहार किया जाता था, जो अल्पतम भोजन को लाभदायक कार्य में परिवर्तित करते थे। अनेक बार यह पद्धति सैनिक प्रभुत्व पर निर्भर करती थी क्योंकि विजेताओं के लिए शक्ति संयंत्र^१ और मशीन के रूप में कार्य करने के लिए केवल इसीसे पराजितों की निरंतर उपलब्धि हो सकती थी।

पाश्चात्य संसार का क्रमशः ईसाई धर्म को अपनाना दास-प्रथा के ह्यम का एक मुख्य कारण बना। ईसाइयों ने एक दूसरे को दास बनाना बंद कर दिया। किन्तु

1. Power-Plant

पराजित देशों की आदिम जातियों को दास बनाने के लिए वे बहुत तत्पर रहते थे और उन्नीसवीं शताब्दी में ही ईसाई मत और उससे व्युत्पन्न प्रजातांत्रिक विचारधारा के कारण दास-प्रथा का विलोप हो सका।

किन्तु इससे बहुत पहले ही यूरोप में जीवन का एक नया ढंग, जो दासता या परतंत्रता पर आधारित न था, पनप चुका था। मध्ययुग के उद्योग-धंधों में जो शिल्पकार कार्य करते थे, वे स्वतंत्र मनुष्य थे और उनके पास व्यय करने के लिए कोई मानवरूपी पदार्थ न था। अतः उन्होंने ऐसे मार्ग खोजने आरम्भ किये जिनसे मनुष्य अपना उत्पादन बढ़ा सके और इस प्रकार अपने लिए प्राप्य वस्तुओं का वह और अधिक अंश पा सके। पहले यह मार्ग पनचक्की में मिला जो आरम्भिक मध्ययुग में लोकप्रिय हुई और अठारहवीं शताब्दी के अन्त तक शक्ति का मुख्य साधन बनी रही। इन चक्कियों से पहले केवल अनाज पीसा जाता था किन्तु पन्द्रहवीं शताब्दी में इनका उपयोग खानों से पानी निकालने के लिए भी आरम्भ हुआ। इसी समय इन्हीं कार्यों के लिए पवन-चक्कियाँ साधारण उपयोग में आयीं। लोहारों द्वारा उपयोग में आनेवाले भारी हथौड़ों से कार्य करने, आटा पीसनेवाले पहियों को चलाने और दूसरे बहुत से उद्देश्यों के लिए पानी द्वारा चलनेवाले पहियों से शक्ति मिली, किन्तु फिर भी उद्योगधंधों का यांत्रिकीकरण धीरे-धीरे ही बढ़ा और शक्ति के साधनों के निकट जा बसने की प्रवृत्ति श्रमिकों में यदि हुई भी तो बहुत ही कम थी।

गरम करने के लिए इंधन की समस्या का हल होना अपेक्षया बहुत अधिक अवि-लम्बनीय था क्योंकि उद्योगधंधों में शक्ति का व्यय जितना कम किया जाता था, उष्मा उतनी ही बहुप्रद रूप से व्यय की जाती थी। धातुशोधन कार्य, चूना जलाने, काँच बनाने और मृत्तिका-उद्योग सभी में इंधन की आवश्यकता थी। मध्यकाल में और अठारहवीं शताब्दी तक लकड़ी और कोयला ही इंधन के रूप में जलाये जाते थे। कोयले का उपयोग लकड़ी की अपेक्षा धीरे-धीरे बढ़ रहा था। इस प्रकार काँच बनाना जंगलों का उद्योगधंधा बना; काँच बनानेवाले इंधन के लिए पेड़ जलाते थे और लकड़ी की राख को अपने काँच में एक अंश के रूप में उपयोग करते थे। जब किसी क्षेत्र में जंगल समाप्त हो जाते, वे वहाँ से चले जाते थे। जल-मार्गके सिवा भारी पदार्थों का परिवहन बहुत कठिन था, और उष्मा का उपयोग करनेवाले उद्योगधंधे प्रायः ऐसे स्थानों की खोज में रहते थे जहाँ लकड़ी और उनके व्यवसाय के लिए

आवश्यक खनिज पदार्थ साथ-ही-साथ मिलते हो (जैसे उदाहरण के लिए ससेक्स के लोहे के कारखाने); यदि ऐसा स्थान न मिलता था तो उनकी प्रवृत्ति ऐसे स्थानों में बसने की होती थी जहाँ जल द्वारा परिवहन सम्भव होता था और सामान जहाजों द्वारा लाया जा सकता था। यही कारण है कि तेरहवीं शताब्दी में ही न्युकैसिल से कोयला जहाजों द्वारा लन्दन लाया जाता था और रंगरेजों, तथा चूना जलाने, मदिरा बनाने, धातु का कार्य और इसी प्रकार के दूसरे पेशे करनेवालों द्वारा उपयोग में लाया जाता था।

इंग्लैंड में लकड़ी नित्य अधिक दुष्प्राप्य होती गयी और सोलहवीं शताब्दी के पश्चात् उद्योगपति कोयले के महत्त्व से बराबर अभिन्न होते गये। अठारहवीं शताब्दी में समृद्धि के बढ़ने और बुने हुए कपड़े के लिए नये बाजारों के प्राप्त होने से अधिक उत्पादन की आवश्यकता हुई। इसलिए कपड़ा बुनने की मशीनों की प्ररचना ऐसी की गयी कि वे यांत्रिक शक्ति द्वारा चलायी जा सकें जिसका अर्थ उन दिनों पनचक्कियाँ थीं। यही कारण है कि कपड़ा बुनने के कारखाने यार्कशायर और लंकाशायर की घाटियों की तीव्र-प्रवाह नदियों के किनारे स्थापित हुए और लोगो ने नये कारखानों के निकट जाकर बसना आरम्भ किया जहाँ कि उनको जीविका मिलनेवाली थी। शीघ्र ही भाप-इंजन को जिसका उपयोग पहले ही पम्प करने में हो रहा था, इस प्रकार संपरिवर्तित^१ किया गया कि वह कपड़ा बुनने के कारखानों की मशीनों को चलाने योग्य बन गया और औद्योगिक क्रान्ति का प्रारम्भ हुआ। मशीनें बनाने के लिए लोहे और लोहा बनाने तथा भाप इंजनों के वाष्पित्रों में अग्नि जलाने के लिए कोयले की आवश्यकता हुई; अतः जहाँ कोयला मिला और जहाँ, जैसा कि यार्कशायर में, लोह-प्रस्तर^२ भी था, वहाँ एक बड़ा औद्योगिक क्षेत्र बन गया। इस प्रकार उन्नीसवीं शताब्दी में इंग्लैंड में ही नहीं बल्कि दूसरे देशों में भी, उद्योगधंधों का केन्द्र जगलो और बन्दरगाहों से हटकर कोयले के क्षेत्रों में आ गया। काले देश, चाहे वे समुद्र से दूर और उत्तर में थे, या रूहर^३, सार^४ या पिट्सबर्ग में, सभी जनसंख्या और सम्पत्ति के केन्द्र बन गये।

१८८० ई० के लगभग डाईनेमो के आविष्कार का प्रभाव प्रारम्भ हुआ। विद्युत का उत्पादन और प्रदाय होने लगा। इंग्लैंड में विद्युत् सर्वप्रथम केवल प्रकाश उत्पन्न करने का एक सुविधाजनक साधन थी। फिर १९०० ई० से पहले के दशब्द में इससे

ट्रामें चलाई जाने लगी और इस प्रकार सड़को पर पहला सस्ता यातायात का साधन मिला। श्रमिकों को, जो कि कारखानों के आस-पास की अत्यधिक घनी वस्तियों की भयानक परिस्थितियों में पशुओं की भाँति रखे गये थे, कार्य करने के स्थान से दो या तीन मील दूर रहने का अवसर मिला और उनकी एक बड़ी संख्या के निवास में परिवर्तन हुआ। विद्युत् ने जल-शक्ति को उसके पहले महत्त्व को पुनः प्राप्त करने के योग्य बनाया। १८८० ई० से पहले जल-शक्ति के उपयोग का अर्थ तीव्र-प्रवाह धारा के किनारे एक शिल्पशाला का निर्माण करना होता था और ऐसे मिल से प्राप्त होनेवाली शक्ति बहुत ही कम होती थी। किन्तु १८८१ ई० में न्यागरा प्रपात की महायोजना का प्रारम्भ हुआ। शीघ्र ही चकित करनेवाले निम्न व्यय पर विद्युत् का उत्पादन होने लगा और एक बार फिर, और अपेक्षा या अधिक बड़े पैमाने पर, लोग उन क्षेत्रों में जाकर बसने लगे जहाँ जल-शक्ति प्राप्य थी।

इसी बीच विद्युत् शक्ति का वितरण करने का एक सामान्य साधन बन गयी, और इंग्लैंड में, लगभग १९१४ ई० से यह क्रमशः मशीनों को चलानेवाली शक्ति का नियमित साधन बनती गयी।

अब उद्योगधंधे रेल की पटरियों या नहरों के किनारे जहाँ उन्हें कोयला मिलता था, सीमित नहीं रहे। छोटी मशीनवाले उद्योग-धंधों की प्रवृत्ति कोयले के क्षेत्रों से हटकर दूर ऐसे प्रदेशों में बसने की हुई जहाँ भूमि सस्ती थी। पट्टिका^१ और ईपा^२ के स्थान पर पृथक्-पृथक् वैद्युत मोटरो के उपयोग, और इसके परिणाम स्वरूप एक बड़े 'मिल' के स्थान पर एक दूसरे से बहुत दूरी पर बनाये गये एक-एक मंजिल के शिल्प-शाला-भवनों के बनाने की प्रवृत्ति से, शिल्पशालाओं में रक्षा, प्रकाश और संवातन^३ में भारी सुधार हुआ। आज यद्यपि हमें इंधन और शक्ति के साधनों में समृद्धि की भीड़-भाड़ दिखाई नहीं देती, फिर भी समृद्धि अभी तक उनको घेरे हुए है। कोयले के क्षेत्रों में और उनके निकट, भारी उद्योगधंधे और कोयले से चलनेवाले शक्ति-केन्द्र फैल गये हैं। इनका परस्पर सम्बन्ध विद्युत्-ग्रिड के शक्ति-तारों द्वारा स्थापित किया गया है जो स्वयं जल-विद्युत् संयंत्र और शक्ति-केन्द्रों से सयोजित किये जा सकते हैं जिन्हें ऊर्जा किसी दूसरे साधन जैसे इंधन-तैल या प्राकृतिक-गैस से मिलती है। प्राकृतिक गैस, कोक-भ्राष्ट्र गैस या कोयला-गैस भी इसी प्रकार ग्रिड-पद्धति द्वारा सारे देश में भेजी जा सकती है। जहाँ प्राप्य हो, वहाँ तैल देश भर में नल-पाँतों^४ द्वारा ले जाया जा

सकता है। कोयला रेलो द्वारा ले जाया जाता है और तैल से उत्पादित पदार्थ निल्य रेल-कारो और टैक-लारियो द्वारा ले जाये जाते है।

जिन देशो में इस प्रकार खनिज पदार्थ पाये जाते है और जो शक्ति के प्रदाय से उपजाऊ बने है, उन्ही में संसार की सम्पत्ति पायी जाती है। शक्ति द्वारा कच्चे पदार्थ वस्तुओ मे रूपान्तरित होते है जिनका उपयोग वही हो जाता है या दूसरे देशो से उनका व्यापार किया जाता है। कई कमरों के घर, अच्छा फरनीचर, दूरवीक्षण-सेट,^१ मोटर बाईसिकिल, और कार श्रमिको की सम्पत्ति है; वे मांस खाते है और मदिरा पान करते है। खेतों को पेट्रोल, विद्युत् और सूर्य की किरणो के रूप में शक्ति मिलती है। शक्ति द्वारा वायु और जल से खाद बनाया जाता है जिससे मनुष्य भूमि के हर एकड से अधिक भोजन प्राप्त करने में सफल होता है। शक्ति की सहायता से एक मनुष्य कई एकड भूमि में खेती कर सकता है और सुख से रह सकता है।

जहाँ शक्ति नही आती, या जल और थल के ऊपर से बहुत दूरी से लाये जाने के कारण केवल स्वल्प मात्राओ में और उच्च व्यय पर आती है, वहाँ मनुष्य अपने हाथों द्वारा जो कुछ कर सकता है उसी पर उसे रहना पड़ता है। यही कारण है कि एशिया की विशाल जनसंख्या को सदैव अकाल का संकट बना रहता है, वहाँ अधिकतर मनुष्य झोपडियों और कुटियों में रहते है, उन्हें अल्पाहार ही मिलता है और उनकी सम्पत्ति बहुत ही कम होती है; अफरीका और ब्राजिल मे हमे बहुत सी भूमि अकृष्ट पडी दिखाई देती है जहाँ मनुष्य अभी तक प्रकृति को अपनी इच्छा के अधीन नही कर पाया है। संसार के शक्ति के साधनो के विकास का प्रक्रम अभी तक चल रहा है और दूसरा हर प्रकार का विकास इसके पीछे होगा।

किसी भी दूसरे समय शक्ति की समस्या उतनी तीक्ष्ण नही होती जितनी कि युद्ध-काल में। उस समय उद्योग-धधो मे उनकी अत्यधिक क्षमता के अनुसार कार्य होता है। परिवहन की आवश्यकताएँ बहुत अधिक हो जाती है और युद्ध के गमनशील शस्त्र-टैक, वायुयान और जलपोत अपनी अधिकतम माँग करते है। संयंत्रो को नष्ट करके और परिवहन मे बाधाएँ डालकर विपक्षी तुरन्त एक दूसरे को शक्ति का उपयोग करने से रोकने का प्रयत्न करते है। अभी कोयले की खानों काफी सुरक्षित है और एक म्रिड-पद्धति में किसी क्षेत्र से विद्युत् शक्ति को अधिक समय के लिए काटना कठिन है और न ही १९३९-४५ के युद्ध में थल-परिवहन में गंभीर विघ्न डालना संभव पाया गया।

इंग्लैण्ड जैसे देशो के लिए जिनके तैल-संसाधन कम है, तैल का प्रदाय अत्यावश्यक और साथ ही साथ बेधनीय^१ प्रतीत होता है। सश्लिष्ट^२ तैल युद्धकाल की माँग कदाचित् ही पूरी कर सकता है और इसीलिए तैल को अशोधित या शोधित रूप में समुद्र पार से लाना पड़ेगा और पन-डुब्बी किश्तियों के खतरे का सामना करना होगा जब तक कि प्लूटो^३ योजना की अन्तर्जाल^४ नल रेखाएँ उतनी दूरी तक न फैल जायँ जिसकी अभी कल्पना भी नहीं की गयी है। इस समस्या का हल खोजना अभी शेष है।

भविष्य

नये आविष्कारों के कारण जिनका पहिले से कोई अनुमान नहीं लगा सकता, विज्ञान और उद्योग-धंधों के भविष्य के बारे में भविष्य वाणी करना मूर्खता होगी। फिर भी यह निरर्थक नहीं है, क्योंकि जितना ज्ञान हमारे पास है, हमें उमी से अनुमान लगाना है। अतः इंधन और शक्ति के क्षेत्र में उस परिवर्तन की पूर्व-कल्पना का प्रयत्न सार्थक हो सकता है जिसकी एक ज्ञानवान मनुष्य वर्तमान राजनीतिक और वैज्ञानिक परिस्थितियों से अनुमान लगाने की आशा कर सकता है।

सर्वप्रथम, संसार की ऊर्जा की माँग दो गताब्दियों से बराबर बढ़ रही है और इसके बढ़ते रहने की निश्चित प्रत्याशा की जा सकती है। उद्योग-प्रधान देशों को प्रति वर्ष अधिकाधिक शक्ति की आवश्यकता पडती है और नये-नये देशों का औद्योगिकीकरण^५ हो रहा है। तो हमें न केवल शक्ति के वर्तमान उत्पादन को स्थिर रखने की बल्कि इसमें वृद्धि की भी आशा करनी चाहिए। वृद्धि की किम दर की हम आशा कर सकते हैं, इसका अनुमान लगाना कठिन है किन्तु यदि संसार का औद्योगिकीकरण अमेरिका के स्तर पर हो, तो इसके लिए प्रतिवर्ष सम्भवतः शक्ति की वर्तमान मात्रा की पाँच-गुनी शक्ति की आवश्यकता होगी और यदि यह सम्भव हो सके—मैं यह नहीं कहता कि यह हो सकता है—तो संसार के संसाधन भी औद्योगिकीकरण के तदनु रूप, एक अधिक तीव्र दर से व्यय हो जायेंगे और यदि दशाब्दियों में नहीं, तो कुछ शताब्दियों के काल में ही तैल और कोयले की अनुपूर्ति दूसरे साधनों द्वारा करनी पड़ेगी।

वर्तमान समय में संसार की शक्ति का मुख्य साधन कोयला है जिसका जखीरा इतना है कि वर्तमान दर पर वह कदाचित् २००० वर्ष तक संसार के लिए पर्याप्त हो सकता है। किन्तु संसार में इन ससाधनों का वितरण बहुत ही असमान रूप से है।

1. Vulnerable
2. Synthetic
3. Pluto scheme
4. Underwater-
5. Industrialization.

कुछ देशों में कोयला और तैल है ही नहीं या अल्प मात्रा में है और उन्हें अपने पड़ोसी देशों से इन्हे मोल लेना पड़ता है, और कुछ देश इंधन के सभी स्रोतों से इतनी दूर हैं कि वे संभवतः इनका अधिक उपयोग कभी न कर पायेंगे। इसीलिए हम अपने २००० वर्ष के संसाधनों से संतोष नहीं पा सकते और उनके कारण शक्ति के दूसरे साधनों की खोज बन्द नहीं कर सकते। इसके अतिरिक्त कोयले का उत्पादन बढ़ाना भी कठिन है। कुछ समय से खनन के प्रति लोग अपनी बढ़ती हुई अरुचि प्रकट कर रहे हैं; खानें खाली-हो जाती हैं और नयी खानों के लिए बहुत पूँजी की आवश्यकता होती है। यही कारण है कि कोयले के भविष्य के बारे में एक बेचैनी है। ऐसी परिस्थिति में हमें दो विरोधी प्रवृत्तियाँ दिखाई देती हैं, एक ओर सिवाय उस अवस्था के जब कि उन्हें इतना अधिक प्रतिफल मिले कि उससे कोयले का उपयोग ही परिमित हो जाये, खानों में गहराई तक जाने की खनकों की अनिच्छा; दूसरी ओर खनन-कार्य में विज्ञान का उपयोग जिससे खनक इस योग्य हो जाये कि वह अधिक कोयला अधिक सरलता से काट सके और उसी के अनुरूप उसे अधिक मजदूरी मिले। यदि हम दशाब्दियों में सोचें, तो यह प्रवृत्ति कि कोयले के उद्योग का पतन हो रहा है, अनुचित है, किन्तु यदि शताब्दियों में सोचा जाय तो हमें यह प्रत्याशा अवश्य रखनी चाहिए कि कोयले का गर्त-खनन नित्य अधिक कठिन होता जायगा और उसकी किस्म नित्य अधिक घटिया होती जायेगी। किन्तु विज्ञान के पास अभी बहुत समय है जिसमें कोयले का अकाल पड़ने से पहिले ही नये साधनों को खोजा जा सकता है।

कोयले के संसाधनों की अपेक्षा तैल के संसाधनों के बहुत कम होनेका अनुमान सामान्यतः लगाया जाता है किन्तु इसकी खपत बड़ी तेजी से बढ़ रही है। इंधन के रूप में तैल और प्राकृतिक गैस इतने सुविधाजनक है कि अब अमेरिका में कोयले की अपेक्षा उनसे अधिक शक्ति प्राप्त की जाती है; कोयले का उपयोग, खनन की अनुकूल परिस्थिति होते हुए भी, सचमुच ही कुछ घट गया है। जिस शीघ्रता से वर्तमान तैल-क्षेत्र खाली होते जा रहे हैं उसी शीघ्रता से नये तैल-क्षेत्रों की खोज हो रही है। तैल की विश्व-व्यापी खोज जिस परिमाण में हो रही है वैसी पहिले कभी नहीं हुई और तैल के परीक्षित जखीरे, विशेषकर मध्य-पूर्व में, निरन्तर बढ़ रहे हैं। यद्यपि तैल एक क्षय होनेवाली सम्पत्ति है, फिर भी यह कहना दुःसाहस न होगा कि आनेवाले बहुत समय के लिए संसार की आवश्यकताओं के लिए पर्याप्त मात्रा में तैल प्राप्य हो सकेगा। उदाहरणार्थ, यद्यपि परीक्षित जखीरो (अर्थात् वे जखीरे निश्चित रूप से जिनकी खोज और माप हो चुकी है) से प्रत्याशा है कि खपत की वर्तमान दर पर वे अभी तीस वर्ष के लिए और पर्याप्त होंगे,

यह निश्चित है कि जिन जखीरों की अभी खोज नहीं हो पायी है, उनसे मिलनेवाला तैल कई गुने काल तक की आवश्यकता पूरी करता रहेगा। यदि फिर भी द्रव-इंधन की माँग रही, और यह मान लेना कठिन है कि माँग न रहेगी, तो हम यह मान सकते हैं कि कोयले को तैल में परिवर्तित किया जायेगा और इस कारण कोयले के जखीरे अधिक तेजी से खाली होते जायेंगे।

हमारे पास प्राप्त ऊर्जा का एक दूसरा महत्त्वपूर्ण साधन, अर्थात् नाभिकीय ऊर्जा है और वर्तमान युगकी दृष्टि नाभिकीय प्रतिक्रिया से ऊर्जा के उत्पादनकी सम्भावनाओं पर लगी हुई है। वर्तमान समय में ये यूरेनियम पर निर्भर करती है जिसके जखीरे अनन्त नहीं हैं और वे संसार को कई दशाब्दों तक शक्ति प्रदान नहीं कर सकते। किन्तु हाइड्रोजन बम अब एक तथ्य है और हम जानते हैं कि हाइड्रोजन के समस्थानिकों, डियु-ट्रियम और ट्राईटियम, से अपार ऊर्जा प्राप्त की जा सकती है, जिनका प्रदाय अनन्त है। अभी तक हमें किसी ऐसे साधन का कोई संकेत नहीं मिला है जिससे इस ऊर्जा का निकास स्थिर और सुगम रूप से किया जा सके, किन्तु यह मान लेना कठिन है कि इस समस्या का हल नहीं हो सकता। यदि इसे हल किया जा सका, तो सूर्य के समान, पृथ्वी का शक्ति-प्रदाय भी अनन्त हो जायेगा। यदि इस साधन का उपयोग हो सका, तो प्रत्येक देश को सस्ती शक्ति का आशीर्वाद मिल जायेगा, क्योंकि हाइड्रोजन हर कहीं मिलता है। संसार के विशाल अकृष्ट प्रदेशों में कृषि करने के लिए शक्ति और खाद के उपयोग से संसार की वर्तमान जनसंख्या के कम-से-कम दुगुनी जनसंख्याको भोजन मिल सकेगा और दूसरी वस्तुएँ मिलेगी, तथा विज्ञान से जो कुछ सर्वोत्तम मिल सकता है, वह भी मिलेगा।

तो, इंधन की हमारी वर्तमान व्ययशील पूँजी के बारे में इतना कहना पर्याप्त है। जब तक हम हाइड्रोजन और इसके समस्थानकों^१ जैसे साधारण परमाणुओं की नाभिकियों से ऊर्जा का निकास नहीं कर सकते, हमारे साधन शीघ्र या कुछ देर से समाप्त हो जायेंगे और हमारी संतानों को वायु और जल से मिलनेवाली शक्ति पर जीवित रहना पड़ेगा।

फिर, यदि संसार की पूर्ण जलशक्ति को उपयोग में लाया जा सके, तो भी इससे कदाचित्त कुल उतनी ऊर्जा भी न मिलेगी जितनी कि इन दिनों हम व्यय करते हैं, उसका तो प्रश्न ही नहीं जिसकी हमारे वंशजों को आवश्यकता होगी। हम अनुमान लगा सकते हैं

कि ऐसी स्थिति में उद्योग-बंधे उन्हीं क्षेत्रों को पसन्द करेंगे जहाँ जल-शक्ति का उपयोग हो सकेगा। हम यह देखने की प्रत्याशा करेंगे कि एशिया के बड़े पर्वतीय 'समूह' जल-शक्ति के स्रोत बन जायेंगे जिन्हें भारतवर्ष, बरमा और चीन के वे करोड़ों मनुष्य उपयोग में लायेंगे जो शीघ्र ही पश्चिम की प्रौद्योगिक-क्षमता प्राप्त कर लेंगे। एण्डोज के पूर्वी किनारे प्रायः निर्जन बने रहने के स्थान पर, बड़े औद्योगिक क्षेत्र बन जायेंगे और इमी के अनुरूप यूरोप तथा उत्तरी अमेरिका में भी जल-शक्ति के साधनों की ओर लोगों का जाकर बसना आरम्भ हो जायेगा। किस समय तक वर्तमान क्षेत्र त्याग दिये जायेंगे, यह विद्युत् संचरण की प्रगति पर निर्भर करेगा। सम्भवतः, कोयले के घटते हुए खजिरो का उपयोग केवल रासायनिक उद्देश्यों के लिए किया जायेगा—धातुओं का प्रद्रावण करने और कार्बन यौगिकों को जुटाने के लिए। निस्सन्देह वैद्युत-इंजीनियर विद्युत् के संचरण का मार्ग, कम घाटे के साथ, कदाचित् द्रव-हीलियम में शीतल किये हुए अति-चालको^३ में से खोज निकालेंगे। यदि ऐसा हुआ तो कच्चे माल को विद्युत् तक ले जाने की अपेक्षा विद्युत् को हजारों मील दूर कच्चे माल तक ले जाने में कम व्यय होगा।

फिर भी यदि यह मान लिया जाय कि संसार की सारी जल-शक्ति का उपयोग हो सकेगा, तो भी यह एक ऐसे संसार के लिए पर्याप्त न होगी जिसे हमारे संसार से बहुत अधिक शक्ति की तृष्णा होगी। अवशेष भाग को पवन, ज्वार भाटा, पार्थिव^३ और सौर उष्मा या परमाणुओं की नाभिकियों से लेना पड़ेगा। पहिले चार साधनों में से आज कोई भी बहुत आकर्षक नहीं लगता, किन्तु यदि आवश्यकता हुई तो यह प्रायः निश्चित प्रतीत होता है कि पवन-शक्ति सरलतासे और ज्वार-भाटे की शक्ति अधिक कठिनाई से विकसित की जा सकेगी जिससे इनके द्वारा शक्ति का एक वास्तविक अश-दान मिल सकेगा। किन्तु हमारा अन्तिम प्रश्न निरन्तर यही रहना चाहिए कि "हलके परमाणुओं की नाभिकियों से क्या किया जा सकता है?" और इसका उत्तर आने-वाले दशाब्द में और अधिक स्पष्ट हो जायेगा।

अन्त में, यद्यपि संसार में इंधन और शक्ति की परिस्थिति वैज्ञानिक और औद्योगिक दृष्टिकोण से ऐसी नहीं है जिसके कारण चिन्ता उत्पन्न हो, फिर भी उन पर विस्तृत और निरन्तर गवेषणा की आवश्यकता है, और इसकी चेष्टा हो ही रही है। कुछ कठिनाइयाँ हैं और रहेंगी जो निस्सन्देह तीक्ष्णता से अनुभव की जाती हैं, किन्तु आवश्यक शक्ति प्राप्त करने और निरन्तर उसका प्रदाय बढ़ाने का साधन मनुष्य के अपने हाथों में है।

वर्तमान बाधा उसके भूत की देन है, राष्ट्रियता के कारण स्वार्थ और पृथक्ता की ऐसी भावना का उत्पन्न हो जाना जो संसार की आवश्यकता-पूर्ति के लिए संसार के ससाधनों के उचित उपयोग में बाधक है ।

पारिभाषिक शब्दावली

अ	अवयव constituent ; fraction; parts
अंकनीय dial	
अंतर्दहन internal combustion	अशोधित crude ; raw
अक्रिय inert	अशोधित अवस्था raw condition
अग्निकर्मा fireman	अश्वशक्ति horse-power
अग्निनलिका firetube	आ
अणु molecule	आन्तरायिक intermittent
(दे० परमाणु)	आक्सिजन-इतरजीवी anaerobic
अणुवीक्षणीय microscopic	आक्सीकरण oxidation
अतिचालक superconductor	आच्छादन lagging
अनावृत-क्षेपण-पद्धति open cast system	आपरीक्षण survey
अनुकूलतम optimum	आवरण coating
अनुवेधक injector	आवेग वरीवर्त impulse turbine
अनुवेधन injection	आसवन distillation
अनुवेधन करना inject	आसवन यंत्र still
अन्वेषण prospecting	आसुत distilled
अपकेन्द्र centrifugal	आस्तरण lining
अपचायी stepdown	इ
अभिजनक रिऐक्टर breeder- reactor	इधनकीप fuel hopper
	इक्षुशर्करा sucrose
	इष्टक caking
अभिन्यास layout	ई
अयस्क ore	ईषा shaft
अवकरण reduction	उ
अवकृत reduced	उच्च आवृत्ति तरंग high frequency waves
अवक्षेप deposit	

उच्चालक हस्त jib
उत्खनन quarrying
उत्तोलक इंजन winding engine
उत्प्रेरक catalyst
उत्सर्जन emission
उदलिक प्रनाड hydraulic main
उद्दीप्ति glow
उपकरण equipment
उपजात by-product
उपनगरीय suburban
उपलब्धि (प्रदाय) supply
उष्णतासह, दे० “उष्मासह”
उष्मा (ऊष्मा) heat
उष्मासह refractory (रघु०)
उष्मीय मान calorific value
उष्मोजी heat energy

ऊ

ऊतक tissue
ऊर्जा energy
ऊर्ध्वाधर vertical

ए

एककोशीय single-celled
एकान्तरिक alternator

क

कन्दुक पेषणी ballmill
करण tool
कर्मण्यित activated
कलिल colloid
कवचन casing
कवोष्ण warm

काई algae
काच भ्राष्ट्र glass furnace
कार्बनिक द्रव्य organic matter
किण्वन fermentation
कीलक wedge
कोयलामार्जक coal-cleaner
कोशिका cell
क्रमिक successive
क्षरण seepages
क्षितिजखनन horizon-mining
क्षुद्रदृष्टक briquettes
क्षैतिज horizontal

ख

खनन mining
खनिजांगार lignite लिगनाइट
खनित्र picks

ग

गठन composition
गतिज ऊर्जा kinetic energy
गतिवाहक gearing;—box गतिवाहक
गर्त अवलंबन pit-props बक्सा
गर्त खनन winning
गर्तशीर्ष pit-head
गलनबिंदु fusion point
गवेषणा research
गुरुत्वाकर्षण gravitation
गैसदीपावार gas-mantle
ग्रंथि-पिंड gland

घ

घटक factor

घूर्णक rotor

घूर्णन rotating

च

चक्रछिद्रण rotary drilling

चूर्णनीय friable (अवचूर्ण्य)

च्यव leakage

छ

छिद्रक drill

छिद्रण drilling

ज

जनित्र generator

जलनिचोल water-jacket

जीवाणु organism

ज्वलनशील गैस inflammable gas

ज्वालक burner

झ

झर्झरी grate

ड

डामर pitch

त

तंतुदीप filament

तत्त्व elements

तत्त्वान्तरण transmutation

तरंग-दैर्घ्य wave-length

तापक heater

तापदीप्त incandescent

तारकोल tarry

तुगता altitude

तुड nozzle

तैल उत्तोलक oil derrick

तैलकारी olefines

तोरण arches, anticline

त्वरण acceleration

द

दाह्य combustible

दीर्घ-प्राचीर पद्धति long wall

system

द्रुतविमोचन quick liberation

द्रोणी tub

ट्टाण, द्विपरमाणु diatoms

ध

धराणिक अम्ल humic acid

धातुकार्मिक matallurgical

धातुगालन कार्य foundries

धातुविद्या metallurgy

धातुशोधक metallurgist

धात्र armature

धारिता capacity

धावक runner

न

नग्नीकारक stripper

नम्यता flexibility

नलपक्ति, नलपाँत pipe-line

नाभिक nucleus

नाभिकीय nuclear

निःसरण winning (गर्त्तखनन)

निक्षेप deposit

निमज्जन sinking

नियामक regulator

निरापददीप safety lamp

निर्वात vacuum
 निर्वापन कार quenching car
 निष्कर्षण extraction
 निष्कासक exhaustor
 नोदन (प्रणोदन) propulsion
 न्यास data

प

पंकवायु firedamp
 पतनाड penstock
 परम शून्य absolute zero
 परमाणु atom, दे० अणु
 परिकुञ्चित mummified
 परिणामित्र transformer
 परिवहन transport
 परिववाहक conveyor
 परिष्करणी refinery
 परीक्षण experiment
 पर्णहरित chlorophyll
 पल्लल alluvium
 पश्चात्प्रगतिवाले reciprocating
 पादच्छिद्रगण foraminifer
 पायस emulsion
 पारगमन transmission
 पारनील लोहित ultraviolet
 पीट-जलभूमि peat bog
 पीत उष्मा yellow heat
 पुरावशेषीभूत fossilised
 पुरुभाजित polymerized
 प्रकाश संश्लेषण photo-synthesis
 प्रक्रम process

प्रक्रिया mechanism
 प्रक्षिप्त projectile
 प्रक्षुब्धता turbulence
 प्रभार charge
 प्रज्वलित ignited
 प्रणाली channel
 प्रणोदक propellants (गतिप्रेरक)
 प्रणोदन propulsion
 प्रताडन percusion
 प्रतिक्रिया reaction
 प्रतिक्रियाशील reactive
 प्रतिदीप्त नलियाँ fluorescent tubes
 प्रतिरूप type; model
 प्रति विस्फोट antiknock
 प्रतिस्थापक substitute
 प्रत्यावर्ती धारा alternating current
 प्रत्यास्थ संघात elastic collision
 प्रदाय supply (रघु०), उपलब्धि
 प्रद्रावण smelting
 प्रद्रावित smelted
 प्रधारा jet
 प्रमाप standard
 प्ररचना design
 प्रविकिरण irradiation
 प्रविधि technique
 प्रवेपण आघात induction stroke
 प्रवेशमार्ग inlet
 प्रशीतक refrigerator
 प्रस्तम्भ pylons
 प्रस्फोटक detonator

प्रस्रवण springs
प्रामाणिक standard
प्रामाणिकीकरण standardize
प्रौद्योगिक technological

फ

फल (फाल) bit

ब

बक यन्त्र retort
वालुशिला sandstone

भ

भंजन cracking
भाप प्रधार steamjet
भाप-वाष्पित्र steam-boiler
भूगर्भीय subterranean
भूतत्त्व वैज्ञानिक geologist
भूपटल earth's crust
भौतिकी physics

म

मंजूषन casing, दे. कवचन
मध्यमान average figure
मशीनी हल caterpillar
मार्जक scrubber
मितव्ययक economizer
मिश्रण mixture
मिश्र धातु alloy
मृत्तिका उद्योग ceramics

य

यौगिक compounds

र

रक्त उष्मा red heat

रज्जु खिचाई rope hauling
रसद्रव्य chemicals
रेचित exhausted

ल

लघु परिपथ short circuiting
लवण जल brine
लिखिज graphite
लोह अयस्क ore of iron

व

वरीवर्त turbine
वरीवर्त घूर्णक turbine rotor
वलयाकार annular
वस्त्र तन्तु textile fibre
वातणनित्र दे० वातिणनित्र
वातभ्राष्ट्र blast furnace
वाति छिद्र vent (रघु०)
वातिजनित्र aero-generator (रघु०)
वातिधारक gas-holder (रघु०)
वायुचलन दे० संवातन
वास्तुकार architect
वाष्पशील volatile
वाष्पित्र boiler
,, नलिका boiler tube
वाष्पण evaporation
विकिरक radiator
विकिरण radiation
विकृति strain
विच्छेदन decomposition
विदारित fissured
विद्युदगामक बल electro-motive
force

विद्युदग्र electrode
विलयन solution
विलायक solvent
विश्लेषण analysis
वेधरन्ध्र borehole
वैद्युत सगलक electric fuse

श

शक्तिकेन्द्र power-station
शक्ति सयन्त्र power plant
शिरापथ ; run-of the mine
शिलास्तर (शिलिका) shale
शीकरित sprayed
शीतक cooler
शीतकक्ष cold chamber
श्यानता viscosity
श्वेततप्त white-hot

स

संकीर्ण (विश्लेषण) complex
संक्षारक corrosive
संघनित्र condenser
सचय rserve
सचरण transmission
सचायक accumulator
संधारित्र condenser, संघनित्र
सनिधि (सचित राशि) pool
सपरिवर्तित modified
सपीडक compressor

सपीडित compressed
सयन्त्र plant
संरचना structure, work
संवहन convection
सवातन ventilation
ससाधन resources
ससृष्टि organism
संस्थापन installation
सहित mass (पिण्ड)
समक्रमिक जनित्र synchronous
generators
समस्थानक isotopes
सरन्ध्र porous
सांद्रित concentrated
सूर्यवाष्पित्र sunboiler
सौर ऊर्जा solar energy
स्तर seams
स्तूप stack
स्थितिज ऊर्जा potential energy
स्नेहन lubricating
स्फोटन knocking
स्राव secretion; ooze
स्रोत source

ह

हरितकणक chloroplast
हिमाक freezing point
हिमीकरण freezing